

سیاسی مبارزہ

فیض محمد خاند

دخوان کھول دسیاسی رویتیا د پارہ ●●

[Download from:aghalibrary.com](http://aghalibrary.com)



لړلیک

- ۷ د پیل خبرې
- ۷ ځوانان او سیاست؟
- ۱۲ د بریالی مبارزې نهه گامونه
- ۳۴ مرکزي که فدرالي نظام!
- ۴۰ ځوانان او ټولنه
- ۴۴ د بدلون مدیریت
- ۴۷ د بابا په کور کې گل خان
- ۵۱ په ځان پورې خندا!
- ۵۶ د افغان ناسیونالېزم اېډیال طراح
- ۶۲ د نېسلن منډپلا ژوند او پیغام
- ۶۶ ملي اجماع په څه مانا
- ۷۰ د مورنۍ ژبې په اړه د پوهنې وزارت پڅ دریځ
- ۷۷ د محکوم نظام باغي ولسمشر
- ۸۱ د نه تاوتریخوالي لار، د څه لپاره؟
- ۸۶ ملي یووالی د اوسني نظام خلاف
- ۹۲ د ملي یووالي که انتقالي یا اېتلافي حکومت؟؟
- ۹۶ ملي یووالی د گړنگ پر غاړه
- ۱۰۰ ملي وحدت د شعار تر بریده

- پاکستان سره څه ډول تړون ته اړتيا ده؟..... ۱۰۴
- سياسي سقوط د چا لخوا؟..... ۱۱۳
- بي لومړيتوبه ولسمشر..... ۱۱۸
- په ارگ کې له عامه ذهنيت سره لوبه..... ۱۲۲
- په افغان حکومت د بي باوري منطق..... ۱۲۷
- افغانستان د امنيتي رژيم په لومه کې..... ۱۳۱
- پوتين د غچ په لټه!..... ۱۳۵
- سمه لار، ملي وينتيا..... ۱۴۰
- سعودي د ترکستان په لار..... ۱۴۳
- سياسي نقد..... ۱۴۷
- تلواله د قومي سياست په لومه کې..... ۱۵۱
- د تلوالې په خپټه درد دی..... ۱۵۵
- ترمپ، نړۍ او افغانستان..... ۱۶۱
- په نړيوال سياست د ترمپ اغېز!..... ۱۶۳
- د رهبرۍ په لور..... ۱۶۸
- د افغانستان پر سر د امريکا او ايران پټې خبرې..... ۱۷۳
- د افغانستان په بي ثباتۍ کې د امريکا کردار..... ۱۷۹
- د افغانستان په شمال کې ويروونکې جگړه..... ۱۸۳
- جگړه په پښتون - افغان تپل شوې ده..... ۱۸۸

- د افغانستان راتلونکی ١٩٢
- او افغان (ملت) جوړونې ته اړتيا ١٩٢
- اخځونه ٢٠١
- بودا له باميانو کډه کېږي ٢٠٢
- له پاکستان سره څه کول په کار دي؟؟ ٢٠٦
- ډيورند لا ژوندی دی ٢١٠
- کوکناړ په ارگ کې! ٢١٥
- رايه چاته ورکړو؟ ٢٢٠
- د غني او عبدالله ترمنځ نانندری ٢٢٤
- دپای خبرې! ٢٣٠
- د ډاکټر فيض محمد ځلاند قلم او مبارزه ٢٣٠
- محمد نبي صلاحي ٢٣٠

د پیل خبرې

ځوانان او سیاست؟

سیاست د انساني ژوند په هره برخه کې احساسېږي. د سیاست علم د همدې محسوس اغېز له مخې ورځ تر بلې خپل ارزښت غښتلی کوي. په یوویشتمې پېړۍ کې، د سیاست د علم او پوهې ارزښت له دې امله هم د پام وړ دی چې نړۍ ورځ تر بلې نژدې کېږي. د هېوادونو تر منځ د سرحدونو ماتېدل، د ګڼو سیاسي مفاهیمو بدلون او د هېوادونو د سیاسي تګلارو اغېز یو پر بل د دې لامل شوی چې نړۍ د سیاست علم ته له هر بل وخته زیاته پاملرنه وکړي.

جورج اوریل وایي، د انساني ژوند هېڅ حرکت، شی یا کړنه له سیاسته بې اغېزې نه ده، د انسان هر ډول کړنه، کردار او عمل سیاسي دی. له دې امله د سیاست زده کړه د انسان ژوند ته ارزښت ورکوي، انسان پیاوړی کوي او په ډېرو نالیدلو، نا ویلو یې پوهوي.

د چرچیل دا وینا ډېره مشهوره ده چې سیاست لوبه نه بلکې یوه جدي دنده ده، له همدې امله د سیاست په سمه توګه ترسره کول، د هر چا د وس خبره نه ده.

په گران وطن افغانستان کې هم دا اړتیا احساسېږي چې افغان ځوان کهول د سیاست په ژورو ځان پوه کړي. په دې وروستیو کې، د دولتي پوهنتونونو د نوو څانگو، د ولایتي دولتي پوهنتونونو د پراختیا تر څنګ د خصوصي پوهنتونونو راتلل د سیاسي علومو د زده کړې د تندي د ماتېدو ښه مرکزونه گڼلی شو، خو دا چې په سیاسي علومو کې گڼ مفاهیم، تگلارې، تیوريانې لا هم موږ واردوو، اړتیا لیدل کېږي چې موږ ژباړو ته مخه کړو، د نورو هېوادونو د سیاسي تگلارو، څېړنو، څیړنو او شننو څخه ځان خبر کړو.

په دې برخه کې د پوهنتونونو، څېړنیزو مرکزونو او گوندونو تر څنګ د رسنیو کردار هم ډېر د پام وړ دی، خو گڼ د کورني سیاست اړخونه علمي کړي، په خپلو گردې مېزونو، تبصرو، سیاسي پروگرامونو کې د سیاسي زده کړو پوهانو ته ځای ورکړي، خو وکولای شو د سیاست پېچلو مسلو ته گټورې حللارې پیدا کړو.

په دې کتاب کې هڅه شوي چې د سیاست د علم گڼ تیوریک بحثونه د گران وطن په روان ناورین کې د عملي اړخ له ذکره سره را برسیره کړای شي، ځوانان وهڅولی شي چې څنګه د روانو حالاتو سیاسي پرتلیز جاج ته مخه کړي، څنګه ځوانان په ورکه کې لار پیدا کولی شي او څه باید وشي تر څو موږ له شته ستونزو د وتلو لار پیدا کړو.

کوښښ شوی چې له دې لارې هم د سیاسي علومو له محصلینو سره مرسته وشي او هم د سیاست د علم له لوستونکو سره، په دې

توگه کولای شو د لوستو افغانانو د پوهې کچه لوړه کړو، عامه پوهاوي ته لار اواره کړو او په افغان سیاست کې د رغنده کردار د لوبولو لپاره وړتیاوې برابرې کړو.

کتاب تر ډېره د نېټې له ذکره سره، د مقالو ټولگه ده چې د لسگونو مقالو له منځه د (سياسي مبارزې) د عنوان د پاره د فرعي عنوانونو په توگه انتخاب شوي دي. تر ډېره کتاب کې کونښن شوی چې پېچلي سياسي تيوري د سياست د ډگر له عملي اړخ سره يو ځای بيان شي.

سياست د سياسي نظام او حکومت د زده کړې علم دی. کوم ولس چې په سياسي علومو سمبال وي، هغوی کولای شي په کورني او نړيوال سياست کې له بل هر چا ښه ولوبېږي. د سياست معاصر علم لا هم پخپلو کلاسيکو بنسټونو ولاړ گڼل کېږي. له دې امله د سياسي علومو مطالعه له هرې زاويې تل د کلاسيکو فلسفو په څېړنه او مطالعه پيلېږي.

د سياسي علومو معاصرې تيوريانې د نوي پېر د سياسي لوبو چورليز بحث ته لار اواروي. په دې توگه دا کتاب تاسو لوستونکو ته د سياست د پېچلو مفاهيمو ژورې په اسانه او خوږه پښتو ژبه وړاندې کوي چې دا کار د دولت جوړونې، ملت جوړونې، سياسي ټيکاو او پرمختگ بهير روښانه کوي، لوستونکو ته گڼ درسونه په گوته کوي چې په تاريخي لحاظ د هېوادونو له پرمختگ او سوکالی سره تړلي ښکاري.

د ډونلډ ټرمپ وروستی څرگندونې هم بايد له ياده ونه باسو، هغه وايي نن سبا ښه خلک په حکومت نه گډېږي، سياست د بېکاره

خلکو په لومه کې بند شوی دی. په کتاب کې ځکه ځای، ځای له
تاریخ سیاسي نقد څخه استفاده شوي تر څو ځوانان د ولسي-
مبارزې د نقد او سیاسي مقاومت له اړ سره بلد کړای شي،
کوښښ شوی چې ځوانانو ته په دې برخه کې نوې خبرې، نوې
لېدونه وړاندې شي کومو ته چې باید افغان ځوان جدي پام
وکړي، حکومت، دولت له بدو خلکو خلاص کړي، پر ځای یې ښه
خلک وگوماري او یا یې ورته وټاکي، څو د گران وطن روانه غمیزه
ژر پای ته ورسېږي.

سیاسي علوم د ټولنیزو پېښو، مسلو او کردارونو سیاسي اړخ تر
مطالعې لاندې نیسي. د سیاسي علومو له لارې انسان کولای
شي خپله نړۍ، چېرته چې ژوند کوي، په ښه او اغېزمنه توگه
وپیژني، په دې توگه د سیاسي علومو زده کړيال کولای شي په
هغو وړو او سترو بدلونونو چې د ده شاوخوا کې دي، مثبت اغېز
وښدي.

له سیاسي اقتصاد څخه تر سیاسي فلسفې، جغرافیې،
ستراتیژیکو موخو، دا هر څه د سیاسي افکارو چورلیز بحثونه
راولاروي، له دې امله د سیاست زده کړه لازمي ده، څو موږ له دې
لارې د ژوند کولو حق تر لاسه کړو او د انساني ژوند د ټولو اړتیاوو
په سم وېش کې برخه ولرو.

په پای کې لازمي ده چې د اکسوس کتابپلورنځي او وایگل چاپ
څخه مننه وکړم چې زما تورو کړښو ته یې د کتاب سینگار په
نصیب کړ، د ارنګه حتمي ده چې له گران ډاکتر صیب رحیم
هلال، قدرمن حبیب وقار او ډاکتر جلالی صیب څخه مننه وکړم

چې د کتاب په اېډېټ، سم سمې او سمبالښت کې راسره له زړه
مرسته وکړه.

له تاسو لوستونکو هم مننه چې د کتاب لوستلو ته خپل
ارزښتاک وخت ورکوی. زما کار به نیمگړتیاوې ولري، هیله ده په
سمون کې یې راسره مرسته وکړی.

په مینه، په درنښت!

فیض محمد خلاند

کابل، افغانستان

۲۰۱۷/۱۱/۲۷

د بریالی مبارزې نهه گامونه^۱

مبارزه له انساني ژوند سره تړلې هڅه، جد و جهد دی چې د سوکالی او پرمختگ په لوري د یون په مانا هم یادېږي. په نړۍ کې له مبارزې، خوشالی، سوکالی او بریالیتوب پرته ژوند ناشونی دی. مبارزه دوامداره حرکت مخ په پورته، خوځښت مخ په وړاندې او کوښښ د خنډونو لرې کولو ته وايي. مبارزه د خنډونو، دېوالونو او گړنگونو له مخې لرې کول دي.

د بشري ژوند ټول پرمختگونه، سوکالی او رنایي له انساني مبارزې او کوښښ سره نښتي تکلونه دي. دا چې څنگه کولای شو پر ځای او سمه مبارزه وکړو، په لنډه توگه یې په لاندې نهو گامونو کې را نغاړو:

لومړی گام: پرمختگ او بدلون

د پرمختگ او بدلون له پاره لومړی گام له اوسني خراب، ناوړه او بد حالت څخه د خپگان او ناخوښی اظهار دی، له بېکاره، ناوړه او بې گټې ژوند څخه ناخوښی ښکاره کړئ، د خپل بې کیفیته او بې گټې ژوند د بدلون هوډ وکړئ. د نوې لارې د ټاکلو په لټه کې

شیء، پرته له دې امکان نلري چې روښانه او سوکاله منزل ته ورسېږي. مخ په وړاندې بدلونونه تعریف کړي او د دې بدلونونو د منلو له پاره ځان چمتو کړي.

هله پرمختګ کولای شی چې کله پرمختګ د ځان له پاره تعریف کړي، خوشالي هدف نه دی، بریالی ژوند خپله د خوشالی د راتلو سبب ګرځي. پوښتنه دا ده چې څه ډول ژوند غواړي؟ د دې پوښتنې د ځوابولو له پاره ځان ته هدف وټاکي، د هدف د ترلاسه کولو له پاره ولوله، انگېزه او شوق وروزي، د بدلونونو هیله او انرژي ځان کې را وټوکوي.

دویم ګام: ستونزې او فرصتونه

د فرصت او ستونزې تر منځ توپیر زموږ د سلوک او چلند ډول دی، هره ستونزه یو فرصت دی او هر فرصت له ځان سره ستونزې لري. تاسو باید ځان ته فرصتونه جوړ کړي. دا کار باید پخپله وینه، مینه، اوبښکو او خولو ترسره کړي. کله چې تاسو د غرونو هومره ستونزې تر سترګو کوئ، دا په اصل کې د غرونو هومره لوړ او ډېر فرصتونه دي، هر غر په سر لار لري، بس لږ همت او هوډ ته اړتیا لري چې د لوړ غره څوکې ته وخېژي او بېرته ترې اوارې ته را کوز شي. کله چې په مخ کې ستونزې وینئ، هغو ته د فرصتونو په سترګه وګورئ، په دې توګه خپل خپګان په خوښی بدلولای شی.

درپیم گام: سخت کار او لاسته راوړنې

کله چې مو ستونزې لویې په نظر درځي، اړ یاست چې خپله حوصله او هوډ له ستونزو لوړ کړئ، خپل هوډ کلک کړئ او د مخ په وړاندې ستونزو د حل په لوري په زغرده او قوت سره حرکت وکړي. د سترو بریالیتوبونو د ترلاسه کولو له پاره کله هم لنډه لار موجوده نه وي، له سختو گړنگونو، لوړو ژورو باید تېر شئ، خو لوړو ته ورسئ.

د کار په ترسره کولو کې کوبښښ وکړئ، گټورې او معقولې لارې د کار د ترسره کېدا له پاره را پیدا کړئ، باید په دې پوه شئ چې د ښه شي د جوړولو له پاره ظریف او له مینې ډک کار ته اړتیا ده. هر سهار باید خپل کارونه پلان کړئ او پلان شوي کارونه باید په منظمه توگه ترسره کړئ.

خلورم گام: تمرکز

کله هم چې غواړئ کوم کار ترسره کړئ، خپلې سترگې باید پرانیستې وساتئ، فکري تمرکز باید ولری، ځان ډاډمن کړئ چې پوه یاست په هغه څه چې تاسو یې غواړئ ترلاسه کړئ، خپل هدف په سمه توگه وپېژنئ. هېڅوک په پتو سترگو ښه نشي ویشتلای.

د گڼو خلکو ستونزه د توانایي یا وړتیاوو له کمښت یا کمزورۍ نه را پیدا کېږي، بلکې د فکري تمرکز له نه شتون څخه ستونزې را ولاړېږي، موږ ټول څلور ویشته ساعته ورځ او اووه ورځې اونۍ لرو، که تاسو د کارونو په ترسره کولو کې پاتې راځئ، باید د خپل فکري

تمرکز د سمولو په اړه فکر وکړئ، ستاسو فکري تمرکز ستاسو د کارونو په سم ترسره کولو کې لویه مرسته کولای شي. د سم فکري تمرکز له لارې تاسو له خپلو هلو ځلو او مبارزې هغه څه تر لاسه کولای شئ، د کومو په اړه چې تاسو خوبونه وینئ، د کومو چې تاسو غوښتنه او هیله لرئ، پرته له دې په ناسمه روان یاست.

پنځم گام: مثبت فکر

زموږ فکري قوه زموږ د شتون په اړه پرېکړه کوي، خپل فکر د ځان په اړه سم کړئ، خو د سمو کارونو په ترسره کولو کې بریالي شئ. تاسو هغه ډول ژوند کوئ، څنگه چې فکر کوئ، کوم څه چې نن تجربه کوئ، هغه ستاسو د فکر او سوچ پایله ده. کوم چې تاسو پرون د نن په اړه کړي دي. که غواړئ دې تریخ حقیقت ته بدلون ورکړئ، یوازینی لار یې د خپل فکر د بدلون لار ده. کوم وخت چې تاسو په اندېښنه، وېره او زړه نازړه توب کې تېروئ، که د هغه نیمايي هم د مثبت فکر په ترسره کولو تېر کړئ، کله به هم په ژوند کې اندېښنه ونلرئ.

شپږم گام: تېروتنه

گاندي وايي چې خپلواکي خپله مانا هغه وخت له لاسه ورکوي کله چې تاسې د تېروتنو خپلواکي ونلرئ. کله هم چې تاسو کار ترسره کوئ، له تېروتنې سره به مخ کېږئ، ښه خبره دا ده کله چې تاسې له فکر او زړه نه د کار په ترسره کولو کې کار اخلئ، ستاسې کړې تېروتنې به هم تاسې سمې لارې او هدف ته د

رسېدو په لوري سموي. ژوند هغه دی، کوم چې تاسې غواړئ. د پرون تېروتنې هېرې کړئ، د هغو د نه تکرار هوډ وکړئ، نن ژوند وکړئ او د سبا له پاره روښانه او ښکلې هیلې له ځان سره خوندي وساتئ. ژوند همداسې دی او ژوند ښکلی دی.

اووم گام: منل

د باران د ورېدو په وخت کې یواځینې کار چې تاسو یې کولای شئ، هغه دا چې باران اورښت ته پرېږدئ، د ژوند د ښکلي کولو او ښه کولو له پاره نور وخت ته اړتیا نه لرئ، ژوند همدا یو ځل دی، په همدې ځل یې باید ښکلی کړئ، ژوند وکړئ او خوندي ترې واخلي. تاسې که هغه څه چې غواړئ نلرئ، دا په دې مانا نه ده چې تاسې هېڅ هم نلرئ، څه چې تاسې لرئ، هغه ډېر دي.

یوازې د هغو پېژندل او له هغو د خوند اخیستلو پام ته اړتیا ده. په څه چې پوهېږئ هغه ارزښت لرونکي دي. په څه چې نه پوهېږئ هغه لا ډېر ارزښت لري، ځکه هغه له ځان سره ستاسې د پرمختګ او ودې زېږی لري. ژوند به مو تل نیمګړی وي، له ژورو او لوړو به جوړ وي، په دې باید له زړه ځان پوه کړئ، په همدې پوهه کې خوند دی. په یو وخت کې هم خوښ او خپه و اوسئ، لوړه تېره کړئ او مننه وکړئ، وارخطا، اندېښمن او هیله لرونکي و اوسئ، په دې ټولو رواني حالاتو ځان پوه کړئ او خوند ترې واخلي.

اتم گام: باور او ډاډ

کله، کله خوشالي له داسې لورې راشي چې هېڅ فکر يې نشئ کولای، مور د خوښيو په ډول او سرچينو تل نه پوهېږو، خو مور بايد په دې باور ولرو چې خوښي به راځي. دا سمه خبره ده چې د هرڅه په اړه پوښتنه وکړو، خو کله، کله د ځينو شيانو پوښتنه نه بلکې باور پرې په کار دی.

په دې باور وکړئ چې ډېر کم خلک قصدا نورو ته د زيان رسولو په تکل کې وي. په دې باور وکړئ چې هدف ته د رسېدو ډېرې لارې دي، پخپله پرېکړه باور وکړئ کله چې تاسې د دوو ټاکنو په اړه فکر کوئ. د ځوابونو او حل لارو په اړه باور ولرئ، په دې باور ولرئ چې په ژوند کې به تاسې ډېر ځله ډېرې حيرانوونکې خوښي ولرئ. باور ولرئ چې سفر خپله ستاسو موخه ده، دا باور هم ولرئ چې دا هر څه په ژوند کولو ارزې. له همدې باورونو سره ژوند بريالی دی.

نهم گام: اوسنی شېبه

پرون ورځ تېره شوه. سبا ورځ لا هم نه ده را رسېدلې، مور يوازې نن ورځ لرو، راځئ چې همدا نن، همدا شېبه خپل کار او ژوند پيل کړو. له دې پرته چې اندېښنه وکړو، پرون څه وشول، سبا به څه کېږي، مور بايد هر نوی پيل همدا شېبه وکړو، مور د پرون په اړه فکر کولای شو، زده کړه ترې کولای شو، خو پرون سمولی

نشو، مور د سبا په اړه فکر کولای شو، اندېښنه کولای شو، خودا
چې سبا به کله راځي، نه پوهېږو.

همدا شپبه، همدا شپبه چې تاسو دا مضمون لولئ، ستاسې ژوند
دی، همدا شپبه مو ژوند ارزښت لرونکی دی، همدې لحظې ته
هو ووايئ. خپل ټول پام همدې شپبې ته متمرکز کړئ.

پورته یاد شوي نېهه گامونه د بريالی مبارزې، جد او جهد په لوري
حرکت دي. مبارزه په دا وروستيو کې له غوسې، کرکې، زور او
تاوتریخوالي څخه ډکه شوې ده، زموږ هېواد او گڼ نور هېوادونه
په داسې حالت کې د پرديو د موخو، دسيسو او اهدافو ښکار
کېږي چې د افغان انسان په واک کې ډېر کم څه پاتې دي، له
دې امله، افغان انسان ته په کار ده چې د مبارزې واگي په لاس
کې واخلي، د خپلو ارزښتونو، اړتياوو او راتلونکې له پاره لاس په
کار شي، ځکه مبارزه بايد په انساني ارزښتونو، وياړونو او معيارونو
ولاړه وي. مبارزه بايد د ژوند د پايښت له پاره وي، نه د ژوند د
اخيستو په موخه. مبارزه بايد له تاوتریخوالي خالي وي، لکه د
فخر افغان باچا خان رح مبارزه. زموږ د ستونزو په وړاندې بريالی
مبارزه د فخر افغان د لارې مزل دی، د همدې لارې پالل دي، په
همدې لارې کلک او هوډمن گامونه اخيستل دي.

يا ربه توفيق !

پېژندپاڼه او د افغانستان وجودي فلسفه^۲

هېوادونه د ځانگړو اړتیاوو له مخې جوړېږي. په نړۍ کې ډېر هېوادونه د نژاد، ژبې، کلتور، مذهب او په دا وروستیو کې د اقتصادي موخو پر بنسټ جوړ شوي دي. سنگاپور د غربي نړۍ د اقتصادي ثبثاتو په ترڅ کې جوړ شو، خو چین د خپل لرغوني کلتور او تاریخ په بنسټ خپل جوړښت ټینګ کړی. پاکستان د اسلام د مذهب په بنسټ له هندوستان څخه بېل شو، خو بنگله دېش بیا د بنگالي نژاد له مخې له پاکستان بېل شو. د المان هتلر اریایي نژاد د برلاسی په موخه غوښتل ټوله نړۍ تسخیر کړي او د خپل نژاد لوړوالی په نورو هېوادونو یا ملتونو ومني.

د هېوادونو د وجودي فلسفې راز د همدې توکو په لرلو او نه لرلو یا پاللو او نه پاللو پورې تړلی دی. په یوویشتمه پېړۍ کې ډېری هېوادونه هڅه کوي د خپلې وجودي فلسفې د بیا تعریف لپاره نوي توکي را وړاندې کړي. تر څو د تاریخ له تکرار څخه ځانونه وژغوري. د ختیزې اروپا هېوادونه چې یو وخت یې وجود د پخواني شوروي تر یرغل لاندې خپل شتون له لاسه ورکړ، په دې وروستیو کې د نوو اقتصادي تگلارو په خپلولو غواړي ځانونه د

نړیوالتوب تر سیوري لاندې د اروپا په اتحادیه کې د بیا ځلې لپاره
تعریف کړي.

دوی کور د ننه د اقتصادي تگلارو له لارې غواړي خپل اقتصادي
بنسټونه داسې ورغوي چې د دوی د وجود فلسفه د اوږدمهال
لپاره تضمین کړي، پخوانی چکسلواکیا چې اوس په چک او
سلواک دوه بېلابېلو هېوادونو وپشل شوې، په حقیقت کې دا
دواړه هېوادونه په اروپایي اتحادیه کې د نوي وجودي تعریف په
خپلولو غواړي خپل وجود په نړۍ کې تضمین کړي.

په نړۍ کې د نوي استعمار^۲ په ځانگړې توگه د امریکا او اروپا د
یرغلونو په پایله کې د هېوادونو وجودي فلسفې تر برید لاندې
نیول شوې او بیا د نوموړو هېوادونو د شتمنیو د چور او تالان او یا
هم له ستراتیژیک ارزښت څخه یې همدي بشکېلاکگرو او
نیواکگرو هېوادونو د ځان په گټه استفاده کړې ده.

په دې وروستیو کې د سوډان د هېواد وپش د مذهب له مخې د
همدي لړۍ یوه ښه بېلگه ده. سویلي سوډان د عیسویانو د
اکثریت په بهانه جوړ شو چې د نفتو سترې زېرمې لري، د کوریا
وېش په شمالي او سویلي کوریا کې د خپل ستراتیژیک ارزښت
ښکار گڼلی شو.

^۲ Neocolonialism, neo-colonialism or neo-imperialism is the practice of using capitalism, globalization and cultural imperialism to influence a developing country in lieu of direct military control (imperialism) or indirect political control (hegemony).

د هر شي يا موجود وېش د هغه د اجزاوو په وېشلو تر لاسه کېدای شي. د همدې فلسفې په خپلولو سره نړۍ دا دی د افغانستان د وېش او ماتولو کوښښ ته ملا تړلې ده. د افغانستان وجودي فلسفه په مذهب ولاړه نه ده ځکه چې (موږ افغاني هندوان او سیکهان لرو او یو وخت مو یهود هم لرل) او نه هم اقتصاد افغانان یو له بله سره نښلوي.

افغانستان چې د کوشانیانو، ساسانیانو، غزنویانو، کوم پراوونه تر شا پرېښي د همدې لپاره ترڅو د خپلې طبیعي جغرافیې په خپلولو وکولای شي خپله وجودي فلسفه بشپړه کړي. لوی احمدشاه بابا د همدې حکمت په خپلولو کوښښ وکړ چې د دهلي تخت ته شا کړي او د پښتونخواه غرونه او رغونه د افغانستان په جغرافیه کې را ونغاړي، دا ځکه چې د افغانستان وجود یوازې د افغانانو تر وجود پورې تړلی دی.

د افغانستان د وجود فلسفه په افغاني هویت پورې تړلې ولاړه ده، که د افغانستان مېشتو قومونو، پرگنو او ملیتونو څخه د افغان هویت اخیستل کېږي، دا په لوی لاس په سیمه کې د پښتونستان، ازبکستان، تاجکستان، ترکمنستان جوړېدو ته لاره اوارول دی چې په دې توګه په اسانه او کمه بیه د افغانستان دښمنان کولای شي د افغانستان تجزیې ته لاره اواره کړي.

د افغانستان په پېژندپاڼو کې د افغان کلمه نه یادول، همدې بحث او سوچ ته لاره اوارول دي چې کولای شي په نژدې راتلونکي کې د افغانستان د وجودي فلسفې د جوړېدو تر ټولو ستر توکی له افغانانو وټروړي.

ځینې افغانان دا استدلال کوي چې د افغانستان د اسلامي جمهوریت ذکر د پېژندپاڼې په مخ په دې دلالت کوي چې د پېژندپاڼې لرونکی افغان دی. د دوی په ځواب کې دوه دلایل وړاندې کوم، یو دا چې دا په دې هم توجه کېدای شي چې د افغانستان اوسېدونکی دې افغانستان وي او بل دا چې که په رښتیا هم له تاسې سره د افغان هويت د یاد غم وي او د یاد په فلسفه یې پوهېږئ نو بیا یې د یادولو تاوان په څه کې دی؟

د نړۍ هېڅ داسې تذکره نشته چې په هغه کې دې د هغه ملت د هويت ذکر نه وي راغلی، په دې وروستیو کې، ځینو هېوادونو داسې تذکرې را وویستې چې په هغه کې د ملت ذکر نشته، هغوی دم لتوالي یا د ملي یووالي هغه کرکېچن او لانجمن پړاوونه تېر کړي دي، په کوم برید چې مونږ اوس ولاړ یو.

هغوی لا پخوا له دې بریدونو بريالي تېر شوي دي. دویم دا چې اکثره داسې هېوادونه بیا په پاسپورټ کې د ملت یادول غواړي ترڅو وکولای شي د خپل هويت د پېژندگلو لپاره له هېواده بهر د څرگندونې او ویاړ د ښکاره کولو رسمي سند په لاس ولري.

له افغان ولسمشر- کرزي څخه هیله کوو چې د مشرانو او ولسي- جرگې د گډ کمیسیون وروستی پرېکړه توشیح نه کړي او په دې اړه یو ځل بیا له سره غور وکړي. ستره محکمه او همدارنگه افغان حقوق پوهان او ټولنیوهان باید په دې اړه د عامه پوهاوي لپاره کار وکړي او هغه وگړي چې د پرديو په لمسون او اشاره د افغانستان د وېش او کمزوري کېدو لپاره کار کوي باید عدلي او امنیتي څارنه یې وشي، ترڅو د داسې یو ستر ملي خیانت مخه ونیول شي.

یا ربه توفیق

د افغان هويت په دفاع کې بې وسه غني^۴

ملټونه د ځانگړو هويتونو پر بنسټ پېژندل کېږي، څنگه چې د انسانانو تر منځ د څېرې او نوم توپير موجود دی، همدارنگه د هېوادونو تر منځ د جغرافيايي او ملي هويت له مخې د هغوی د حقوقي شخصيت استازولي کوي. کله چې له ملټونو هويت واخيستل شي، لکه له وجوده يې چې اروا و ايستل شي، مرگ او ورکاوی يې حتمي کېږي.

ملټونه د هويت د ساتلو په پار جگړې کوي^۵، قرباني ورکوي او ان د نړيوالو جگړو د کېدلو سبب گرځي. د افغان هويت په اړه له پېړيو راهيسې د وخت بنکېلاگرو او نيواکگرو هڅه کړې چې دا ملت بېل کړي او ايل يې کړي. له تېرې يوې لسيزې راهيسې په دې برخه کې گڼ پرمختگونه شوي، کله د هېواد د جغرافيايي، سياسي او فرهنگي وېش ډنډورې را پيل شوې، کله يې ملي

September ۳, ۲۰۱۵^۴

IDENTITY, NATIONALISM NATIONAL :^۵ Frank Bechhofer and David McCrone

CONSTITUTIONAL CHANGE AND

ترمینالوژی تر گوانب لاندې نیولې، کله هم نېغ په نېغه پر افغان مېرني هويت برید شوی دی.

پخواني ولسمشر- کرزي د تذکرو قانون ولسي- جرگې او مشرانو جرگې ته د منلو لپاره ولېږه، هلته د ځينو کړيو له خوا په پوره برياليتوب سره د ملت د ستون د یاد مخه ډب شوه. قانون چې څنگه د کرزي له کابينې تر پارلمان رسېدلی و، په همغه ډول بېرته کرزي ته د توشېح لپاره ولېږل شو. افغان ولس چې د خپل هويت په محوه خبر شو. کرزي يې وننگاوه چې قانون بايد توشېح نه بلکې تعديل شي او د افغان ستون په کې ور زیات شي. کرزي چې د ولس په نبض پوهېده، د ولس په زور او ملي حساسیتونو بڼه خبر و، د قانون توشېح يې وځنډاوه.

ملي يووالي حکومت ته له کرزي ډېرې ناخوالې، نیمگړې دندې او ستونزې ور پاتې دي، خو د ټولو په سر کې ورته حساسه سکالو له افغان هويت څخه دفاع شخړه لا ینحله پاتې وه، خو ډاکتر غني په ډېره بې پروايي، په ناويلې او ناسنجولې توگه يې د نفوس د شمېر قانون توشېح او په دې توگه يې د رسمي جریدې برخه وگرځاوه، ولس په غوسه شو، مدني نیوکې اوج ته ورسېدې، له دې امله غني مجبور شو چې د افغان هويت په برخه کې د مدني، سياسي او ولسي خوځښتونو استازي ارگ ته ور وبولي.

زه هم د دې مجلس له گډونوالو وم، ډاکتر غني په ډېر ښاڅمن (مغرور) انداز وويل، زه وم چې ولسي- غبرگون مې د افغان هويت د ملاتړ لپاره را وخواه، ځکه که ما دا نیمگړی قانون نه وای توشېح کړی، نو د ولس غبرگون به نه وای را غبرگ شوی، ما

غوښتل چې په دې توگه ولس د دې قانون خلاف را وپاروم او بيا د دې قانون د بدلون لپاره له ولس سره په گډه کار وکړم. زه حيران شوم، چې دې ته وايي دليل، دې ته وايي لوی فکر!

ما ورغبرگه کړه چې اوس نو يو بل ستر کار هم وکړئ، هغه دا چې د تذکرو وپش ملي کار دی، دا بايد له سياسته جلا کړل شي. د کورنيو چارو وزارت په تخنیکي او سياسي لحاظ دا وړتيا نه لري چې د تذکرو وپش دې په عادلانه او سمه توگه وکړي، نو له دې امله بايد له کورنيو چارو وزارت څخه دا مسوليت کومې بلې خپلواکې ادارې ته بدل شي.

ډاکتر غني را غبرگه کړه لکه په پاکستان کې چې نادارا دا کار کوي. هغه ژمنه وکړه چې ډېر ژر به د يو تقنيني فرمان له لارې دواړه کاره وکړي، د افغان ستون به په تذکرو کې ور زيات کړي او همدارنگه د تذکرو د وپش او د معلوماتو د ښه خونديتوب لپاره به تر خپلې مشرې لاندې يوه نوې اداره جوړه کړي چې دا کار به د ولسي جرگې د ژمنيو رخصتيو (سلواغې) په مياشت کې وکړي.

مور يوولس (۱۱) تنه چې دې مجلس ته تللي وو، په ډېره خوشالي له ارگ رخصت شوو، خوشاله و چې ډاکتر غني د موضوع په ارزښت پوهېږي او کلکه ژمنه يې وکړه چې هر څه به سم شي. د سلواغې مياشت را ورسېده، ژمی په واوره او سړو کې تېر شو، په دې توگه د اشرف غني گرمه وعده هم مخ په سرېدو شوه.

د ولسي-جرگې له پيل سره دا موضوع هم نيمگړې پاتې شوه، مور به له ارگ سره وخت ناوخته اړيکه نيوله، د ارگ کشرانو او مشرانو

به ويل چې مور ټول افغانان يو، له تاسو کلک او په خبره ولاړ
افغانان يو، د دې موضوع غم مور خورو، تاسو ورته اندېښنه مه
کوئ.

ستونزه هغه وخت وپرسېده چې ډاکټر عبدالله د وزيرانو په شورا
کې د وزيرانو په مرموزه او ډارنه خاموشي کې د نفوسو د احوال
نيمگړي قانون د تذکرو د وپش بلکې د چټک وپش لپاره بنسټ
وگاڼه او په پای کې ولس په دې پوه شو چې ډاکټر غني ورسره
دروغجنه ژمنه کړې او بايد خپل جدي غبرگون ته تيارى ونيسي.
مدني خوځښتونه، سياسي گوندونه او په سل گونه قومي او ولسي-
جوړښتونه په خوځښت شول، ټولو په يوه خوله د غني د وعدو
خبره را غبرگه کړه، يو ځل بيا مو تر منځ د ارگ کشران او مشران
غوږ او خوله شول چې د ډاکټر عبدالله له وسه لوړه خبره ده چې
ډاکټر غني يې ونه غواړي هېڅوک نشي- کولای تذکرې وويشي-
مور هم له عبدالله سره د ليدلو تابيا وکړه.

استاد يون او زه خپله له ډاکټر عبدالله سره ملاقات ته لاړو، د
چنارو په شغ او شور کې د ارگ ښکلې ماڼۍ د ډاکټر عبدالله په
سليقه برابره راته ښکاره شوه. په دې ملاقات کې له مور سره د
تذکرو مشر- محتاط او د وپش د تخنيکي چارو د پروژې مشر-
ميرويس عليزي صيب هم گډون درلود. ډاکټر عبدالله وويل چې
دی او د ده ملاتړي د افغان کلمې له ياد سره هېڅ مخالفت نلري،
خو دا چې قانون وار د مخه توشېح شوی، نو ښه ده چې قانون
عملي شي.

د دې تر څنگ يې وويل چې که ډاکتر غني د کوم تقنيني فرمان له مخې کوم بدلون په کې راولي دی به يې مخالفت ونکړي. مور يو ځل بيا خوشاله شوو چې د ډاکتر عبدالله دا وينا به د ډاکتر غني لپاره يوه اسانتيا برابره کړي چې له مخې يې بايد تقنيني فرمان صادر شي او د تذکرو وپش ته لار اواره شي.

له عبدالله سره د مجلس ټول جزیات مو خپاره او له ارگ سره شريک کړل. ارگ احوال را ولپږه چې د کابينې په غونډه کې به په دې اړه وروستی تصميم ونيول شي. مور د همدې تصميم په انتظار ولس ته خو ځلي د لاريون نېټه له اونۍ څخه بلې اونۍ ته بدله کړه، په دې کې مو په لسگونه راډيويي، ټلويزيوني او چاپي مرکې او ليکنې وکړې.

بيا هم ارگ مشر- او کشر- د ولس په غوښتنه او اندېښنه هېڅ غور ونه گراوه، څنگه چې مور په ارگ فشارونه زيات کړل، بالاخره حنيف اتمر له اشرف غني سره په دې اړه ليدنه وکړه، اتمر وويل، ډاکتر غني وايي چې دی بې وسه دی او د افغان ياد کېدای شي سختې ستونزې ورته جوړې کړي. هغوی وړانديز وکړ چې که د افغان ياد اختياري شي، نو څنگه؟؟

مور د لاريون د تدارکاتو کمېټې په گډه تصميم ونيو چې لاريون او ولسي- مبارزه لازمي ده، ځکه که نن هويت اختياري شو، سبا د افغانستان نوم اختياري کېږي او بله ورځ به مو ټول ملي ارزښتونه په اختياري بڼه کارول کېږي.

د ډاکتر غني دا بې وسي گڼې پوښتنې ولاړوي چې خپله يې بايد په راتلونکي کې ځواب ووايي. څوک چې د هېواد د ولسمشر- په

توگه د خپل ملت د هويت د یاد په وړاندې بې وسه وي، څوک چې نشي- کولای خپلې کړې ژمنې له ولس سره عملي کړي، څوک چې په ولس هېڅ باور نلري، څوک چې هر څه، هر واک او هره پرېکړه تر خپل څادر لاندې راولي او بیا هېڅ پرېکړه نشي- کولی، څوک چې د افغانستان د تاریخ په ټول حساس وخت کې یو ملگری هم ونلري، څوک چې د ولسواکۍ په نامه د بلواکۍ خبرې را پورته کوي، تاریخ به یې په ښه نوم یاد نکړي.

افغان مېړنی ولس به د سپتمبر په پنځم د ولسي- غبرگون د لړۍ لومړی گام (په کابل کې لاریون) پیل کړي، که ستونزه حل نشوه، د حکومت ستونزې به زیاتې شي، که د لوی څښتن ج رضا وه.

یا ربه توفیق !!!

بي هويته ملت؟! ۶

يوويشتمه پېړۍ د جگړې پېړۍ نه ده، په دې پېړۍ کې د يرغلونو، جگړې او زور له لارې د هېوادونو د اشغال او اېل کولو وړاندوېينه د تامل وړ ده. د استعمارگرو هېوادونو لپاره په يوويشتمه پېړۍ کې د استعمار يوازېني لار هغه د ديپلماسۍ، اقتصادي برلاسي، رسنيزو هلو ځلو، معلوماتي تکنالوژۍ او د عامه افکارو د اړولو له لارې شونې ده.

په دې پېړۍ کې د هېوادونو د جوړښت کلاسيک تعريفونه نور بدلېدونکي دي. په دې پېړۍ کې د هېوادونو تر منځ د سرحدونو د له منځه تلو له لارې د سيمه ييزو جوړښتونو د راتللو لپاره له هر بل وخت ډېره خوشبيني موجوده ده.

المان، فرانسې او ايټاليا وار د مخه خپلې تربگنۍ شاته پرېښي او د يو لوی سيمه ييز جوړښت (اروپايي اتحاديې) د راتلو لپاره لاس په کار شوي، خو وکولای شي د چين، هندوستان، روسيې، برازيل او ختيزې اسيا د چټک پرمختگ په وړاندې خپل اقتصادي توازن ځواکمن او پياوړی کړي، خو له پورته ياد شوو ټولو پرمختگونو سره، سره دا پرمختللي هېوادونه وېره لري چې دوی د ټولنيز يا ملي هويت له کرکېچ سره مخامخ کېدونکي دي، ځکه يو الماني

په هېڅ صورت دېته نه دی تیار چې د اروپایي په توګه دې خپل هویت په نړۍ کې تثبیت کړي او نه هم یو فرانسوی دې ته زړه ښه کوي چې د اروپا د اوسېدونکي په توګه دې پېژندپاڼه ولري او د فرانسوي هویت څخه دې ورته تېر شي.

آخر دا ملي هویت ولې دومره مهم دی؟ په حقیقت کې، ملي هویت د انسانانو د ګډو تاریخي، کلتوري، ټولنیزو، مذهبي او سیاسي لوړو ژورو پېژندګلوي ده چې په یوه پېژندل شوې، ځانګړې جغرافیه کې د کلونو لپاره په ګډه اوسېدلي دي. د ژوند ترخې او خوږې شپې ورځې یې په ګډه تېرې کړې دي، ځان ته یې دولت او نظام جوړ کړی او په پای کې یې له نړۍ سره د یو ملت (د یو ستر ګډ کور) په توګه معامله کړې.

کله چې ملت خپل همدا هویت له لاسه ورکوي، هغه په اصل کې خپل تاریخي ویارونه، کلتوري او فرهنګي ارزښتونه، مذهبي محدودیتونه او په پای کې سیاسي معیارونه له لاسه ورکوي. د نړۍ د هرې کچې هېواد (پرمختللي هېوادونه، مخ پر ودې هېوادونه او وروسته پاتې هېوادونه) ټول د ملي هویت لرونکي دي او د دې هویت د ښکارولو لپاره پېژندپاڼې (تذکرې) لري چې د هر ملت د پېژندپاڼې لرونکي کس په حقوقي لحاظ د خپل ملي جوړښت، نظام، دولت له امتیازاتو (زده کړې، په حکومت کې دندې، ټاکنو کې ګډون، رایه اچول، پاسپورټ لرل، ملکیت او داسې نورو) څخه په برابرې توګه ګټه واخلي.

کله چې په یو ملت کې د هویت کرکېچ پیدا شي، نو پوه شه چې د ملت د وېش او د نړیوالو استعمارګرو جالونو تر اغېز لاندې راغلی

دی. د هويت بحران د هېوادونو د جغرافيو د بدلون سبب گرځي، په ۱۹۷۱مېلادي کال د بنگله دېش هېواد د بېلېدو تر ټولو ستر لامل هغه د بنگالي هويت د بحران مسله وه، د بلوڅانو شاوخوا شپيته کلنه مبارزه د همدې هويت د ترلاسه کولو لپاره ده.

د پخواني شوروي اتحاد له پاشل کېدو سره د پنځلسو هېوادونو جوړېدل د ملي هويت د وېش پر بنسټ وه، ازبکستان د ازبکو، تاجکستان د تاجکو، ترکمنستان د ترکمنو او همدارنگه دا پاتې نورو دوولسو هېوادونو د خپلو ملي هويتونو له مخې خپلواکي تر لاسه کړه.

د ملي هويت د ښکاره کولو يا پېژندلو لپاره نړيوال منل شوی معيار هغه پېژندپاڼه ده چې د نړۍ هېڅ داسې پېژندپاڼه نشته چې له گڼو ملتونو سره دې شريکه وي، بلکې ټول ځانگړي ملتونه چې په ځانگړې جغرافيه کې، د خپلواک نظام تر چتر لاندې ژوند کوي خپله محدوده (منحصره) پېژندپاڼه لري، د پېژندپاڼې لپاره معياري جوړښت هغه د ملي هويت څرگندول يا ذکر دی.

په نړۍ کې هېڅ داسې هېواد نشته چې د خپل ملي هويت پر ځای دې د کوم بل ملت هويت ليکلی وي د مثال په توگه تاجکستان د ملي هويت د څرگندولو لپاره (تاجک) کلمه استعمالوي. هغوی کله هم (افغان) نه لیکي، همدارنگه ازبک، بنگله دېشي يا پاکستانی. هو، د ځينو ملکونو ملي هويت د هغه هېواد له نوم سره يو شوی وي لکه د پاکستان تابعيت لرونکی پاکستانی بلل کېږي خو د قزاقستان يا ترکمنستان تابعيت لرونکی ترکمنستان یا قزاقستانی نه دی، هغه ترکمن او قزاق

دی، نو په پېژندپاڼو کې بیا د ملي هویت ذکر په ورته توګه یادېږي، امریکایان پخپل ملي هویت امریکن او د انگلستان تابعیت لرونکي د برېتېش هویت په لرلو ویاړي. له بده مرغه، په افغانستان کې په دا وروستیو کې په پېژندپاڼو کې د ملي هویت (افغان) په یاد لویې ناندري را پورته شوي چې په هېڅ صورت، د نړیوالو او ګاونډیو هېوادونو د استخباراتي او استعمارګرو ادارو له اغېزو څخه بې برخې نه دي.

د افغانستان د ماتېدا، ایلولو او مستعمره کولو تر ټولو اسانه لاره د افغانانو په ځانګړې توګه په قومونو یا ملیتونو وېشل دي، ځکه تاجک افغان له تاجکستان، ازبک افغان له ازبکستان، ترکمن افغان له ترکمنستان سره په پوله پراته دي چې په اسانه کېدای شي د سیمه ییزو استخباراتو د اغېز پر بنسټ د افغانستان د کمزوري کولو او د دې هېواد د وېشلو سبب شي.

د اساسي قانون په څلورمه ماده کې په ښکاره د ملي هویت ستونزه حل شوې «د افغانستان ملت (افغان) له پښتون، تاجک، هزاره، ازبک، ترکمن، بلوچ، پشه یې، نورستاني، ایماق، عرب، قرغیز، قزلباش، ګوجر، براهوي، او نورو قومونو څخه جوړ دی. د افغان کلمه د افغانستان په هر فرد اطلاق کېږي، د ملت هېڅ یو فرد د افغانستان له تابعیت څخه نه بې برخې کېږي، په تابعیت او پناه ورکولو پورې اړوندې چارې د قانون له لارې تنظیمېږي.»

په تېره څه له پاسه یوه لسيزه کې د افغانانو تر منځ د قومي، مذهبي او کلتوري تعصباتو لپاره د سیمې او نړۍ د استخباراتي

ادارو له خوا ډېر ژور کار شوی چې افغان روڼ اندي، مدني ټولني، رسني او په پای کې بايد دولت ورته جدي پام وکړي.

د افغانستان په تاريخ کې په لومړي ځل د ملي ترمينالوژۍ د بدلون هلې ځلې پيل شوې دي. د افغانستان د فدرالي کېدو شومه مبارزه پيل شوه او په پای کې د افغان ملي هويت د له منځه وړو په وړاندې په قانوني اسنادو (د تابعيت پانو) په جوړښت کې يوه لويه ظالمانه پرېکړه وشوه. که افغانان دا هر څه په پټو سترگو او ټيټو سرونو په ځان مني، نو دا په لوی لاس د افغانستان د ماتېدو، کمزوري کېدو او په پای کې وپش ته لاره اوارول دي چې دا به د افغانانو ټول تاريخي وياړونه او د افغانستان د روښانه راتلونکي خوبونه له خاورو سره خاورې کړي.

مرکزی که فدرالی نظام!

هېوادونه د خپلو ملي گټو، ملي سياست او ولسي- غوښتنو له مخې د خپلو نظامونو ډول ټاکي. په نړۍ کې هېڅ داسې نظام نشته چې په مطلقه توگه د انسانانو ټولې اړتياوې پوره کړي. يا ملتونو ته د ځان بساینې، پرمختگ او سوکالی اساسي توکي برابر کړي.

مور په یوویشتمه پېړۍ کې، په نړۍ کې د گڼو نظامونو شاهدان یو - چین چې د نړۍ پرمختللی هېواد او په ځان بسیا ملت لري، د کمونېستي نظام لرونکی دی. سعودي عربستان چې مطلق مسلمانان دي، د آل سعود د کورنۍ له لوري اداره کېږي چې مطلقه شاهي نظام لري. امریکا چې د نړۍ زبرځواک هېواد او د ولسواک نظام لرونکی دی.

سره له دې چې د نظامونو ډولونه د هېوادونو له پرمختگ او د ولسونو له هوساینې سره نېغ په نېغه اړیکه نه لري، خو بیا هم د نظامونو ډولونه او د ولس د ارادې تمثیل، د ولسي- حاکمیت د رامنځته کېدو تومنه او د ملي گډون په څېر مسایل دي چې د نظامونو ترمنځ اساسي توپيرونه پیدا کوي.

ملتونہ د ہمدغو سترو ارزښتونو له مخې هڅه کوي، داسې نظام ته لار اواره کړي چې د دوی ملي گټې، ملي واکمني او ځمکنۍ بشپړتیا په ښه توگه خوندي شي. د شلمې پېړۍ په پای کې د ولسواکو نظامونو زیاتوالی د همدې دلیل له مخې بلل کېږي او ولسونه تر ډېره هڅه کوي چې په دولتي دندو کې ملي اراده او ولسي گډون زیات شي.

ولس باید په ټولو سیاسي بهیرونو کې گډون ولري او د ولس له خوښې او نبض سره سم باید دولتونه خپلې چارې په مخ بوزي، په هر ستر او واړه تصمیم کې باید ولس گډون ولري، نو ځکه د ولسواکو نظامونو ملاتړي ورځ تر بلې زیاتېدونکي دي. په ولسي-نظامونو کې د مرکزي او غیرمرکزي بحث یا د فډرالي او مرکزي بحث حتمي دی.

ټامس جفرسن^۷ چې د امریکا د اساسي قانون او ملي حاکمیت له بنسټ اېښودونکو څخه دی د ولسواک نظام له پاره د غیرمرکزي ادارې شته والی لازمي گڼي. چرچل هم د انگلېستان د پرمختگ او ولسي-بساینې بنسټ له غیرمرکزي نظام سره تړلی گانې، گاندي هندوستان ته د غیرمرکزي ادارې شته والی د اقتصادي پرمختگ او په ځان بسیا هندوستان بنسټ گانې، د همدې ارزښتونو له مخې تر ډېره هڅه کېږي چې په یاد شوو هېوادونو کې د غیرمرکزي فډرالي نظام ستنې غښتلې شي. (Terchek, ۱۹۹۸)

(Wiseman)

^۷ Thomas Jefferson USA's ۳rd President (۱۸۰۱-۱۸۰۹)

خود دې هېوادونه فدرالي جوړښتونه، ولسي-گډون او په لويه کي د ولسواکي پياوړتيا د پېړيو اصلاحاتو، سياسي بدلونونو او سترو ستراتيژيو پايله گڼلي شو.

په نړۍ کي هېڅ هېواد له پيل څخه د ولسواکي يا کوم بل نظام د خپلولو پرېکړه نه ده کړي. په افغانستان کي د ولسواک نظام شاوخوا دوولس کاله پوره کېږي. په ۲۰۰۴ میلادي کال د افغانستان اوسنی اساسي قانون د لويې جرگې له لوري په رسمي توگه ومنل شو. سره له دې چې افغانان د ولسواکو جوړښتونو مخینه لري، د جرگې شتون، په کلتوري توگه د ولسي-گډون بحثونه له پخوا څخه د افغانستان په سياسي تاريخ کي ثبت دي، خو بيا هم د خلکو په رایه د ولسمشر-ټاکل، د کابينې جوړول، د مشرانو، ولسي-جرگې ټاکنې، د ولايتي او ولسواليو شوراگانو ټاکنې هغه څه دي چې په افغانستان کي ولس ته نوي او د تجربې وړ ښکاري.

په داسې حالت کي چې افغانستان لا هم په جگړه کي ښکېل دی، د جگړې لوري په قومي، ژبنيو او ان مذهبي پارکيو وپشلی کېږي، د نړۍ ستر استخباراتي شرکتونو د افغانانو په کور، کلي او کهول کي پراخې ريښې غزولې دي.

په دې حالاتو کي د سياسي گډون، د ولسواکي د بنسټونو د پياوړي کېدو، د سياسي اصلاحاتو د رامنځته کېدو سخته اړتيا ليدل کېږي. زموږ سياسيون د دې پر ځای چې د ولسواکي د بنسټونو د پياوړي کېدو بحث ته لار اواره کړي، په لوی لاس د

ملي وېش، د واک او سیاسي اقتدار د وېشلو او د انارشی د پیاوړي کېدو بحثونه کوي.

د فدرالي افغانستان د رامنځته کېدو تجربه کېدای شي افغانستان کې د وېتنام، کوریا، سومالیا، ان د المان ترخې تجربې تکرار کړي. په کوریا کې سره له دې چې سل سلنه د یو توکم، یوې ژبې، یوه مور او پلار اولاده په خاوره او تاریخ گډ وو، د فدرالي جوړښتونو، د کاواکه ولسواک نظام او جگړې په پایله کې د نړیوال استخباراتي جال په لومه کې رابښکېل او ووېشل شول. ایا افغانستان چې له بېلو توکمونو، ژبو، کلتورونو او ان مذهبونو جوړ ملت دی، د وېشلو چاره به یې سخته یا ناشونې وي؟

د فدرالي جوړښتونو تر ټولو سخت گذار په ملي یووالي یا د ملي یووالي په روحیه وي. په دې مانا چې فدرالي جوړښتونه په هېواد کې دننه بېلو بېلو کورگیو ته زمینه برابروي، چېرته چې جگړه واکمنه وي، زور زیاتی وي، تاوتریخوالی په کلتور بدل شوی وي، هلته فدرالي جوړښتونه ملي بنسټونه نړوي. (Wiseman)

دویم لوی تاوان یې د اکثریتي استبداد رامنځته کېدل گڼل کېږي، په دې مانا چې د فدرالي جوړښتونو په سیمو او ولایتونو کې د اکثریت واکمنی ته لار اوارېږي، اقلیتونه له پامه غورځول کېږي او د بشري ناورین د جوړېدو دلیل گرځېدی شي. د دې تر څنگ د اکثریتي استبداد له کبله فساد ته لار اواروي، د اقلیتونو شته او گټې له گواښ سره مخ کېږي او په دې توگه د اداري، اخلاقي او اقتصادي فساد بېلگي په کې ډېرېږي.

درېم، د فدرالي جوړښتونو بل ډېر ستر تاوان چې تر سترگو کېږي هغه د بډای او نادار ترمنځ واټن دی، په فدرالي جوړښتونو کې د سیمو ترمنځ اقتصادي توپیر ته لار اوارېږي. کوم ولایتونه چې ستر گمرکي عواید ولري، پیاوړي کسان او د عوایدو د رامنځته کېدو له پاره زېرمې او شته ولري، له هغو سیمو سره چې د گمرکي عوایدو کچه یې ټیټه وي، د طبیعي زېرمو، کانونو څخه بې برخې وي، په اقتصادي لحاظ یې واټن ډېرېږي چې دا په ملي کچه د یو هېواد د ملت ترمنځ د اقتصادي واټن د زیاتوالي او د ملي یووالي د وپشلو دلیل ګڼل کېږي.

د پورته دلایلو له مخې ګڼ هېوادونه کوشن کوي چې د فدرالي جوړښتونو له جوړېدو څخه د مخه د اداري چارو، سیاسي کړنو او اقتصادي فعالیتونو او ظرفیتونو د جوړېدو له پاره کار وکړي. غیرمرکزي اداري جوړښتونه کولای شي د سیمو په کچه د وړتیاوو د لوړېدو دلیل شي. همدارنګه د سیمې په کچه د ولایتي، ولسوالیو شوراګانو ټاکنې د سیاسي غیرمرکزي پیاوړي کېدو، د مشارکت د لوړېدو او د مشروعیت له زیاتېدو سره مرسته کوي. همدارنګه د بودیجوي پلانونو له غیرمرکزي کېدو سره د اقتصادي بېخ بنسټ د جوړېدو او په ځان بساینې سره مرسته کوي.

افغان ولس، سیاسيونو او حکومت ته په کار دي چې په پیل کې د ولسي- ګډون، سیاسي پوهې، د ملي یووالي روحیې او د ولسواکۍ د بنسټونو د غښتلي کېدو فکر وکړي، داسې لارې چارې پیدا کړي چې جګړه ختمه او سوله حتمي شي.

ملي يووالی وساتل شي، د ولس لومړیتوبونه په نظر کې ونیول شي او له هغه وروسته د نظام د بدلون او فدرالي جوړښتونو د رامنځته کېدو له پاره فکر وکړي. ما ته ښکاري افغان سوله، افغان پرمختګ او ځان بساینه به لسيزې ونیسي- څو موږ د دې جوګه شو چې د یو فدرالي نظام په اډانه کې ګډ ژوند جوړ کړو.

یا ربه توفیق

خوانان او ټولنه

دا یو منل شوی اصل دی چې د خوانانو د تحرک او خوځښت
 قوه د ټولني، ملتونو او هېوادونو د پرمختگ او د سوکالی مشین او
 ځواک گڼلی کېږي. د ننني نړۍ ټول پرمختگونه د خوانانو د
 سپېڅلي احساس، ځواک او پوهې پایله گڼلی کېږي. پرمختللي
 نړۍ د خوانانو روزني او پالنې ته ډېر پام کوي، خو په وروسته
 پاتې او سنتي ټولنه کې بیا د خوانانو کردار له نظره غورځول
 کېږي. کلتوري، دوديزې او ټولنيزې ستونزې په وروسته پاتې
 ټولني او هېوادونو کې د ځوان ځواک له زیرکتیا او غښتلتیا څخه
 بې برخه وي. د وروسته پاتې هېوادونو د مهاجرتونو د کچې
 لوړولې یو علت له خوانانو څخه پر ځای گټه نه پورته کول دی، د
 خوانانو د تقویه کولو او د هغوی د پیاوړې کولو د پروگرامونو نه
 شتون دی چې هره ورځ په سلگونه زره خوانان له وروسته پاتې
 نړۍ د پرمختللي نړۍ په لور د سختو لوړو ژورو څخه تیرېږي، د
 کامل بحر په مرگونو څپو کې هره ورځ خوانان د روښانه راتلونکې
 په پار خپل ژوند له لاسه ورکوي.

د دې تر څنګ په وروسته پاتې هېوادونو کې سیاسي مشران، د
 جگړې اتلان او د پردیو غلامان د خوانانو له ځواک څخه د ځان په
 گټه په جگړه کې گټه پورته کوي. له بده مرغه، پورته ټولې

بدمرغي زموږ په گران هېواد افغانستان کې هم له کلونو تر سترگو کېږي، دلته ځوانان د اردو، پوليسو په ليکه کې د حکومت په گټه او د حکومت د مخالفينو په گټه په جگړې کې خپل سرونه قربانوي، له دواړو لوريو د دې سربښندنو قدر نه کېږي. په افغانستان کې لا هم ځوانان د سنتي سياست، قومي جوړښتونو او د پرديو په مټ رامنځته شوي سياسي ټکيدرانو په مټ له سياست، ټولنيزو دندو او مسوليتونو او نورو اغيزمنو دندو څخه لرې ساتلی کېږي.

له گران هېواده هره مياشت په سلگونه تکړه او غښتلي ځوانان اروپا ته له سختو لارو گودر مهاجرت يا کډوالي ته مجبوره کېږي. د ځوانانو د غښتلتيا يا پياوړتيا د منظمو پروگرامونو نشتون دا ستونزې ورځ تر بلې غوښنې کړي دي، Youth Empowerment^۸ نظريې له مخې ځوانان بايد په اخلاقي، تشکيلاتي او کتلوري لارو چارو له مخې ورزلی شي، د هغوی صلاحيتونه، مسوليتونه او دندې بايد معلومي شي، د دندو او مسوليتونو د موثره ترسره کيدا دپاره هغوی ته د ښوونې او روزنې زمينه برابره شي. د Youth Empowerment پروگرامونو له لارې ځوانانو ته د تصميم نيولو او عملي کولو لارې چارې په گوته کېږي او په دې توگه هغوی د هېواد په پرمختگ، رغونه او سوکالی کې د خپل ځواک د پرځای استعمال وړتيا پيدا کوي. د

^۸ د لارښوونو د پارو : http://www.youthempoweredolutions.org/wp-content/uploads/2013/11/Youth_Empowerment_The_Theory_and_Its_Implementati_on_YES-11-13-13.pdf (Meredith King Ledford, Bronwyn Lucas, Jeanne Dairaghi, & Ravelli, ۲۰۱۳)

همدي پرواگرم له مخې په نړيواله کچه هېوادونه يو له بل سره
 سيال گرځي، د هېوادونو پرمختگ کوټلی کېږي او ولسواکي ته
 لار هوارېږي. (Meredith King Ledford, Bronwyn Lucas,
 Jeanne Dairaghi, & Ravelli, ۲۰۱۳) (Team, ۲۰۱۱)

د ځوانانو په روزنه کې چاپي او غیر چاپي رسنۍ، بشپړونځي،
 پوهنتونونه، مدني او کلتوري ټولني، سياسي گوندونه او پخپله
 حکومتونه لوی لاس لري. عامه پوهاوی، د ځوانانو د روزنيزو
 پروگرامونو، جوماتونو او اسلامي تاريخ د دروسونو له لارې افغان
 حکومت او ملت کولی شي د ځوانانو د پياوړتيا پروگرام په ټول
 هېواد کې په ښه توگه ترسره کړي، خو د دې کار د پاره دولتي
 هوډ او د ملت مرسته او غوښتنه په کار ده. په پرمختللي نړۍ کې
 ټول سياسي گوندونه د ځوانانو د روزني ځانگړي څانگې لري،
 چې د هېواد د راتلونکي د پاره په ملي روحيه سمبال لیدران يا
 رهبران روزي، زموږ په هېواد کې له بده مرغه لومړی خو ملي
 سياسي گوندونه نشته، که شته هغوی ورته پروگرامونو ته هيڅ پام
 نلري.

د ځوانانو مسولیت د ټولني په اصلاحاتو کې، د ادارو په تصمیم
 نیونه کې، د ټولنيزو چارو په ترسره کولو کې او دارنگه د پرمختگ
 د پروگرامونو په ترسره کولو لازمي گڼلی کېږي، افغان حکومت او
 مدني ټولني باید دې مسولیتونو ځانگړی پام وکړي، تر څو د
 افغانستان د راتلونکي تضمین ترسره شي. ځوانان د هېوادونو د
 پرمختگ، سوکالی او روښانه راتلونکي یواځینې ضمانتونه دي،
 چې هېوادونو یې په ډېر پام او جدي توگه ترسره کوي. د ارنگه په

نړیواله کچه باید د افغانان ځوانانو د روزنې د پاره افغان حکومت پام وکړي، په نړۍ کې ګڼ روزنیز پروګرامونه او علمي مراکز شته چې د ځوانانو د سالمې روزنې او پیاوړتیا دپاره وخت ناوخته سیمنارونه او روزنیز پروګرامونه ترسره کوي، افغان حکومت باید په دې غونډو او سیمنارونو کې د افغان ځوانانو ګډون لازمي کړي .
د سوکاله، پرمختللي او لوی افغانستان په هیله!

د بدلون مدیریت^٩

بدلون د بشري پرمختگ یوازینی لار ده. له پېریو راهیسې بشري ټولني، انسان خپله او ان هغه چاپېریال چې انسان په کې ژوند کوي وخت ناوخته د بدلون د منلو په پایله کې دا دی د ټکنالوژي او پرمختگ یو داسې پړاو تېروي چې د بشري ځواک وړتیا په کې له وراهه را څرگندېږي.

ټولنیز بدلونونه د یو منظم جوړښت په رامنځته کولو سره ترسره کېدای شي. په معاصره نړۍ کې د بدلون اسباب او علتونه ډېر دي. نړیوالتوب یا گلوبالیزېشن، د ټکنالوژي پرمختگ او په پای کې د هېوادونو او انسانانو تر منځ بې سرحده تړاو او اړیکې د دې سبب ګرځېدلې دي چې مونږ باید چټکو بدلونونو ته آماده وو. له دې امله په ټولنو کې د بدلونونو د منلو او جذب قوه یو لازمي فکتور دی چې کولای شي د معاصرې نړۍ له بېلابېلو پروگرامونو او پروژو څخه په استفاده دا بدلونونه د ځان په ګټه تمام کړي.^{١٠}

په اوسني پرمختللي نړۍ کې بدلونونه عموماً د بهرنيو فکتورونو په پايله کې راځي، نسبت دې ته چې د بدلون داخلي فکتورونه دې په نظر کې ونیول شي. هغه ټولني يا جوړښتونه کولای شي له دې بدلونونو څخه لويه گټه واخلي چې بدلون ته تياری ولري. د بدلونونو د رامنځته کېدو څلور منل شوي لارې په لاندې توگه دي:

١. ستراتيژي، موخې او پړاوونه؛
٢. د اندازه اخیستنې د سپستم لرل؛
٣. د لومړیتوبونو لرل؛
٤. د بدلون د مدیریت د وړتیاوو لرل.

د دې له پاره چې مونږ د بدلون د ډول او لارې په اړه فکر وکړو، ښه دا ده چې د بدلون د مدیریت په اړه پوه شو. د بدلون مدیریت په لاندې څلورو لارو ترسره کېدای شي:

١. په لويه کې د رامنځته کېدونکو بدلونونو پېژندنه؛
٢. د خپلې ټولني يا ادارې جوړښت له اړتیاوو سره سم د بدلونونو د رامنځته کولو میکانیزم؛
٣. د رامنځته کېدونکو بدلونونو له پاره د لازمو روزنيزو پروگرامونه ترسره کېدل؛
٤. د بدلون د رامنځته کېدو له پاره د لازمي چاپېريال او ولسي ملاتړ رامنځته کول.

د هر بدلون د رامنځته کولو له پاره بايد وار د مخه يوه ټولنيزه ارزونه وشي، خو د بدلون د لازمي کېدو او يا هم د بدلون اړتيا وارزول شي. بدلون بايد په ټولنه کې د پرمختگ، هوساينې او سوکالي سبب شي. د بدلون د مديریت له مخې بايد د بدلون پروسه، اهداف او تگلارې په منظمه توگه په گوته شي. که مونږ تمه لرو چې د بدلون لار دې په سمه توگه ترسره شي، نو بايد لاندې ارزونې له ځان سره ولرو:

- د ځانگړو اهدافو ټاکل، کوم چې بايد د بدلون په پای کې رامنځته شي؛
- د بدلون ټول پړاوونه بايد په منظمه توگه همغږي او منظم شي، ترڅو د بدلون پروسه په سمه توگه ترسره شي؛
- د بدلون د منلو له پاره لازم روزنيز پروگرامونه بايد ترسره شي؛
- د بدلون د رامنځته کولو له پاره بايد چاپېريال برابر شي؛
- د بدلون په اړه بايد عمومي هوکړه موجوده وه.

که مونږ د بدلون تمه لرو، بايد تر ټولو د مخه ځان د بدلون له پاره تيار کړو، همدا د بدلون سمه لار ده.

د بابا په کور کې گل خان^{١١}

د ای ایس ای په مټ جوړ شوی، د پنجابي تلويزون چې د وياړلي (خبر) نوم يې پرې بدرنگ کړی، تل يې د لوی افغانستان په خلاف دسيسو، پروپاگاندا او سپکو، سپورو ته کار ويلي دي. په دې وروستيو کې يې د اسفنديار ولي خان له زوی اېمل اسفنديار سره مرکه کړې چې دې (ماشوم گل خان) په کې د پښتون بابا (فخر افغان) او خپل نېکه ولي خان د نظريې، تگلارې او اند په خلاف داسې اوتې بوټې ويشلې چې د گڼو خوانانو، د لوی افغانستان د مبارزو حوصلې يې را تنگې کړې دي.^{١٢}

خبر تلويزون د اگست په خوارلسمه د پاکستان د خپلواکي د ورځې جشن په لوی لاس په پښتنو منلو ته لار اواره کړې، گڼ پښتانه هنرمندان يې په کې په دې نامه کېنولي چې گواکي

^{١١} گل خان: د پښتون افغان دپاره په پاکستان کې استعماليدونکی سمبولیک نوم دی چې د پنجاب تر نيواک لاندې د پښتون - افغان په فکري غلامۍ را څرخي.
^{١٢} د اېمل ولي خان د خبرو د اوریدو د پاره لاندې پته.

پښتو ژبې، کلتور او فرهنگ ته به گډ کار کوو، حال دا چې دوی غواړي نړۍ او سیمې ته پښتانه د پاکستان د چوکیدارو په توگه وړاندې کړي.

د خیبر پلوپزیون د پښتونخوا له گل خانیانو ډک دی، گل خان د پښتونخوا هغه کرکټر دی چې د پنجاب چوکیدارۍ او مزدورۍ ته یې د ژوند تر ټولو ستر رسالت او کار ویلی دی. گل خان د پنجاب د هر امر تابعدار دی، گل خان د خپل د پلار کور افغانستان دښمن پښتون دی چې د پاکستان په استخباراتو، پوځ او حکومت کې د پاک سرزمین ترانې ته لاس په نامه ولاړ وي.

گل خان هغه پښتون دی چې برېتونه غټ کړي، نو خان ورته نر ښکاري او بیا د لاهور په هېرا منډیې کې لکه سخوندر سخوند وهي. گل خان هغه تعلیم یافته پښتون دی چې د اسلامیه کالج، پېښور پوهنتون او د پاکستان په حکومت کې د پنجاب هر سرکوزي ته یس سپیر، یس سپیر ناره په خوله راوړي، په اردو ویلو خان ورته متمدن او په پښتو ویلو ورته خان سپک ښکاري، گل خان د پښتونخوا د خپلواکۍ، د لوی افغانستان د مسولیت او د ازاد پښتون دښمن دی. گل خان د پنجاب پیداوار دی چې ورځ تر بلې خان په یو نوم او بل نوم شرموي.

گل خان یوازې په پښتونخوا کې ژوند نه کوي، گن گل خانیان نن سبا په کابل، ننگرهار، خوست، کندهار، هلمند، کندز او د افغانستان په گڼو سیمو کې ژوند کوي، دا گل خان د پښتونخوا د گل خان په پرتله ډېر مضر- او خطرناک دی، ځکه دا گل خان د پښتنو

د اصلي ټاټوبي افغانستان په زړه کې د لوی افغانستان له داعیې او مبارزې سره دښمني کوي. دا گل خان د پښتونخوا پښتون ته د پاکستان په سترگه گوري، د لوی افغانستان دعوه ورته بابېزه او بېخایه ښکاري، پاکستان ورته له تورخم پیلېري، دا گل خان د پېښور افغان ورور پردی گڼي، دا گل خان له پاکستان سره د ښو اړیکو په پلمه غواړي د ډیورنډ کرښه په رسمیت وپېژني. د دې گل خان کار په کابل کې د سیاسي مصلحت تر نامه لاندې ملي خیانت ته زړه ښه کول دي، دا گل خان د مضر- احتیاط تر نامه لاندې د پښتو قدرمنې ژبې په ستوني پښه ږدي، دا گل خان دري - فارسي ویل ورته ویاړ او پښتو ویل، لیکل او پالل ورته تعصب او سپک کار ښکاري، دا گل خان ډېر خطرناک دی، ډېر مضر، ورځپاړی، ځانچاری، مرغوری او ټېر دربی دی.

خوزه راحم نېغ په نېغه د اسفندیار ولي خان او په لویه کې پر عوامي نشنل گوند باندې غږ کوم چې دا تمه له تاسې نه کېده چې په دې غټه قواره دې گل خان په کور کې را لوی کړي، د پښتون په تېر کې دې داسې کار وکړي چې پښتون ولس پرې وشرمېږي.

دا تمه ترې هم نه کېده چې د ایمل خان په جامه کې به گل خان افغان ولس ته وړاندې کوي، داسې کورنی چې په کابل، ننگرهار، پکتیا، خوست او کندز کې د فخرافغان (باچا خان) په فکر او اند سر ورکوي، هره ورځ یې په نوم ټولني، بهیرونه، ښوونځي او حتی پوهنتونونه جوړوي. د فخر افغان په کورنی کې د داسې خام، ساده او گل خان را پیدا کېدل په رښتینې توگه د بابا له فکر، زیار او جد وجهد سره ظلم او په پښتون ملتپالو پورې خندا ده.

اسفندیار ولي خان او همدارنگه د عوامي نشنل پارټي (گوند) مشرانو او کشرانو ته په کار دي چې د ایمل خان د دې ستغو سپور (بنکنځلو) بښنه له ټولو پښتنو ملتپالو وغواړي او سر له ننه دا گل خان پرې نږدي چې په کومه غونډه، کنفرانس او یا هم مرکې کې گډون وکړي.

مخکې له دې چې دا گل خان د بیا ځلې له پاره له کوره را بهر شي، باید ښه وروزل شي، د باچا خان کتاب (زما ژوند او جد و جهد) د ولي خان کتاب (رښتیا، رښتیا) ^{۱۳} دې پرې حفظ کړي او بیا دې د سیاست ډگر کې خاپوړي وکړي، که دا کار نه کېږي، نو اسفندیار ولي دې خپله پارټي تر چارسدې محدوده کړي، که نه له چارسدې بهر به یې پښتانه داسې مېلمستیا وکړي چې انگریزان او پنجابیان به یې هېر شي.

قدرمنو پښتنو مبارزو ځوانانو!

د گل خانیانو رسوا کول، سپکول او چغه کول زموږ ملي دنده او مسولیت دی، دوی چې په هر کور، ټبر او کهول کې را پیدا کېږي باید له افغاني ټولني لري وساتل شي، د دوی له دسیسو پرده پورته کړو، د سپکو سپورو ځواب یې باید ووایو او د دوی په وړاندې په ډگر مبارزه وکړو، د لوی افغانستان جوړول، زموږ د ټولو د ژوند موخه او د جد و جهد وروستی پړاو دی، موږ به دا اغزن منزل په گډه تر مرگه وهو!!

یا ربه توفیق

^{۱۳} د ولي خان کتاب په اینګلیسي ژبه کې له لاندې ادرس څخه تر لاسه کولی شي:

په ځان پورې خندا!^{۱۴}

کابل، د تاریخ په اوږدو کې د بېلابېلو تمدنونو مرکز (پاتوبی) پاتې شوی دی. کابل له عبرت، نوښت او زده کړې ډک لرغونی تاریخ لري. د زمبورک شاه دېوال، د کابل بالاحصار، د ارگ ماڼۍ، د دارالامان ماڼۍ، تاج بېگ ماڼۍ، د فتح الله کلا، د بي بي مهرو تپه، د نادرخان تپه، د زاړه کابل سیمه، شور بازار، د تیمورشاه مقبره (تیمور شاهي)، د عبدالرحمان خان مقبره، د بابرین، د بابر مقبره، نو ځکه خو باید له کابل ښاره یو وخت دیوال تاو شي او په ټول ښار به د تاریخي ارزښت له مخې د موزیم لوحه را ځورنده شي.^{۱۵}

دې ښار په خپل وخت کې ستر تمدنونه زېږولي، زموږ لپاره یې په زړه پورې تاریخ پرېښی دی، موږ یې په سترو کارنامو نازېږو. نړۍ ته یې په زغرده او غرور وړاندې کوو. د کابل د ښکلا کیسې هم ډېرې مشهورې دي، د کابل د هوا زړه را ښکونکې ښکالو هم له ځان سره ډېرې خبرې لري چې تل یې بهر مېشتي افغانان په خپلو مجلسونو کې ستایي.

هسې ما ویل د دې ښکلي ښار، د ښکلي تمدن او ښکلي هوا
ساتنه موږ څومره په احتیاط کړې؟ ځکه له موږ وروسته کوم
نسلونه چې راځي، هغوی ته به موږ او زمونږ همدا پېر تاریخي
ارزښت ولري یا نه؟



له بده مرغه، معاصر افغان د کابل پورته ذکر شوي ارزښتونه ټول
تر پښو لاندې کړي دي. د کابل بالاحصار ړنگ شوی دی، د لیدو
کتويې څه نه دي پاتې، د فتح الله کلا اوس د اوسېدو سیمه ده،
د زمبورک شاه دېوال را غورځول شوی دی او په اوږدو کې یې
کورونه جوړ شوي، ان گڼې لارې یې لا هم په ماینونو پوښلې دي،
زور کابل اوس د پوډریانو او کفتر بازانو په مرکز بدل شوی.

شور بازار بې شوره او څوره دی، شپږپور په شپږچور بدل شوی،
تپې مو په مقبرو بدلې کړې دي او په پای کې د کابل هوا دومره
ککړه شوې چې که په شنه سهار یا ناوخته ماښام ورته څیر شئ،
نو د کابل په سر د گرد، غبار او دوږو داسې یو پوښ به ترسترگو
کړئ، لکه د زاړه سړي په سر توره چتری اېښې وي.

د کابل په ښار کې وروستیو بې پلانه او بې نقشي کورونو،
ښارگوټو، اسمان ځکالو جوړښتونو داسې بدرنگي جوړه کړې چې

په ښار کې له گرځېدا د سړي زړه را ډک شي، زما گڼ ملگري چې له نورو ولایتونو کابل ته راشي، په کابل کې له پاتې کېدو ډډه کوي، وایي ډېر زړه تنگی ښار دی؟




د کابل چارواکي هم د ټولو پخوانیو چارواکو پر خلاف د کابل په بدرنگیو پسې را اخیستي ده. د دې پر ځای چې د کابل ښکلا ته کار وکړي، ورځ تر بلې د لارو په سر د اوسپنیزو او سیمټي بندونو په جوړېدو، د پولیسو د تلاشيو په پلمه د پوستو او چیک پوستونو بدرنگ جوړښتونه او د بې حسابو او بې کنټرول ټرافیکو له کبله کابل نور په لویه کې د ښار بڼه یو بې عنوانه او بې مضمونه ځنگل ته پرېښی دی، چېرته چې د ونو پر ځای لوړ بدرنگه سیمټي جوړښتونه، د حیواناتو پر ځای گړندي بې لگامه گاډي گرځي.

د کابل چارواکي که همداسې له ښاره او ولسه بې پروا د ارگ په میوزیم کې د ولاړو بوتانو او بې نوښته مجسمو په شکل ژوند وکړي، ژر دی چې د دې ښار اوسنی بڼه یو ځل بیا د سیمې او هېواد د بدرنگی لامل وگرځي. تېره ورځ مې یو وار بیا د کابل میوزیم انگر ته ورغلم، چېرته چې د کابل او گران افغانستان له دوو

خه تر پنځو پېړيو پخواني (له ميلاده مخکې) تاريخي اثار

خوندي شوي دي.

هر اثر يې د ځانگړي پيغام لرونکي دي، هر اثر يې ځان ته يو پرمختگ او تمدن په ځان کې نغاړي، د بودا جوړښتونه، د وخت سيکې، د جگړې وسايل، د خوراک او څښاک لوبښي، د سينگار گانې لنډه دا چې له مور مخکې دلته ډېر باتمدنه، آرام او بشردوسته انسانان اوسېدلي دي، داسې خلک چې مور ته يې له ځانه بڼکلا او د ژوند پيغام پرېښي دي.



هر دهليز او خونې ته چې سپړي د ننه کېږي، په وړاندې يې وړې او غټې مجسمې له خدا شنې وي، سپړي ونگوي چې تاسو خود ټکنالوژۍ په عصر- کې ژوند کوئ، څه به له ځانه پرېږدئ، څوک به موياد کړي، څه به درنه په موزيم کې خوندي شي؟

اوسني حالت ته چې گورم، د مرگ پيغام، د کرکې نار، د وروسته پاتې والي څرکونه او د بې وطنه ژوند هره شېبه راته په ځان او

ژوند د ژړا او خندا سبب گرځي. د کابل ميوزيم د تاريخي (افغان)
د ليدو او کتو له امله په وار وار ورتگ ارزي.

د کابل ميوزيم په ځان پورې د راتلونکې خندا او د حال د ژړا
لپاره په کتو ارزي. د کابل ميوزيم يوازې د پنجشنبې په ورځ ټوله
ورځ او د جمعې په ورځ له دولس بجو وروسته بند وي، د اونۍ په
اوږدو که هر څوک د شلو افغانيو په بدل کې (د جمعې په ورځ
وړيا) ورتلای شي. کابل ميوزيم ته لار شې په ځان پورې خندا او
د راتلونکې ژړا تر غوره کړئ.

يا ربه توفيق

د افغان ناسیونالیزم اېډیال طراح^{۱۶}

دا چې وخت کم و او له ما سره د خادم صیب د کتابونو زېرمه هم نشته، نو ومې نشوای کولای چې د ارواښاد خادم د سیاسي نظریاتو غورچاڼ وړاندې کړم. بناء پر دې مې یواځې د وینځنۍ ځلمیانو د کتابونو چې بڅرکي او زرمالوال صیب لیکلي د هغوی په مطالعه او همدارنگه د خادم د کتاب (ټولنپال افغان مونوفست) په لوستلو بسنه وکړه.

د ارواښاد خادم د لیکنې سبک بیخي خپل او جلا دی. هغه لومړی ځان ته مخاطبین په نښه کوي او بیا هغوی ته د خپلې لیکنې موخه او لاره ټاکي، ترڅو مخاطب د هغه په لیکنه، دلایلو او وړاندیزونو کې ځان وگوري او د هغه له لیکنې سره تر پایه ملگری شي.

بل دا چې په سیاسي لیکنو کې د پرتلیزو لیکنو (Comparative Analysis)^{۱۷} لیکنه تر ټولو سخته لیکنه وي، ځکه چې ډېرې مطالعې او کره معلوماتو ته اړتیا موجوده وي ترڅو موږ وکولای شو دوه بېل سیاسي نظامونه، تیوري یا نظریات او همدارنگه اشخاص

September ۱۳, ۲۰۱۳^{۱۶}

^{۱۷} د پرتلیز جاج د پاره لاندې مضمون لوستلی شي (Mandela, ۱۹۹۴):

<http://eprints.ncrm.ac.uk/۵۷/۱/chrispickvance.pdf>

مطالعه كړو او بيا يې په وړاندې ليكنه يا خپل نظر وړاندې كړو. خادم په خپل دې كتاب كې هغه ټول مهم توکي په پام كې نيولي چې يو ښه ليكوال، سياست پوه، ټولنپوه او همدرانگه سياستوال يې بايد په نظر كې ونيسي.

ټولنپال مونوفسټ په ۱۳۴۳ ز كال كې ليكل شوی، چې له نن څخه كابو ۴۳ كاله دمخه د گران افغانستان په سياسي كركېچ، د سياسي فعالانو په نظرياتو او هلو ځلو يو ځغلنده خو ژور نظر غورځوي. له بده مرغه، ۴۳ كاله وروسته هم افغانستان له ټولو هغو بدو حالاتو او لا هم له بدترو حالاتو سره مخ دی، كوم چې څلور لسيزې دمخه موجود وو.

ارواښاد څلور لسيزې دمخه د افغانستان د ستونزې حل په ناسيونالېزم (ملي واكمنۍ كې وړاندې كوي) او نن هم د افغان غميزې يوازینی حل د افغان ملي واكمنۍ په رامنځته كولو كې ترسترگو كېږي.

هغه د افغاني ټولني د وروسته پاتې والي دلايل داسې په گوته كوي:

0. افغانانو ځانونه نه دي جوړ كړي. ځانته يې پام يا توجه ډېره كمه كړې؛

1. د ملي ژبې د پياوړتيا لپاره كمې هلې ځلې او پښتو پالنې ته شا اړول؛

2. د لوی غربي استعمار له فتنو سره عنودانه او په ډاگه جنگ ته مجبور بدل؛

3. په خپله په ځان د نشر، علم او فن، فکر او عمل دروازي بندول.

هغه د ناسیونالېزم اصلي بڼه او بنسټ پخپل کتاب کې بیانوي او هغه د ټولو سیاسي بنسټونو مور بنسټ گڼي. هغه د ملت د جوړښت لپاره اته مهم ارکان لازم بولي. وطن، ټبر، دین، ژبه، ملي حکومت، اقتصادي گټه، کلتور، تاریخ، گډ اداب او رسوم. هغه په دې ټولو کې د خلکو گډه اراده یا ناسیونالېزم دی چې د ارنست رینان په شان یې ارواښاد خادم هم د ملت جوړونې لپاره لازمي برخه گڼي.

د افغان قوم د لوېدلو او انحطاط دلیل هم لکه د نورو قومونو په شان دنیا ته کتل او عبرت نه اخیستلو کې نغښتی، کوم ملت چې د خپلو کرو تپروتنو لپاره د اصلاح لاره نه خپلوي هغه لا پسې لوېږي او ورکېږي. د ملت د ژوندي پاتې کېدا لپاره دا لازمي بولي چې باید خپل ملي هویت وساتي او ملي هویت په اتو یادو شوو ارکانو کې خلاصه کوي، کوم ملتونه چې دې مسایلو ته جدي پام کوي هغوی تلپاتې او سرلوړی ژوند لري.

ارواښاد غربي استعمار د افغاني ناسیونالېزم تر ټولو ستر دشمن بولي، هغه بوروکراسي د استبداد یوه نوې بڼه بولي او د غڼې له جال سره یې پرته کوي چې خپله خو په کې نه نښلي خو ښکار ورڅخه وتلی نشي. هغه د څلور لسيزې مخکني سیاسي حالت ته داسې اشاره کوي لکه په نننۍ ورځ کې چې ژوند کوي.

کوم وخت چې یو ملت د څرگند استبداد له عصر- ټبر شي، نو د قانون په شکل استبداد ته نوبت رسېږي، په ښکاره خو قانون،

شوری، عدليه او حکومت موجود وي، مگر دا ټول د ملت د سر او مال د چور او چپاول لپاره د يوې ډلې په شکل متفق وي - چې له بده مرغه دا يوه لسيزه همدا بڼه د استبداد په مور مسلطه ده.

دا چې زمونږ په سياسيونو لا هم دا مفکوره سپره ده چې که د غربيانو په رنگ کې رنگين شو نو دوی به پرې ووهو، خادم دا د نوي غربي استعمار زېږنده نظريه او دسيسه گڼي.

• دا چې افغانستان په ۲۰۱۳مېلادي کال کې له دوو دښمنانو سره په گډه جبهه کې را ښکېل دی نو د مستقيم او غيرمستقيم دواړو استعمارونو تر اغېز لاندې دی، خادم صيب ليکي چې استعمار له مستعمر څخه دا ډول استفاده کوي:

- د مستعمرې د سوداگري کنټرول؛
 - د مستعمرې کانونه او اومه توکي په خپله ولکه کې راوستل؛
 - په مستعمره کې د خپلو مالونو د خرڅلاو لپاره بازار جوړول؛
 - له مستعمرې څخه په ارزانه بيه مزدوران په کار اچول؛
 - په مستعمره کې نظامي اډې جوړول؛
 - له مستعمرو څخه ارزانه سرتېري جلبول؛
 - په مذهبي تاوتریخوالي کې د مطلوبې مذهبي ډلې پلوي کول؛
 - د کډوالو په واسطه منفعت طلبې او اغتشاش پيدا کول.
- کوم خلک چې استعمار ته کار کوي، د هغوی ځانگړنې داسې بيانېږي، داسې کسان چې استعمار ته کار کوي، طماع، خپل چاري، د پيسو بندگان، بې رحمه، بې عاطفي او د ملي روحيې څخه په بشپړه توگه بې برخې وي.

د نوی استعمار په اړه هغه د گانا د رئیس خبره گټه مټه را اخلې چې ویلې یې دي - نوی کالونیزم هغه سیاسي حالت دی چې د هغه له مخې استعمار په یوه لاس ازادې ورکوي او په بل لاس یې اخلې د دې ټولو استعمارونو او دسیسو پر وړاندې یوازینی حللاره هغه په ناسیونالیزم کې خلاصه کوي. ناسیونالیزم د ملت سنگر بولي استعمار او استثمار لپاره بهر نادر تعریف وړاندې کوي هغه دا چې یو به مري، بل به یې د سر لاندې ډوډی لټوي.

په پای کې قدرمن ارواښاد خادم صیب لیکي چې کله یو ملت د بهرنیانو ښکار شي، د هېواد په شرف او ناموس، دین او ایین، مفاد او اقتصاد کې پخپله خوښه لاس وهنه پیل کړي، نو پوه شئ چې استعمار او استثمار پخپل ټول قوت راغلی او متمرکز شوی دی. د ملت او ولس جرړي به باسي. دغه وخت د نوابغو د څرگندېدو وخت دی، هغه وخت د گټلو او له لاسه د ورکولو دی. د هغه د بریا او ماتې وخت دی او هغه د قرباني او جهاد وخت دی.

خادم صیب د څلورو واړو سیاسي طریقو یا مسلکونو بنسټ ناسیونالیزم گڼي:

۱. ناسیونالیزم ملت پالنه؛
۲. کاپیتالیزم پانگه پالنه؛
۳. سوسیالیزم ټولنیالنه؛
۴. کمونیزم وگرپالنه.

د دې ستونزو په وړاندې د حللاره:

- کومکونه دې له ملگرو ملتونو څخه واخیستل شي؛
- ملي ایمان او په ځان اتکا دې په هېواد کې پیاوړې شي؛

• حکومتونه دې د خان د ملاتړ لپاره له ولسواکو لارو د ملت ملاتړ تر لاسه کړي؛

• ښوونه او روزنه دې په هېڅ صورت پر دو ته نه پرېښودل کېږي؛

• بهر ته دې تر هغې ځوانان نه لېږل کېږي، خو چې ځوانان پخپل

کلتور او ملت کلک نه وي روږدي شوي؛

• د بهرنیو خپرونو او مطبوعاتو دې په کلکه څارنه وشي؛

• ملي فنون او هنرونه دې د اصلاح په نامه مخلوط نشي؛

• بېکاري او بدکاري هم کلتور وژنه او هم اقتصاد دی؛

• دا متل باید په یاد وساتو چې له پردې زوی خپله لور ښه ده.

تر هرڅه د مخه باید ملت جوړ کړای شي او بیا دې نور کارونه وشي

او د دې لپاره د لنډن او ماوزي تونگ بېلگه وړاندې کوي. که روس

او چین ملت نه وای نو دې دواړو به څه کړي وای؟

هغه بې لارې حکومت د ټولو بدمرغيو لامل گڼي - بې لارې حکومت

ملت هم بې لارې کوي او چې ملت بې لارې شي دا نو بیا داسې

خساره ده چې په اسانۍ سره یې تلافی ناشونې ده.

هغه د ځوانانو لپاره لیکي - هغه کسان چې نوي بې تجربې ځوانان

په ځان را غونډوي او د تشدد نارې وهي، ساده گان به تېرباسي، خو

کار مې یقین نه دی چې ویې کړي. دوی غواړي چې نهضت په

نطفه کې شنډ شي.

په پای کې خادم صیب د ننني افغانستان په اړه داسې لیکي - نننی

افغانستان د پخواني لوی افغانستان وړه بېلگه ده ځنگه چې لوی

ووړ شو، نو که همدغه علل او اسباب چې لوی یې د ووړ حد ته را

وړساره، موجود وي. نو دا ووړ ورکولای او چور محوه کولای هم شي.

د نېلسن منډېلا ژوند او پيغام^{١٨}

نېلسن منډېلا د لومړۍ نړيوالې جگړې له پای سره سم نړۍ ته سترگې پرانيستلې. هغه د ١٩١٨ د جولای په اتلسمه د سویلي افریقا د مېزو په کلي او د اومتاتو په ولایت کې وزېږېد. په ماشومتوب کې یې د رولیهلهلا (Rolihlahla) نوم پرې کېښود چې د ستونزو پاروونکي یا جوړوونکي په مانا دی. وروسته هغه د خپل قوم ماډیبا په نوم وپېژندل شو، د منډیلا غور نیکه (Ngubengcuka) د خپلې قبیلې پاچا یا مشر و. د هغه یوزوی منډیلا نومېده کوم چې د نېلسن منډیلا نیکه و. د منډیلا مور او پلار یې تعلیمه وو، هغه یې له خپلو دوو خویندو سره را لوی کړ.

(Mandela, ١٩٩٤)

منډیلا یې مور او پلار د سیمې په یو ډېر ښه ښوونځي کې شامل کړ او هلته هغه ته د استاد لخوا انگرېزي نوم (نېلسن) ورکړل شو، منډیلا نهه کلن و چې پلار یې وفات شو. منډیلا یې مور د خپلې قبیلې مشر-ته د ښوونې او روزنې لپاره ولېږه. منډیلا هلته د قبیلې له مشرانو د انگرېزي استعمار ضد زده کړې وکړې او همدارنگه یې انگرېزي ژبه، د خپلې قبیلې ژبه او همدارنگه د سویلي افریقا تاریخ او جغرافیه زده کړل.

منڊیلا په جوهانسبرگ کې خپلې زده کړې د قانون په برخه کې بشپړې کړې. هغه لا ځوان و چې د اوږد واټن په منډه او همدارنگه یې په سوک وهنه کې د ورزش لیوالتیا پیدا کړه او وخت نا وخت به یې په سیالیو کې برخه اخیسته. د زده کړو په اوږدو کې د کمونېستي کړیو له خوا جذب شو.

په ۱۹۴۲مېلادي کال یې د افریقا په ملي کانگریس African National Congress کې غړیتوب واخیست. د هغه د مبارزې ډول د عدم تشدد په اساساتو ولاړ و، خو کله چې په ۱۹۶۰مېلادي کال کې د حکومت لخوا د تور پوستو په لاریون برید وشو او په لسگونو بې گناه کسان په کې ووژل شول، منډیلا له عدم تشدد مبارزې څخه په وسله وال مقاومت او مبارزې لاس پورې کړ.

هغه د کانگریس د وسله والو ځوانانو د ټولې مشر- وټاکل شو او په دې توگه یې د حکومت په خلاف په وسله واله مبارزه لاس پورې کړ. منډیلا په ۱۹۶۲مېلادي کال کې ونیول شو او په پنځه کاله بند محکوم شو، په ۱۹۶۴مېلادي کال کې د دویم ځل لپاره محاکمه شو او په عمري بند محکوم شو.

منډیلا (۶۴/۴۶۶) د افریقا په بدترینه بندیخانه کې Robben Island Prison اووه ویش کاله بندي و. منډیلا په ۱۹۹۰مېلادي کال د فبروري په یولسم له بنده خلاص شو، له دې سره د افریقا د ملي کانگریس گوند په وړاندې حکومتي بندیز پورته شو او په رسمي توگه د یو سیاسي گوند په توگه وپېژندل شو.

مندپلا د افریقا د ملی کانگرس گوند له خوا په ۱۹۹۴ میلادی کال په ټاکنو کې گډون وکړ او د افریقا په تاریخ کې د لومړي ځل لپاره یو تورپوستی ولسمشر- وټاکل شو. هغه تر ۱۹۹۹ میلادی کال پورې د افریقا ولسمشر و.

په ټاکنو کې یې له بریالیتوب سره سم د ملی یووالي په وړاندې عملي گامونه واخیستل، هغه د تور پوستي او سپین پوستي افریقایي تر منځ د یووالي لپاره هلې ځلې پیل کړې. هغه د Klerk (ده کلارک) پخوانی سپین پوستی ولسمشر- او په ټاکنو مبارزو کې د ده سیال د لومړي مرستیال په توگه په دنده وگوماره.

په خپله کابینه کې یې هم سپین پوستو افریقایانو ته ځای ورکړ. په ۱۹۹۵ میلادی کال یې د رگبې په نړیواله لوبه کې (د افریقا د رگبې لوبډلې چې یوازې له سپین پوستو جوړه وه) د ملی یووالي لپاره کار واخیست او په دې توگه د افریقا ملی لوبډلې په لومړي ځل وکولای شوای نړیوال جام وگټي، په دې توگه هغه په بریالیتوب سره له ورزش څخه د ملی یووالي لپاره کار واخیست.

هغه په ۲۰۰۰ میلادی کال د گڼو مرستندویه ادارو مشري واخیسته او د نړۍ د سولې لپاره یې نه سترې کېدونکې هلې ځلې وکړې. مندپلا په ۲۰۰۲ میلادی کال امریکا د نړۍ د جگړه مار هېواد په توگه ونوموله او جورج بوش ته یې توصیه وکړه چې په عراق دې برید نه کوي.

نوموړي د افریقا بشپړه خپلواکي د فلسطین له خپلواکۍ سره تړلې وبلله او تل یې د اسراییلو د ظلمونو غندنه وکړه. نپلسن مندپلا له خپلې لومړۍ او دویمې مېرمنې د خپلې مبارزې د

برياليٽوب په لټه بېل شو او له خپلې درېيمې مېرمنې Graca Machel (گراسا مېچل) سره يې تر مرگه ژوند وکړ. هغه د ٩٥ کلنۍ په عمر د ډسمبر په دولسم له نړۍ سترگې پټې کړې.

نېلسن منډېلا د Event Leadership (هغه مديريت چې د يوې واقعي په ترڅ کې رامنځته کېږي) تر ټولو ښه بېلگه و. منډېلا د اپارټايد (د توکم پالنې چې له مخې يې تورپوستي افريقايان له ټولو حکومتي امتيازاتو بې برخې کړای شول) په وړاندې د يو نښلېست افريقايي په توگه بريالی مبارزه وکړه. د هغه د مبارزې تر ټولو مهم توکی د افريقايي نښلېزم ايډيالوژي وه.

منډېلا د کپيټالېزم او ازاد بازار سخت مخالف و، هغه غوښتل چې د ټولني ښېگڼې او بدگڼې دې شريکې وي، تر ډېره بريده يې له سوشلېزم سره مينه لرله او کوښښ يې کاوه چې د سرمايي سرچينې د خلکو تر منځ شريکې کړي ترڅو د افريقايانو د ژوند تفاوتونه له منځه لاړ شي.

منډېلا په انساني برابري باور درلود، د علم او پوهې په عامولو يې غوښتل خلک د خپلو بشري حقونو په ترلاسه کولو پوه شي او په دې توگه يې د انساني خپلواکۍ او کرامت پيغام خپراوه. د منډېلا مړينه د يو انسان د وجود مړينه بلل کېږي، د هغه ايډيالوژي، پيغام او مبارزه به تل په نړۍ کې ژوندۍ وي.

ملي اجماع په څه مانا

د ملي يووالي د حكوت د جوړېدو فلسفه له ملي اجماع سره تړلې
 ښودل شوې ده. كله چې د غني او عبدالله تر منځ د ټاكنو د پايو
 په اړه ناندري را ولاړې شوې، په منځ كې گڼو سياسيونو، په
 ځانگړې توگه د وخت حكومت (د حامد كرزي په مشرۍ) د روغې
 جوړې بحثونو ته لار اواره كړه.

په پاى كې، د جان كړي په وجود كې، د ملي اجماع د روحيې له
 مخې، دواړه ډاكتران په افغان ولس وټپل شول. د ملي يووالي
 حكومت ته كه پام وشي نو د معاصر افغانستان ټول سياسي لوري
 په كې په يو نه يو ډول ځاى پر ځاى شوي دي.

جمعيت، لوېديځ پال تكنوكراتان، حزب اسلامي، وحدت اسلامي،
 حركت اسلامي، محاذ ملي، اتحاد اسلامي، افغان ملت، د ټولو
 گوندونو، سياسي خوځښتونو استازي په كې شته، له دې امله،
 كله هم چې موږ له حكومت پلوو كسانو سره د حكومت په بدلون،
 يا د لويي جرگې په اړه بحثونه كړي، دوى به ويل چې د ملي
 يووالي حكومت د اېتلافي او لنډمهاله حكومت او په لويه كې د
 ملي اجماع د حكومت تر ټولو اغېزمنه بڼه ده.

تر ډېره بريده د دوی، دلايل معقول هم دي، ځکه د افغان معاصر سياست ټول لوبغاړي په کې لوبېږي، ټولو ته په کې د څه ويلو او څه خرابولو موکه په لاس ورکړل شوې ده.

د پورته بحث تر څنگ، په دا وروستيو کې چې د ملي يووالي د حکومت درې کاله پوره شوي، ځينو کړيو يو ځل بيا د ملي اجماع بحث ته زړه ښه کړی دی، له دې بحث څخه د مخه د لويي جرگې بحث ښه په شور او ځوږ روان و، نړيوالي ټولني، د ملي يووالي د حکومت پښتانو د لويي جرگې بحث رد کړ.

دوی ويل دا يو ناقانونه کار دی، موږ که لويه جرگه را غواړو نو د اساسي قانون لويه جرگه بايد را وغواړو، ځکه د اساسي قانون لويه جرگه کولای شي په قانون کې تعديل او د نظام د ادلون، بدلون په اړه تصميم ونيسي. له دې پرته، د ملي يووالي ناسور بايد ادامه پيدا کړي، ترڅو خپله پنځه کلنه دوره پوره کړي او بيا د ټاکنو له لارې د حکومت بدلون ته لاره اواره شي.

خو داسې ښکاري چې نور د ملي يووالي د حکومت د دوام بحث غيرمنطقي او د افغان انسان له ژوند سره په ټکر کې تر سترگو کېږي، د ناامني زياتوالي، د فساد اوج، د حکومت په داخل کې د پټو معاملو شته والی، د حکومت د لوړ پوړو چارواکو ترمنځ واټن، ژور اختلاف او د دې حکومت دوام، نور خپله د ملي خيانت او لوی فساد په مانا دي، ځکه خو د حکومت له د ننه د غني له خوا د مشروط پاتې کېدو خبره او د عبدالله له خوا د ملي يووالي د حکومت د ناکامی خبره راغبرگېږي.

ځینې کسان، په پوه یا ناپوهه ډول د دې پر ځای چې د ملي یووالي له ناکام حکومت څخه د خلاصون بحث ته لاره اواره کړي، پر ځای یې مخکې له وخته ټاکنو، د سولې د بهیر د پیل او د لنډ مهالي حکومت بحث ته زمینه برابري.

د ملي اجماع تر عنوان لاندې یو بل سیاسي سرکس ته لار اواروي چې نه یوازې د ملي یووالي د ناکام حکومت د عمر د غزېدو کار به ترې واخیستل شي، بلکې د گڼو سیاسي، حقوقي، قانوني ستونزو د زیاتوالي سبب به شي.

موږ باید د ستونزې د اوارې لپاره د نوو ستونزو د جوړېدو دلیل نه شو، ملي اجماع هېڅ قانوني حیثیت نه لري، هېڅ اجرایوي پرېکړه او توان نه لري، که د اساسي قانون لویه جرگه نه شو رابللی، نو لویې جرگې د سیاسي سنت په توگه زموږ گڼې تاریخي ستونزې حل کړې دي.

د تاریخي سنت، دود شتون خپله حقوقي بحث ته لار اواروي چې د قانوني ستونزو له حل سره مرسته کوي. له دې امله، که روان کړکېچن حالات د وطن په تاوان ارزول کېږي، باید حللار یې په افغاني، ملي روحیه سمبال ترسره شي. نه دا چې د ملي اجماع له مخې یو بل (بن) ته ورته جوړښت ته لار اواره شي.

په لوی لاس د ټوپک د شپېلۍ په زور، د افغان سیاسي جوړښت خلاف ځینې ابن الوقت، ځانخوښي، ورځچاري او پردیپال ترې د عامه ذهنیت د تېرباسلو لپاره کار واخلي، د افغانستان اصلي ستونزې له حل پرته پاتې شي او دوی د پردیو په لمسون د قومي، مذهبي او سمتي وېش ته لار اواره کړې ده.

په دې وروستيو کې له شمال، لوېديځ، سويل او ختيځ څخه گڼو ټوپکيانو، ورځپاڼو او سولېدلو کاذبو شخصيتونو د حلالو په توگه د ملي اجماع او ورته بحثونو د را پورته کېدو تکل کړی دی. افغان ولس، په تېره بيا ځوانان بايد دې ته متوجه شي چې ملي اجماع زموږ د ستونزې حقوقي او قانوني حل نه شي وړاندې کولای.

د ملي يووالي حکومت که ځان پر گڼي، ناکام ځان بولي، يا پخپلې مشروطۍ باور لري، د مخکې له وخت ټاکنو ته دې لار اواره کړي. د ولسي-جرگې او ولسمشرۍ ټاکنې دې يو ځای وکړي. د دې تر څنگ که د سولې د برياليو هڅو په لټه کې وي، له طالبانو سره دې د بې طرفه اشخاصو په منلو، لنډ مهالي حکومت ته زړه ښه کړي، د لويې جرگې په رابللو دې په اساسي قانون کې لازم بدلون ته زمينه مساعده کړي، سوله دې حتمي کړي او په دې توگه دې د افغان انسان په وړاندې خپل تاريخي مسوليت په سمه توگه ادا کړي.

که نه وي د ملي اجماع تر نامه لاندې دې، په ملي مسايلو ملنډې نه وهي، دا شته نيم ژواندي ملي يووالي ته دې نور خندقونه نه کيندي، سياسي مداريتوب دې نه کوي، د ځان د خپلو غلو ملگرو د سياسي ژوند د پايښت لپاره دې د ملي اجماع تر نامه لاندې سياسي ټپکه دران د ولس په مړۍ خپه نه ږدي.

تاريخ دا هرڅه څاري، هېڅوک به د تاريخ له قضاوت څخه په امان نه شي، مگر هغوی چې د افغانستان او افغان مظلوم ولس گټې، ارزښتونه يې له ځانه رومبې ونه گڼل.

يا ربه توفيق!

د مورني ژبې په اړه د پوهنې وزارت پخ دريځ^{۱۹}

د مورني ژبې په اړه د پښتنو د حق د اعادي او ترلاسه کولو مبارزه به (نن ځوانان) د ژوند تر اخري سلگي پورې همداسي تانده ساتي.

خو د پوهنې د وخت وزير! د بېنوا گورت پانې ته د نن ځوانانو او نورو ملاتړو مدني خوځښتونو د غوښتنو په غبرگون کې يومخ ليکنه کړې وه، دا ليکنه د همدې خپرې شوې ليکنې په ځواب کې نشر ته سپارل شوي ده.

د ښاغلي وزير د ليکنې پيل د مورني ژبې د ارزښت او په دې برخه کې د اړونده قومونو د مورني ژبې د حق د اعادي او ورکړې په کليشه يي خبرو سره شوي دي. د پوهنې وزير د شپږو ژبو لپاره د تعليمي نصاب د جوړښت خبره پخپله ليکنه کې کړې حال دا چې مسلکي معين يې بيا په کابل نيوز کې د لسو ژبو د کتابونو د چاپ او وپش خبره ښه په نره زمزمه کوله.

د پوهنې وزارت ټول چارواکي او ورسره وزير صيب پخپله ليکنه کې په وار وار وايي چې د مورني ژبې غوښتنه دې سياسي نشي- او له دې موضوع دې سياسي گټه نه اخيستل کېږي.

له بلې خوا مور وايو چې ستا دنده سياسي ده، ستاسو پوست سياسي دی، ستا پاسپورت سياسي دی، نو ته له سياسته ولي تنبتي او همدارنگه پخپله زموږ مدني غوښتنه له سياسي اړخه ځوابوي. زموږ هڅې په دې معنا نه دي چې موږ پښتانه دې له تا خپل بشري حق په دې تر لاسه نکړو چې گواکې موږ په لوی لاس خپله غوښتنه سياسي کړې ده.

د مورنۍ ژبې حق مدني او بشري دی او موږ يې په مدني او بشري هلو ځلو تر لاسه کوو، نن يې له بده مرغه له تاسې غواړو او که تا زموږ دا حق رانکړ سبا چې ستا پر څوکۍ هرڅوک ناست وي او که د هر قوم او گوند وي بيا يې له هغه غواړو.

درېغه زما دا ليکنه په دري ژبه واي، يو خوبه يې د پوهنې په وزارت اغېز ډېر زيات واي، ځکه بناغلي مرستيال وزير په خپله وروستی ليکنه کې دري ژبې ته د مارکېټ ژبه ويلې، بل دا چې د وزارت دا پلمه به هم ورکه واي چې گواکې دا مسله اوس سياسي شوې ده، ځکه دري ژبې چې هر څه کوي هغه د هغوی مدني او بشري حق دی. هغوی د مزار پوهنتون لوحه ښکته را وغورځوله او پر ځای يې (دانشگاه مزار) لوحه نصب کړه، هغه سياسي نه وه، خو زموږ هڅې سياسي دي.

هغوی د افغانستان د تاريخي دښمن ايران د جاسوسانو په نامه د مزار شريف واپتونوماوه او په نره يې لوحه په سرکونو او لارو کې ولگوله، هغه سياسي کار نه دی؟ همداراز د بدخشان والي د بدخشان د پوهنتون لوحه په (دانشگاه) بدله کړه هغه سياسي خبره نه ده، خو کله چې خوار، مظلوم پښتون د خپلې ژبې حق په

کابل، مزار، کندز، بغلان، هرات، سمنگان، فراه، نیمیروز، بادغیس، غور، فاریاب، پروان، اوکاپیسا کی غواری دانوییا سیاسی غوښتنه ده او د ملي یووالي خلاف ده.

د نن ځوانانو مدني ټولنه د پوهنې وزارت او د افغان حکومت له کابینې څخه په کلکه غوښتنه کوي، نه یوازې په لومړنیو دريو وړاندیزونو غور وکړي، بلکې په دې برخه کې دې عملي گامونه هم واخلي کومو ته چې د ښاغلي وزیر صیب په لیکنه کې اشاره شوې ده:

- د دري او پښتو ژبو شیفټونه (وختونه) دې بېل شي؛
- ټولگي او څانگې دې په هر مکتب کې بېلې شي؛
- دواړو ته دې بېل بېل ښوونځي جوړ شي.

تر دې دريو وړهاخوا په څلورم وړاندیز نه جدي غور او نه هم کار په کار دی ځکه چې دا کار به بیخي پښتانه وځپي. له پښتو سره به لا لوی ظلم وشي او پښتانه به په لوی لاس د تند غبرگون ښودنې ته وهڅېږي او لا به د پښتنو د مورنۍ ژبې د حق غوښتنې تتوالی او محرومیت را برسېره شي. د ښاغلي وزیر صیب د څلورم وړاندیز څخه چې دی او د ده د ټلوالې ملگري ورسره ملاتړي دي داسې را غبرگ شوی دی:

– په دواړو ژبو دې تدریسي- کتابونه په نصاب کې شامل او عملي شي چې له دې سره به نه زده کوونکي بېلېږي، نه به نوي ښوونځي جلا جلا جوړېږي او نه به هم شیفټونه (وختونه) بېلېږي.

مور یوه پوښتنه لرو؟؟ هغه دا چې وزیر صیب پخپله لیکنه کې په وار وار وایي چې دا یو شعاري او سیاسي غوښتنه نه ده، بلکې د حق غوښتنه ده. مور ته دې یو دري ژبی کس را په گوته کړي چې د خپلې مورنۍ ژبې حق یې غوښتی وي؟ د دري ژبو خو حق ندی تلف شوی، هغوی خو په هېواد کې ۲۵ سلنه دي او ژبه یې سل په سلو او یا کم تر کمه اتیا په سلو کې په دفترونو ولکه لري، په ښوونځیو او پوهنتونو ولکه لري نو بیا په وار وار پخپله لیکنه او وړاندیزونو کې د پښتو او دري ژبې یو ځای ذکر څه مانا لري؟

د پوهنې د وزارت مسلکي مرستیال د کابل نیوز په مرکه کې د مورنۍ ژبې په اړه جوړه شوې وه، داسې وویل: ژبه پرېږدئ چې طبیعي وده وکړي، ژبه باید سیاسي نه شي (؟) د خدای په پار، دا خبره هم په پښتو کوي چې ژبه دې سیاسي نه شي - کاش دا خبره یې په دري کولای نو مور به ویلي وای چې هو دا سپری سم غږېږي، د سیاست د مخنیوي لپاره یې پښتو په دري بدله کړه او بل دا چې په طبیعي ډول کومه ژبه ژوندۍ ساتل شوې، سانسکریت او که پخوانۍ اریایي؟!

طبیعت د انساني بدلون جوگه دی او طبیعت انساني کار او زیار ته اړتیا لري ترڅو د انسان په گټه تمام شي کنه د کابل په ساړه طبیعت (ژمي) کې به اوس ټولو خپل ژوند له لاسه ورکړي وو. په هر صورت، که ژبې ته کار ونشي، ژبه د دفتر، ښوونځي، مارکېټ او کاروبار برخه ونه گرځول شي کله به هم وده ونکړي. ژبه د هويت، شخصیت او سیاست تر ټولو ستره وسیله گڼل کېږي،

خوک په نړۍ کې داسې سیاستوال پېژني چې د یو داسې ملت استازیتوب وکړي چې د هغه ملت په ژبه ونه غږېږي؟

د دې پوښتنې بل پخ ځواب چې ولې پښتو د ښوونځیو ژبه نه گرځوی؟ ننگ ورته داسې وفرمایل: ولې ټول خصوصي ښوونځي په دري ژبه دي، ځکه چې مارکیټ لري، خو همدا ځای مور ځوروي چې دري د مارکیټ ژبه شوه او پښتو ترهگری ته پاتې شوه؟ (نن ځوانان) په زغرده وايي چې پښتانه له پوهنې وزارت څخه خپل حق غواړي، که داسې ونه کړي نو ومنئ چې دنن خاموشي زموږ د سبا د تباهي په مانا ده.

د خوشال بابا او رحمان بابا لیسې د وخت حکومت د قبایلو د پوهنې د ستونزې د حل لپاره جوړ کړي وو، خو د قبایلو زده کوونکي وکولای شي پخپلې مورنۍ ژبه د کابل په هوسا او ارامه چاپیریال کې زده کړې وکړي او په دې توګه د خپل هېواد او هېوادوالو د چوپړ او خدمت جوګه شي. نن د وردګو ترڅنګ د سویل او سویل ختیځ زیات ښوونځي بند دي، خو دوی ورته هېڅ جدي پام ونه کړ.

د سویل، سویل ختیځ او همدارنګه دوردګو، لوګر او کاپیسا ټول هغه زده کوونکي چې د نا امنۍ له امله کابل ته را کډه شوي په دري ژبه زده کړو ته اړ شوي. هغه استعدادونه چې تېره ورځ یې په همدې ولایتونو کې د خپلو هېوادوالو شملي جګې کړې وې نن په کابل کې ټیټې سترګې ګرځي او نشي. کولای له خپلو همزولو سره سیالي وکړي، ځکه دلته په کابل کې لومړی دوی باید دري

ژبه زده كړې او بيا په نورو درسونو كې له خپلو همزولو سره سيالي وكړي.

زه غواړم د درخاني د ليسي، فاضل بېگ او پكتيا كوت د نجونو د ليسي ځيني ژوندي ترخې بېلگې درنو لوستونكو ته وړاندې كړم: د درخاني لېسه په كارته مامورين كې ده چېرته چې د پښتو ټولگيو د زده كوونكو لپاره هېڅ پښتو كتابونه نه دي وپشل شوي او پر ځای يې ښه پرېمانه دري كتابونه وركړل شوي دي.

د فاضل بېگ لېسه په ورته حالت كې قرار لري، كله چې مو د ليسي له مدير څخه پوښتنه وكړه چې ولې؟ وايي، دا زموږ كار نه دی د وزارت كار دی، وزارت موږ ته يواځې دري كتابونه را لېږلي دي.

د پكتيا كوت د نجونو ښوونځي چې د سيمي ټول اوسېدونكي يې پښتانه دي، خو استادانې بيا ورته دري ژبې مقررې شوې دي، حال دا چې كتابونه پښتو ورته وپشل شوي خو تدريس ورته په دري كوي. د بېلگې په توگه د يوې استادې د نوم ذكر كوم چې شبانه نومېږي او د خپلې لور په واسطه لږ او ډېره په پښتو پوهېږي د پكتيا كوت په ښوونځي كې د درېيم ټولگي لپاره له مور سره يو ځای د پښتو ژبې په تدريس كې مرسته كوي.

نو ځكه زموږ وړاندیز دی چې په لومړنيو دريو وړاندیزونو دې د پوهنې وزارت كار وكړي، د وزيرانو كابينې ته دې بل هېڅ وړاندیز نه كېږي او د دې تر څنگ زموږ نور وړاندیزونه دا ډول دي: د وزارت په اداري چوكاټ كې دې د مورنۍ ژبې لوی رياست جوړ كړای شي، د نا امنو سيمو لپاره دې په كابل او ټولو لویو ښارونو

(مزار، کندز، کندهار، هرات، خوست، گردیز او ننگرهار) کې
ځانگړي لیلیه ښوونځي جوړ شي.

په ناامنو ولسوالیو او ولایتونو کې دې د دارالمعلمینو شمېر زیات
شي. په کابل ښار کې دې د پښتنو ماشومانو لپاره ځانگړي
ښوونځي سر له اوسه معلوم کړای شي، د پښتنو استادانو د روزنې
پروگرامونه دې برابر شي. (د نن ځوانان) دې نه مجبوروي چې د
کابل په شمول په ټولو لویو ښارونو کې د پوهنې وزارت پر ضد
ستر لاریونونه وکړي او د کابل په شمول د هېواد ټول لوی ښارونه
د پوهنې وزارت په ضد د لاریونونو په غوغا بدل کړي.

د محكوم نظام باغي ولسمشر^{۲۰}

په هېوادونو کې تر هر څه دمخه د نظام د مشروعيت مسئله د بحث او اندېښنې وړ ده. چېرته چې د نظام مشروعيت په کوردننه تر پوښتنې لاندې وي، هلته د بهرني مشروعيت يا نړيوال مشروعيت ستونزه هم موجوده وي.

افغانستان هم له تېرو څه له پاسه دريو لسيزو راهيسې د نظامونو د کورني او بهرني مشروعيت له پوښتنو سره مخ دی. مشروعيت د انگرېزي کلمې Legitimacy معادل استعمالېږي. Legitimacy يوناني کلمه ده چې د قانونيت مترادف گڼل کېږي.

افلاطون په خپل مشهور کتاب (جمهوريت^{۲۱}) کې د نظام د مشروعيت لپاره اساس عدل او انصاف ياد کړی. امریکايي سياستپوه^{۲۲} Lipset لپسيت د حکومت مشروعيت د حکومت په ظرفيتونو (ورټياوو) پورې تړلی دی. لپسيت زياتوي، کله چې

^{۲۰} October ۲۲, ۲۰۱۳

^{۲۱} د افلاطون کتاب په لاندې پته لوستلی شي:

<http://www.idph.net/conteudos/ebooks/republic.pdf>

^{۲۲} Seymour Martin Lipset (۱۹۲۲-۲۰۰۶)

حکومتونه پخپلو کړنو د خلکو باور نشي- راوړلی، نو د حکومت مشروعیت تر پوښتنې لاندې راځي. (Lipset, ۱۹۶۰)

له بل لوري د مشروعیت لپاره بیا تر ټولو روښانه او ټول منونکي تعریف الماني مکس ویبر وضع کړی. مکس ویبر وايي، مشروعیت د ټولني یا خلکو په ذهني او اروايي توگه د واکمني ډلې د قدرت د منلو په مانا دی. مشروعیت په اسلامي سياست کې د مشروع (مفعول اسم) څخه اخیستل شوی او د شرعي په مانا دی. هر هغه څه چې له شرعي سره برابر وي، هغه مشروعیت لري چې دا خپله اوږد بحث ته اړتیا لري.

راځو خپلې اصلي موضوع ته، په ۲۰۰۱ مېلادي کال د ولسمشر-کرزي په مشرۍ د ولسواکۍ پر بنسټ د نوي نظام راتلل، تر ډېره بریده د نړيوالو غوښتنو او فشارونو په وجود کې ترسره کېږي. په پیل کې د خلکو لپاره د نظام بدلون او د ولسواکۍ اساس ډېر ښکلی او د باور وړ ښکارېده، خو د وخت په تېرېدو د نظام د مشروعیت ستنې مخ په کمزوري کېدو شوې.

د نظامونو د مشروعیت لپاره په کورد ننه تر ټولو مهمه سرچینه هغه د خلکو باور دی چې دا باور د قانون په برلاسی، د حکومت د وړتیاوو په لوړوالي او د عدالت او نیاو په پایله کې جوړېږي چې دا ټول ورځ تر بلې په افغانستان کې مخ په ځور روان دي.

افغانستان له دوه زره او پنځم څخه په ۲۰۱۳ کال کې د لاسيات اداري فساد لرونکي هېواد په توگه پېژندل کېږي. د اداري اصلاحاتو نه شتون يې بله لويه ستونزه ده، نا امنی وار د مخه د خلکو ژوند له کړاو سره مخ کړی.

ټوپکسالار او جنگسالار په قانون لا برلاسي شوي چې دې ستونزو
افغان نظام په کوردننه محکوم کړي او په پای کې دې ټولو کارونو
په کوردننه د افغانانو او په نړيواله کچه د نړيوالو باور په افغان
نظام را کم کړي چې دا کار پخپله د افغان نظام مشروعيت تر
پوښتنې لاندې راولي.

افغانان له پيل څخه تر ننه په ولسمشر- کرزي د مصلحتي
سياستوال په توگه بې باوره دي، په پيل کې د افغان ملت د لږکيو
باور په کرزي نسبتا زيات و، چا چې له همدې مصلحت څخه ډېره
گټه اخيسته، خو په وروستيو کې د افغان ملت د لږکيو تر نيوکو
لاندې هم راغی، ځکه چې د لږکيو ټول حقوق يې په خو تنو
ټوپکمارو او جگړه مارانو تالا ترغه کړل، خو ولسمشر- کرزي کله هم
د خپل مظلوم ملت نيوکو ته ونه کتل او تل يې له تش په نوم ملي
سياست څخه د يو باغي سياستوال په توگه دفاع وکړه.

د همدې بغاوت پايله ده چې نن د افغان نظام د درېيمې دورې
ټاکنو لپاره هم نوماندان د اهلېت پر ځای په پښتون، تاجک،
هزاره او حتی ازبک مرستيالانو پسې لالهانده دي. د کپيټلېزم په
اړه مشهوره څېړنه داده چې کپيټلېزم د ارزښتونو پر ځای گټو ته
ډېر پام کوي.

نن د افغان نظام په جوړښت کې د نظام د مشروعيت د ارزښتونو پر
ځای چې د خلکو باور، د قانون برلاسي، عدالت (نياو) او اهلېت
گڼل کېږي، په سياستوالو کې ارزښتونو ته نه بلکې گټو ته تمايل
ډېر دی. که محمد محقق ډېر ټوپکي ملاتړي (رايه) لري، نو بايد د
بل اهل افغان پر ځای هغه ته ترجيح ورکړل شي. که دوستم ملېشه

جگره مار ډېره مېشه لري (رایه)، نو د اهل افغان پر ځای هغه ته باید غاړه کېږدو. دا هر څه ځکه چې د خلکو له باوره پورته په سیاستوالو کې د واک د تر لاسه کولو لپاره کورنی او نړیوال بغاوت موجود دی.

د ولسمشر- کرزي د بغاوت بله بېلگه په نړیوال سیاست کې تر سترگو کېږي، په دې مانا چې د افغان حکومت ټول دارو مدار په بهرنیو مرستو او د امریکا په ځانگړي ملاتړ پورې تړلی دی. افغانستان د سیمې یوازینی هېواد دی چې د څه له پاسه نوي سلنه سوداگریز کثر سره مخ دی او خپله ټوله (سل سلنه) د پرمختگ بودیجه د بهرنیانو له خیرات او مرستو تر لاسه کوي.

همدارنگه څه له پاسه پنځوس سلنه عادي بودیجه یې د بهرنیانو په رحم او کرم ولاړه ده، خو د سیمې د هېوادونو په پرتله په نړیوال سیاست کې تر ټولو باغي سیاستوال هم همدا مظلوم هېواد (افغانستان) لري. افغان ولسمشر- حامد کرزي په زغرده په امریکا او ناتو د نا امنی، اداري فساد، نا انډوله سیاست او د افغان غمیزي پره اچوي.

له لوی اختر د مخه (۲۰۱۳ د اکتوبر ۳) له بي بي سي انگرېزي^{۲۳} سره یې په مرکه کې د افغانستان د نا امنی، وروسته پاتې والي او ټولو ناکامیو پره ښه په زغرده د ناتو په غرو هېوادونو او امریکا وړ واچوله چې دا بیا پخپله له بهر څه د افغان نظام د محکوموالي په مانا ده او له همدې امله د انگلېستان او ناتو له سخت غبرگون سره مخ شو.

^{۲۳} د کرزي صیب د مرکې د لیدو دپاره:

د نه تاوتریخوالي لار، د خه لپاره؟

افغانان له هر بل چا زیات له تاوتریخوالي سره مخ دي. د څلورو لسيزو تپل شوو جگړو د افغان ځوانانو فکر، باور او هوښ له تاوتریخوالي، جگړې، دهشت او وحشت سره مل کړی دی. ملتونه د ښارونو، سرکونو او واټونو په جوړولو د نیکمرغی خاوندان نه شي کېدای، بلکې د فکري رغونې او پرمختگ پر مهت ملتونه د نیکمرغیو او نېکبختیو لرونکي کېږي.

د نه تاوتریخوالي (عدم تشدد) تگلاره منل شوې فلسفه یا ستراتیژي ده (Mazmudar, ۲۰۰۳) چې د فزیکي شخړې په مقابل کې د نه تاوتریخوالي پر بنسټ را ولاړېږي یا دا چې د نه تاوتریخوالي لار ټولنیزه تگلاره ده چې له فزیکي تشدد پرته د ټولني په هوساینې او پرمختگ کې ترې کار اخیستل کېږي.

د دې ستراتیژي یا فلسفې لارویانو ثابته کړې چې پرته له فزیکي شخړې، وړانې، تجاوز او کړاو کولای شو ټولنیزې بدمرغی له منځه یوسو، ټولني خپلواکه، په ځان بسیا او سوکاله کړو. د ټولنیزو اصلاحاتو په برخه کې د نه تاوتریخوالي له تگلارې کار اخیستل لوی زړه، پراخ زغم او اوږد مهالې مبارزې ته اړتیا لري.

نېسلن منډېلا، گاندي، مارتین لوترکینگ او فخر افغان باچا خان له هغو سترو مشرانو څخه دي چې د نړۍ سترو بدلونونو، د

توکومونو د حقونو، د ملتونو د خپلواکۍ او سوکالی لپاره یې نه سترې کېدونکې هلې ځلې کړې دي.

د لوترکینگ بریالیو هلو، ځلو پایله شوه چې په سپین او سور پوستي امریکا تور اوباما ته کاله پاچاهي وکړه، کمزوري گاندي، لوی هندوستان د انگرېز د شکپلاک ملا ماته کړه، تور نپلسن منډېلا د سویلي افریقا نیواک ته د پای ټکی کېښود او ستر باچا خان نړۍ ته د پښتون - افغان خپره را برسېره کړه چې پښتون - افغان د تاوتریخوالي قهرمان نه بلکې د نه تاوتریخوالي رهبر دی. په پښتون - افغان د نړۍ زبرځواکونو تارا کونه کړي، جگړې یې پرې مسلطې کړې، پښتون افغان د چا کور ته نه دی اوښتی، په چایې له شا گذار نه دی کړی او کله یې هم په حق سترگه نه ده پټه کړې.

د باچا خان بېلگه د عدم تشدد په فلسفه کې د لمر په خپر روښانه ده، د هغه د ژوند ډېره برخه د خپل ټبر د بښگنې، نیکمرغۍ او خپلواکۍ لپاره د انگرېز - هندوستان او را پاتې بلواک پاکستان په جېلخانو کې تېر شو، د عمر تر پایه یې په پښتون - افغان خاوره د بل واک ته سر ښکته نه کړ، د نه تاوتریخوالي فلسفه یې افغان خاورې ته په داسې متانت او ستروالي بنسټیزه کړه چې راتلونکي نسلونه به هم پرې ویاړي او گټه به ترې اخلي.

د ایمل همدرد صیب دا زیار چې د (عدم تشدد لارویان) کتاب یې ترتیب کړی، یوه ارزښتناکه علمي زیاتونه ده چې د ځوان کهول په فکري رغونه کې به ډېر ارزښتناک کردار ولوبوي. زه ترې مننه کوم چې د دې کتاب په خپرولو سره به موږ وکولای شو د

خپلې ټولنې فکري روزنه، له تاوتریخوالي څخه د خلاصون بریالیو هڅو ته لار پیدا کړو.

د نه تاوتریخوالي تگلاره په کوم توکم، مذهب، پارکي او پرگني پورې تړلې یا موبنلې تگلاره نه ده، بلکې د هر انسان د اساسي حقونو د ترلاسه کولو او د سوکاله، بریالي او بسيا ژوند د خپلولو تگلاره ده. په دې تگلاره د نړۍ گڼ ملتونه، ولسونه نېکمرغه شوي او گڼ نور لا هم له دې مبارزې څخه په گټې اخیستنې خپل بخت ازمايي.

په دې کتاب کې د نه تاوتریخوالي د تگلارې څلور ستر مخکښ لارويان یاد شوي چې د دوی ژوند، اند او زیار کولای شي زموږ د فکري روزنې او ټولنيز عدالت د راوړلو د تگلارې د خپلولو او پر ځای بدلون دلیل وگرځي.

د نه تاوتریخوالي تگلاره له دریو لارو ترسره کېدای شي:

- I. د نه همکارۍ له لارې؛
- II. د چارو د بندښت او تړون له لارې؛
- III. د غندنې او مخالفت له لارې.

په لومړي ډول کې، د نه تاوتریخوالي لارويان هڅه کوي چې د وخت له مستبد، ظالم او ناکاره سرکار یا حکومت سره د نه همکارۍ له لارې په ټولنيز (عدم تعاون) فکر وکړي، کله چې ادارې له بې عدالتۍ کار اخلي، د ولس حق نه ور پر ځای کوي نوله ولس په ټوليزه توگه له دې تگلارې څخه کار اخلي.

(ارچيوال، ۲۰۱۶)

په دې بڼه کې په ټولنيزه توگه ولس د برېښنا يا ټليفون د بېل له نه ورکولو کار اخلي. د ښوونځيو، پوهنځيو ته د نه تگ، د مالياتو د نه تاديې او داسې گڼو نورو لارو څخه په استفادې حکومت اړ کوي چې د ولس غږ واوري او د دوی حق پر ځای کړي.

په دويمه برخه کې، ټولنه هڅه کوي چې د حکومت يا ادارو ورځنۍ چارې له خنډ او ځنډ سره مخ کړي، لکه د لارو په اوږدو کې کېناستل، د نه خوراک له لارې او يا هم ورته نورو لارو، چارو کونښن کوي چې د حکومت ورځنۍ چارې له بندښت، خنډ او ځنډ سره مخ کړي او په دې توگه په حکومتي چارواکو خپلې ټولنيزې غوښتنې ومني.

په درېيم ډول کې، ټولنه کونښن کوي چې د حکومت چارې وغندي، لاريونونو ته مخه کړي، په رسنيو کې د حکومت چارې نقد کړي، د هغوی د ناقانونه تگلارو په خلاف غږ پورته کړي او په دې توگه حکومت مجبور کړي چې د ولس غوښتنې ومني.

تاسې په دې کتاب کې د پورته لارو چارو، گڼې بېلگې لوستي شئ. د نړۍ مخکښو مشرانو د خپلو مبارزو په اوږدو کې له پورته ياد شوو دريو تگلارو څخه وخت نا وخته گټه اخيستي او په دې توگه يې خپله هڅه بريالۍ کړې ده. د نه تاوتریخوالي مبارزه له کړاو، تکليف او زحمت څخه ډکه ده چې پراخ زغم، لوړې پوهې، ټولنيز ملاتړ، د ولسي-ذهنيت پوهاوي يا لوړې کچې ملاتړ ته اړتيا لري، پرته له ولسي-ملاتړه د دې تگلارې بريالي کېدل ډېر ستونزمن دي.

مور به په دې ښکلي کتاب کې دا زده کړو چې څنگه کولای شو سترو موخو ته پرته له تاوتریخوالي ورسېږو او له مور د مخه چا دا کار په بريالی توگه کړی دی.

قدرمن همدرد صيب ته د دې ښکلي کتاب د تالیف مبارکي وایم او هیله لرم چې ورته گڼ نور کتابونو تاسو قدرمنو لوستونکو ته وړاندې کړي. یا ربه توفیق!

ملي يووالی د اوسني نظام خلاف^{۲۴}

د نظامونو د جوړېدو لپاره ملي اجماع حتمي گڼلی کېږي، چېرته چې په ملت په زوره نظام منل کېږي هلته به يا استبدادي نظامونو او يا هم کورنيو خونړيو جگړو ته لاره پرانيستل کېږي. د نظامونو جوړول د جغرافيه، نفوس او واکمنۍ ترڅنگ قانونيت او مشروعيت ته هم لازمي گڼل کېږي.

افغانستان چې له جگړې وروسته د رغېدونکو هېوادونو (Post War Reconstruction)^{۲۵} په سر کې راځي، د نظام له منل شوي تعريف څخه لا هم برخمن نه دی. دلته د ولسواکۍ تر نامه لاندې وپش شوی، د جنگسالارانو په لومو کې رانېکېل داسې يو سياسي جوړښت په افغانانو تپل شوی چې د هېواد په هر گوټ کې ترې بېل تعريف، گټه او تاوان اخیستل کېږي.

د اوسني نظام په تعريف کې د بن د غونډې نيمگړی او په وپش ولاړ جوړښت اساس گڼل کېږي. د بن له جوړښت د انتقالي او لنډمهالو ادارو له تېرېدو وروسته هڅه وشوه چې د اساسي قانون

June 9th, ۲۰۱۵^{۲۴}

^{۲۵} له جگړې وروسته د بيارغوونې، نظام جوړونې پروسې ته وايي چې تر ډېره د نړيوالو مرستندويه ادارو، ټولنو لخوا ترسره کېږي چې د بهرنۍ دولت جوړونې پروسه يې هم بللی شو.

په چوکاټ کې نظام تعريف شي او په دې توگه نظام د ملي اجماع له مخې جوړ شي.

دا کار له ټولو نيمگړتياوو سره، سره کولای شو، ټاکنې وشوې او نوی حکومت جوړ شو. حکومت د نظام د حرکت، هېندارې او د واکمنۍ د پلي کولو بنسټ گڼل کېږي. په نظام کې د درې گونو قواوو (اجرائیه قوه، قضايه قوه او مقننه قوه) تعريف د ولسواکۍ د بنسټ له مخې جوړ شو. د هرې دورې د ټاکنو، انتخاب او دندو لپاره په قانون کې ځانگړي تعريفات وضع شول. حامد کرزي د همدې اساسي قانون د تعريف له مخې دوه ځلې په افغان ولس ولسمشري وکړه او په دې توگه يې د قانون له مخې د درېيم ځل کاندېدا حکم ته په درناوي درېيم ځلي ټاکنو ته لاره اواره کړه.

د ټاکنو په لومړي پړاو کې ډاکټر عبدالله تر ټولو ډېرې رایې واخيستي، ډاکټر غني ورسره دويم پړاو ته لاره پيدا کړه. په دويم پړاو کې د ډاکټر غني محبوبيت، سياسي تفکر او په ولس کې ژور کار!!! له ډاکټر عبدالله ډېر مخکې کړ، خو ډاکټر عبدالله د ولس پرېکړې ته غاړه کېښوده او د موازي حکومت د جوړولو گواښ يې وکړ.

په دې توگه ډاکټر غني د جان کري په منځگړيتوب ډاکټر عبدالله دېته راضي کړ چې له حکومته بهر د موازي حکومت د جوړولو هڅه ونه کړي، بلکې په دننه د حکومت کې موازي حکومت جوړ کړي. د ډاکټر غني په خوښه او د ولس په خلاف د واک وېش ته لاره برابره شوه چې دا د اساسي قانون د تعريف شوي نظام په خلاف لومړنی گام و.

د دې گام په اخیستلو نظام کاواکه شو، په حکومت کې حکومت گوتې جوړ شول، عطا محمد نور هلته وپرسېده، تورن اسماعیل خان هرات ته ووزرونه وکړل او په دې توگه نظام په وېشلي بڼه دومره کمزوری شو چې ډاکتر غني په دې لټه شو چې کېدی شي هېواد ووېشل شي.

کله کله چې د ارگ له لورو پورو سلاکارانو سره مخامخ شم نو هغوی په خدای او رسول راته قسمونه خوري چې د حکومت هېڅ درک خړک نشته، په ارگ کې هېڅوک د پریکړې واک نلري، په هېڅ هم نه یو خبر، نه هم راسره مشوره کېږي بس ورځ سبا کوو، اندېښنه په زړه تېروو، خوبونه تښتېدلي او د بدې ورځې په انتظار شپې سبا کوو.

د ملي یووالي په راتگ سره د نظام مشین کاواکه، هېنداره ماته او حرکت ټکنی شو. وزیران د میاشتو لپاره سرپرستان شول، د اساسي قانون خلاف یې له دوو میاشتو وخت په وار وار واوښت، والیان ټول بې واکه شول، حکومت خپل اجرایوي ارزښت له لاسه ورکړ. طالبانو له دې موکې په گټه اخیستو د حکومت تر ټولو مهم جوړښتونه (ولسوالی او ولایتونه) په نښه کړل. دا ځل یې د هېواد هغه سیمې په نښه کړې چې په تېرو دوولسو کلونو کې یې لاسرسی نه ورته درلود لکه بدخشان، مزار، سرپل، فاریاب او نور.

د ملي یووالي د اوسني نظام خلاف دویم گام د قضایه قوې پر بنسټونو و. د ملي یووالي مشر- (ډاکتر غني) پخپلې لومړنۍ وینا کې د قضایي او څارنوالي جوړښتونه په اداري فساد تورن کړل. له قاضي القضاات څخه یې په کلکه غوښتنه وکړه چې په دريو میاشتو

کې بايد د فساد ټولې دوسيې تر ارگه ورسوي، څارنوال يې په فساد او درغلي تورن کړ او هغه ته يې امر وکړ. ورځ په خیر تېره شوه، خلکو چکچکې وکړې، په رسنيو کې ډنډوره جوړه شوه چې ډاکتر غني ډېر قاطع سړی دی اوس به محکمه او څارنوالي له غلو پاکه کړي، بې گناه بنديان به خوشي کړي، د باگرام بنديخانه به بنده کړي او په دې توگه به دولت يو لوی سکتور له فساد پاک شي.

په سبا قاضي القضاات پوهاند سلام عظيمي رسنيو ته وويل چې د ملي يووالي مشر- د داسې څرگندونو يا ورته احکامو د صدور حق نلري. ډاکتر غني چې پخپله احساساتي وينا پوه شو، اعظمي ته يې د سيدجمالدين لور مهال ورکړ او په دې توگه پوهاند د تقاعد په ترلاسه کولو قضايه قوه بې مشره پرېښوده. ورته کيسه له الکو (لوی څارنوال صيب) سره هم تکرار شوه.

هغو په ارگ کې د ډاکتر غني او سرور دانش سره وځوړل، ښکښلې يې يو بل ته وکړې، څارنوال چې له ارگه را ووت، مزار ته لاړ او هلته د عطا محمد نور په فرمان مخ په امريکا لاړ، حال دا چې ډاکتر غني يې د عدم خروج حکم اړونده امنيتي ادارو ته صادر کړی و.

د اوسني نظام يوه بله مهم ستنه چې د حکومت نظارت او څارنې، د بوديجې د جوړېدو، د کابينې د ټاکلو، د قوانينو د جوړولو او په پای کې په لويه کې د ولس د استازولي دنده لري، مقننه قوه (ولسي- جرگه) له لوی گواښ سره مخ کړه. د ملي يووالي حکومت په لوی لاس د ولسي- جرگې د ټاکنو د ترسره کېدو مخه ونيوله. د

ملي يووالي حکومت د ټاکنو د خپلواک کمیسیون په سر سر وپشلی دی.

د اصلاحاتو تر نامه لاندې غواړي یوې بلې سیاسي معاملې او گډوډۍ ته لاره برابره کړي او په دې توگه پرې نږدې چې ولس خپل استازي ولري، په حکومت د څار او نظارت دنده ولري. د حکومت په بهرني سیاست کې ولس دخپل کړي، د ولس رایه او نظر د ولسي-جرگې له لارې په غیرمستقیمه توگه منعکس کېږي. لنډه دا چې اوسني نظام ته چې څومره گواښ له ملي يووالي څخه ور له غاړې دی ماته نه ښکاري کوم بل ځواک دې دومره تاوان ور رسولی وي.

دوی له پيله تر دې دمه همغه خاښ په تېر وهلی په کوم خاښ چې دوی دواړه (ډاکتر غنی او عبدالله) ناست دي د ولس او د حکومت تر منځ ورځ تر بله واټن په ډېرېدو دی، ورځ تربلې ولس د بې باورۍ خواته روان دی، ورځ تر بلې بې روزگاري او ناامني ډېرېږي، دا څوک کوي؟

د ملي يووالي د حکومت په راتلو سره د ولس د هیلو په خلاف عمل وشو. ولس نهیلی شو، د ولس رښتني استازي باید د دې ولس سپېڅلې هیلې پوره کړي. موږ د نظام د ساتنې لپاره زړه خوړو موږ وایو چې دغه ډانچه مو په ډېرو خواريو جوړه کړې، موږ سره د همدغې ډانچې وپره ده چې د ملي يووالي مشران دا راڅخه خرابه نه کړي او موږ هېچاته د دې کار کولو اجازه نه ورکوو.

يوه خبره چي رانه پاتي نه شي غواړم د خپلي ليکنې په پای کې ورته اشاره وکړم هغه دا چې تاسې به خبر ياست چې غني، عبدالله ته ژمنه ورکړې چې دوه کاله وروسته به د صدارتي نظام د راوستو لپاره لويه جرگه راغواړي ځکه چې عبدالله له خپلو خلکو سره ژمنه کړې وه تاسې د دې دواړو اوسنيو حالاتو او تجربو ته په کتول بر شان فکر وکړئ چې دوی اوس داسې دي منم! نه منم! نو که صدارتي نظام راشي نو بيا به څه کېږي؟

يا ربه توفيق

د ملي يووالي که انتقالي يا ائتلافي حکومت؟؟ ۲۶

کله چې د حکومتونو پر وړاندې قانوني موانع موجود وي، حکومتونه د قانونيت او مشروعيت له پوښتنې سره مخ کېږي، د حکومت په سر کې مشران ځانونه کمزوري، يوازي او د هېواد د چارو په سمبالښت کې پاتې راغلي ويني. په داسې حالاتو کې عموماً حکومتونه د قانون د بدلېدو په لټه کې کېږي.

عموماً د قانون د بدلولو دوه لارې خپلېږي، لومړی د استبدادي يا زورواکي حکومتونو په جوړولو سره هڅه کېږي د ولس د غوښتنو په خلاف، د زور په کارولو او د قانون په بدلولو سره د حکومت د مشروعيت او قانونيت ستونزه حل کړي.

په دې برخه کې هېوادمشر- ته نسبي ولسي- سياسي قوت، نظامي قوت او نړيوال ملاتړ لازمي گڼل کېږي، خو د ځان په گټه په قانون کې بدلونونه راوړي چې د نظامي کودتاوو په پايله کې رامنځته کېدونکي حکومتونه عموماً له همداسې سناريو سره مخ کېږي او د ځان په گټه همدا لار اختياروي.

دويم دا چې حکومتونه بله چاره نلري، ترڅو د انتقالي دولت په توگه دنده مخکې يوسي. په انتقالي دوره کې د عامه ذهنيت په رغونه او سمبالښت لاس پورې کېږي. د ټاکنو لپاره لاره اوارېږي او

په پای کې د ټاکنو په پایله کې حکومتونه ځانته مشروعیت یا قانونیت ورکوي. د لومړنۍ سناریو بېلگه په ۱۹۹۹ میلادي کال په پاکستان کې د پرویز مشرف د حکومت د جوړېدو منطق وو او د دویمې سناریو بېلگه په مصر- کې د سیسي- د حکومت د جوړېدو فلسفه وه.

د ملي یووالي حکومت چې د ائتلافي حکومت یوه مسخه شوې نسخه ده، له ورته یو حالت سره مخ دی. ډاکتر غني او عبدالله نشوای کولی چې د قانون له مخې د حکومت جوړولو ته غاړه کېږدي، دوی د سیاسي معاملي په پایله کې د ملت د غوښتنو خلاف او له اساسي قانون سره په ټکر کې حکومت جوړولو ته زړه نه کړ. د حکومت تجربه نوې او د هېواد سیاسي حالت ډېر کړکېچن دی.

دواړه مشرانو په گډه له تېریو کال راهیسې د گډ کار روحیه ایجاد نشوای کړی. دواړه لوري په ژورو اختلافونو کې یو بل ته په کمین کې ناست دي، د هېواد امنیتي، سیاسي او اقتصادي وضعیت ورځ تر بلې د کړکېچ په لوري روان دي.

که دواړه مشران په لوی لاس د اوسني وضعیت دوام ته زړه ښه کړي، د ملت له سخت غبرگون او انقلابي بدلون سره به مخ شي. د دې کار لپاره ډېر لاملونه او وسایل شته چې کېدای شي دا حالت د هېواد او همدارنگه د دواړو مشرانو د سیاسي ژوند په خلاف وي.

له دې امله د ملي یووالي حکومت اوسنی بڼه تر ډېره بریده د انتقالي حکومت د دندې د ترسره کولو یوه دوره ده. دواړه مشران،

افغان سیاسيون او نړیواله ټولنه باید د حکومت د اوسني
 څرنگوالي په اړه ځان پوه کړي، دوی باید په دې پوه شي چې
 ملي یووالی د غنی او عبدالله په یو ځای کېدو نه راځي، بلکې د
 ملي یووالي لپاره د حکومت د مخالفینو، په لویه کچه د سیاسي
 متنفذینو او روڼ اندو ننوتل لازمي گڼل کېږي.

د اوسني حکومت د پنځوس پنځوس وېش د وزارت له کچې اوس
 د معینیتونو کچې او د کلیدي ریاستونو کچې ته را کوز شوی
 کړکېچ دی. یو کال د وزارتونو په وېش تېر شو، روان کال د
 معینیتونو په تقرری او وېش او پاتې وخت به د کلیدي ریاستونو
 په وېش او گومارنه کې تمام شي، ولس چې د بېوزلی، بېکاری،
 نشه یې توکو د اعتیاد او ناامنی له سختو گذارونو سره مخ دی، نه
 شي کولای د راتلونکو څلورو کلونو لپاره اوسني وضعیت ته غاړه
 کېږدي. د اسنادو له مخې همدا شپبه د دفاع وزارت ټول کلیدي
 ریاستونه د سرپرستو رئیسانو له لوري اداره کېږي چې د روانو
 ناامنیو یو ستر لامل په حکومت کې د جگړې د مدیریت او رهبري
 د وړتیا نشتوالی دی.

د ملي یووالي ناکامه تجربه که په سمه توګه د انتقال دنده ترسره
 نه کړي، کېدای شي د کورنۍ جگړې د رامنځته کېدو سبب
 وگرځي. د ملي یووالي د حکومت په راتګ سره د دولت وجودي
 فلسفه له گواښ سره مخ ده - قضایه قوه او ولسي - جرګه (مقننه
 قوه) له سرپرستی سره مخ شوي دي. دا په دې مانا چې ملي
 یووالي د افغانستان معاصر نظام له ماتېدا او شړېدا سره مخ کړی
 دی.

ډاکټر غني او عبدالله د ځينو ملت ضد عناصرو په ولکه کې دي،
د هېواد له حقيقي وضعيت څخه يې په لوی لاس بې خبره ساتي
او په دې توگه روان بحران لا ژورېدا ته بيایي، له دواړو مشرانو
هيله کېږي چې د گران وطن سياسي، اقتصادي او ټولنيز حالت
په سمه توگه و ارزوي. د انتقالي سياست طرحه رامنځته کړي او
يو پراخ بنسټه افغان شموله دولت ته زمينه برابره کړي، په دې
توگه به دواړو مشرانو د افغان تاريخ له شرم او عار څخه ځانونه

ژغورلي وي.

يار به توفيق!

ملي يووالي د گړنگ پر غاړه^{۲۷}

هېوادونه د ملي يووالي د جوړښت يا ارزښت له مخې جوړېږي. د هېواد د جوړېدو او پرمختگ لپاره د ملت په کچه د ارزښتونو او گټو گډ تفاهم شرط دی. د وروسته پاتې هېوادونو ستره ستونزه د ملي گټو د تعريف تتوالي، د ملي ارزښتونو کم رنگه کېدل او د ملي يووالي په وړاندې د سترو خنډونو شته والی دی.

نوموړي هېوادونه د کورنيو جگړو، استعمار او د بهرنيو هېوادونو د لاس وهنو په لومه کې په اسانۍ سره بند پاتې کېږي. له بده مرغه، افغانستان له تېرو څلورو لسيزو را هيسې د ملي گټو، ملي ارزښتونو، ځمکنۍ بشپړتيا او ملي حاکميت د تعريف او شتون له کمزورۍ او ماتېدا سره مخ شوی هېواد دی.

د افغانستان دښمنان د افغان هېواد د ستونزو او ماتېدونکو جوړښتونو نسبتاً ښه مطالعه لري، په افغانستان کې د قومونو، ژبو، مذهب او فرهنگي وېش ته په کتو د معاصر افغانستان دښمنانو په دې ټولو برخو کې افغان ذهنيت د پخوا په پرتله څو چنده زيات وېشلی او مغشوش کړی دی.

په تېره يوه لسيزه کې، په ځانگړې توگه د بون په دسيسه کې د قدرت وېش د پښتون، تاجک او هزاره تر منځ د همدې مطالعې او

دسیسې یوه کرغېرنه پیلامه وه. په سلگونو میلیونو ډالره، په سلگونه پیاوړي روزل شوي استخباراتي او نظامي (کورني او بهرني) ځواکونه، په سلگونه نړیوال او افغاني کدرونه، مدني جوړښتونه، رسنۍ او سیاسي جوړښتونه ټول په کار واچول شول، خو د دې وېش د راتلو او لا ژورېدو لپاره اگاهانه او نا اگاهانه کار وکړي.

په تېره یوه لسيزه کې د ټاکنو تر نامه لاندې تش په نامه ډرامه او بیا د ټاکنو له لارې د واک د انتقال (پښتون، تاجک، ازبک او هزاره ته) پروسه هم د افغان وېشني لپاره یوه له نیمگرو طرحو څخه وه. نوی حکومت چې د وروستیو ټاکنو د پایلو په خلاف جوړ شوی، په اصل کې د ملي یووالي نه بلکې د ملي یووالي د ارزښتونو او بنسټونو په خلاف جوړه شوې دسیسه ده چې له پیل سره سم یې د اساسي قانون حیثیت تر پوښتنې لاندې کړ.

د نوي حکومت بدرنگه څېره د بون له غوندې را په دې خوا ترسیم کېدی شوای، خو دې انځور کېلو ژور فکر، سیاسي ژمنه او په روانه غمیزه د درد احساس ته اړتیا لرله چې له بده مرغه زمونږ په سیاستوالو کې نه تر سترگو کېږي.

سیاست له فرصتونو د معقولي استفادې په مانا دی، کله چې په سیاستوالو یا حاکمه ډله کې د پېښو د مدیریت او وړاندوېښې وړتیا موجوده نه وي، هلته هر څه د بخت، ناسمو اټکلونو او په پای کې له ستونزو څخه نویو ستونزو ته د رسېدا په مانا تعبیر کېږي. د حکومتونو په وجودي فلسفه کې تر ټولو مهم ارزښت هغه د مشروعیت د لرلو یا نلرلو ارزښت دی. په ولسواکو حکومتونو

کې د حکومت مشروعيت له لاندې سرچينو يا لارو څخه ترلاسه کېږي: (Chu, ۲۰۰۵)

- د ټاکنو بهير؛
- د قانون واکمني؛
- د قانوني مراجعو له جوړښت او طرحو څخه.

له بده مرغه، نوي حکومت (د ملي يووالي) تر نامه لاندې د پورته ټولو سرچينو پر خلاف خپل شتون اعلان کړ، له دې امله يې د مشروعيت کچه بيخي ټيټه ده.

که په رښتيا سره زموږ اوسنی حکومت د ولسواکۍ د نظام يو برخه وي، نو په ولسواکۍ کې لکه څنگه چې پورته ياد شول، د ټاکنو، د قانون د واکمنۍ، د قانوني مراجعو د تفسير او په پای کې د تصميم نيوونکو پروسو له لارې د حکومت د راتلو مشر-سرچينې په کار اچول کېږي. د ملي يووالي تر نامه لاندې چې کوم جوړښت موږ ډنډوره کوو، په ولسواکۍ کې د مشروعيت کومه دريځه نلري.

نو ځکه د نوي حکومت د ړنگېدو وېره بايد ډېره هېښوونکې يا حيرانوونکې نه وي، خو له نوي حکومت سره د (ملي يووالي) د ارزښت پيوند ډېر د اندېښنې وړ دی. د ملي يووالي تر نامه لاندې د ازبکو نوې ملېشې، د ټلوالې زور واکي او د رورا بکر او د فدرالېزم د ملاتړو خپلسرې کتنې او دسيسې وار د مخه ملي يووالي د ګرنگ پر غاړه درولی دی. که روان سياسي کرکېچ لږ نور وغزېده، کېدای شي د ملي يووالي ارزښت مو له دې ګرنگه وغورځوي، نو ځکه خو افغان سياستوالو، روڼ اندو او ملتپالو ته په

کار دي چې ژر په يو تگر را ټول شي، د پورته ياد شوو اندېښنو
شننه او څيرنه وکړي. حللاره يې په سوله کې ده، کنه بيا به په

تللو اوبو پسې بېلچه گرځوو.

يار به توفيق

ملي وحدت د شعار تر بریده^{۲۸}

په یو شتمه پېړۍ کې لا هم له افغانانو څخه ځینې نړیوال منل شوي مفاهیم او معیارونه د څو لار ورکو، پردې پالو او بې ننگوله لاسه خطا شوي ښکاري. په هغو شته مفاهیمو کې یو هم د ملي یووالي معیار دی. لومړی دا چې که افغانان په تاریخي توگه یو ملت نه وای - ملي یووالی یې نه لاره، نو بیا د نولسمې، شلمې او دا دی د یوویشتمو پېړیو سترو اشغالگرو، نیواکگرو طاقتونو ته ماتي چا ورکړه؟

د افغانستان د جغرافیې تر نامه لاندې دا هېواد چا ساتلی؟ ورته په لس گونو نورې پوښتنې به مو ذهن ته راشي. د هېوادونو تر ټولو ستر شاخص یا ټاکونکی معیار هغه په یوه ټاکلي جغرافیه کې د یوگوني ملت شته والی دی. په تېره یوه لسيزه کې تر ټولو کم کار هغه د ملي یووالي د راتگ لپاره دی، یا د افغان ملي یووالي د ملي هویت د ساتلو لپاره شوی. په حقیقت کې، په تېره یوه لسيزه کې د افغان ملت وېش ته نسبت ملي یووالی ډېر کار شوی.

د ۲۰۰۱ مېلادي کال په ډسمبر کې - د المان د بن، د غونډې جوړښت د ملي وېش تر ټولو ستره دسیسه وه. د ملي یووالي لپاره تعریفوونکي واړه شاخصونه (ښکارندې - Criteria) هغه د قومي

تناسب، ملي مشراکت، متوازن پرمختگ او د حقونو تساوي ياد قانون په وړاندې مساوات دي چې بايد په يو هېواد يا دولت کې ورته ارزښت ورکړای شي خو په رښتني توگه د ملي يووالي ستنې په کوردننه پياوړې کړای شي. ايا هغو شاخصونو ته په تېره څه له پاسه يوه لسيزه کې په رښتيني توگه کار شوی؟

ملي يووالي شعار نه دی، په عملي توگه د يو ملت د افرادو تر منځ د متقابل درناوي، گډ کلتور، د شريکو گټو، وپشلی غم او زغم وجود ته ويل کېږي. چيرته چې افراد د خپلو سمټي، ژبنيو، شخصي، مذهبي او په پای کې د پردو د گټو پالنه کوي هلته ملي يووالي له گواښ سره مخ کېږي. په تېره يوه لسيزه کې يو غل، رهن، قاتل او پردي پال ته د اتل لقب ورکړل شو، يو بې تعليمه، بدرنگه، بد شکله ته د مارشال لقب ورکړل شو، يو افغان وژونکي ته د سولي د سالار لقب ورکړل شو، يو لوټمار، غل او درغلگر ته د ميليونر منصب حاصل شو، خو يو بل ته تش په دې چې سپين پاچ يې په سر دی، اوږده ږيره لري، په سوچه او خوږه پښتو خبرې کوي، ښکلی او سپېڅلی زړه لري له طالب او القاعده سره منصوب شو، د باگرام، کندهار، خرخي پله او ان د گوانتانامو په بنديخانو کې شکنجه شو.

په دې شعار چې خاين ته خاين مه وايئ، غل ته په غل ويلو يووالي خرابېږي، قاتل باندې سترگې پټې کړئ، نه ملي يووالي راتلای شي او نه يې هم ساتلی شو!! که غم مو شريک دی، نو بايد خوښي مو هم شريکه وي، که تاوان د ټولو دی، نو بايد په گټه کې هم ټول برخه ولري!! خو چې دا توپيرونه په افغاني ټولنه

کې له منځه نه وي تللي، د ملي يووالي خبرې يوازې د شعار تر بریده پاتې کېدلای شي او بس هېڅ عملي اړخ به ونلري.

راځو ملي تناسب ته، يوازې له پنجشیر څخه ۲۰۰ جنرالان په ملي امنیت، کورنیو چارو وزارت او دفاع وزارت کې په دندو او د امتیازاتو د اخیستلو په بدو بوخت دي. حال دا چې له ټول سویل او ختیځ افغانستان څخه دا شمېره سلو ته نه رسېږي؟ لویه بدبختي دا چې قومي تناسب (لویو او وړو) ته پام نه دی شوی، بلکې په لوی لاس قومي برابرښت ته کار کېږي.

د ملي مشارکت له کبله یوه وړه ولسوالي په ولایت بدله شوه، خو د شینوارو لویه ولسوالي، د اورگون لویه ولسوالي د ځدرانو ته پراخې او سترې ولسوالۍ لاهم د ولسوالۍ قانوني امتیازات نشي- تر لاسه کولای؟ ملي مشارکت په حکومت کې د یو څو لنډو، لوټمارو او ټوپکمارو د اغېز تر سیوري لاندې سلگۍ وهي.

متوازن انکشاف د پورته یاد شوو ولسوالیو او ولایت د کچې له وېش څخه ښه معلومېږي، یوه وړه ولسوالي د درېیمې درجې ولایت (پکتیکا، خوست، کنړ او نورستان) امتیازات اخلي. د حقوقو تساوي یې هم په ورته اور سوځولې ده چې اوس په کې د ملي يووالي ناره کوونکي يوازې د شعار تر بریده ژوند کولای شي او په عملي توگه د ملي وېش، ملي يووالي د سپکولو او له منځه وړونکو اتلانو د پردو په لمسونه د ملت په ستوني پښه اېښې ده.

حلاړه

یوازینی حلاړه هغه د پورته یاد شوو ټوپکمارو له منځ وړل دي. په تیوریکه توگه چېرته چې د ملت د وگړو ترمنځ د متقابل درناوي او

منځني (Integration)، د یو بل په وړاندې د جذب او زغم
(Assimilation) او په پای کې د یو بل د حقوقو، امتیازاتو او منلو
(Naturalization) پروسې په عملي او سمه توګه ترسره نشي،
ملي یووالی نشي. تامیندلای. په دې برخه کې افغان ځوانان ستر
رسالت او دنده لري چې باید د مدني خوځښتونو او جوړښتونو له
لارې په حکومت او نړیوالو فشار راوړي خو قومي اندول، ملي
مشارکت، متوازن پرمختګ او حقوقي برابرښت ته لاره اواره شي.

(J, ۱۹۶۳)

پاکستان سره څه ډول تړون ته اړتیا ده؟^{۲۹}

پاکستان له خپل جوړښت څخه را په دې خوا د کمزوري، نیم ژواندي او ماتېدونکي افغانستان لپاره په وسله وال مخالفت لاس پورې کړی دی. پاکستان د خپل شوم تاریخ په اوږدو کې تل د افغان حکومت د مخالفینو ملاتړ کړی، دا کار یې د اوږدمهال لپاره په خپله سیمه ییزه تگلاره کې ځای پر ځای کړی دی چې د ستراتیژیک عمق (Strategic Depth^{۳۰}) تر نامه لاندې یې یادوي.

د پخواني شوروي له یرغل څخه را پدې خوا د پاکستان ناپاک نیت او نیابتي جگړې د پاکستان په گټه رنګ راوړې. په لومړي ځل یې افغانستان دومره کمزوری ولید چې د خوراک په چل یې نه

May ۲۴, ۲۰۱۵^{۳۱}

^{۲۹} د ستراتیژیکې ژورتیا تیوري په جگړه کې استعمالېدونکې تکتیک دی چې د ملکي هدف او د دښمن سره د جگړې د لومړې کرښې ترمنځ واټن په ګوته کوي. د پاکستان او هندوستان په جگړه کې پاکستان غواړي له افغانستان څخه د ستراتیژیکې ژورتیا په توګه کار واخلي په دې مانا چې د افغانستان له جغرافیې څخه په هندوستان د جگړې او سیاسي فشار په توګه ګټه پورته کول دي تر څو د پاکستان جغرافیه او نفوس د هندوستان له فشار او جگړې څخه خوندي وساتلی شي. د پاکستان پوځ د نومي لسیزې را هیسې د همدې تیوري له مخې په افغانستان کې سیاسي او نظامي مداخلې کوي تر څو په یواځې هندوستان بلکې سیمه هم د افغانستان د جیو- ستراتیژیک موقعیت څخه په ګټه اخیستې تر فشار لاندې وساتي.

پوهېده. خپل صادرات يې په لومړي ځل د گران افغانستان له خاورې تر ترکمنستان، ازبکستان پورې پرته له محصول تېر کړل.

له ۱۹۹۱ څخه تر ۲۰۰۱ ميلادي کلونو پورې پاکستان په خپله ملي بوديجه کې د افغانستان لپاره هم ځانگړې بوديجه تياروله، افغانستان ته يې تل د پنځمې صوبې په سترگه کتل، افغانان يې د غلامانو په توگه د خپلو سيمه ييزو سياستونو لپاره گومارل. د هندوستان الوتکه يې د کندهار په نړيوال هوايي ډگر کې رابښکته کړه. د اسلام په نامه يې د يو انسان وژونکي، قاتل او کرغېړن مخې د جیش محمد د مشر- (مسعود ازهر) ورور د همدې الوتکې په بدل کې له هندوستان څخه را خلاص کړ. لوبه پاکستان وکړه؛ خو پور يې مور پرې کړ. پاکستان له افغانستان څخه د کشمير جگړه، د ايران پر خلاف د جنرال الله جگړه، د روس پر خلاف د چين جگړه، د منځني اسيا پر خلاف د شرقي ترکستان جگړه، د چين پر خلاف د يوغوريانو جگړه، د امريکا او ناټو پر خلاف يې د القاعدې جگړه تمويلوله. پاکستان په دې ټولو جگړو ژورې پانگونې وکړې. پاکستان د نړۍ د هر ستر طاقت لرونکي هېواد لپاره د کب د خولې د ازغي حيثيت پيدا کړ او په دې توگه پاکستان ځان د نړۍ د طاقتونو د بيلانس د مرکز په توگه مطرح کړ. چين يې په يوغور، ايران په جنرال الله، هندوستان په کشمير، روس په چين، امريکا او په لويه کې ناټو يې په القاعده ونگول.

افغانستان او افغانان ډېر مظلوم دي. د حديث مفهوم دی: «د مظلوم له بشپړا ځان وساته، ځکه چې د هغه او الله تعالی تر منځ هېڅ خنډ نشته. صحيح بخاري.» الله ج د افغانانو بشپړاوې

واورپدی، د نړۍ ستر پوځونه د ترهگری تر نامه د جگړې په لټه کې پاکستان او افغانستان ته راغلل. د پاکستان لوبې رسوا شوې. په دې برخه کې په تېرو دیارلسو کلونو کې افغانانو په لس گونه زره شهیدان ورکړل. کورونه یې ړنگ شول، بمبار شول، لاس او پښې یې پرې شوې، خو له پاکستان سره یې دښمني یو په سل چنده بلکې زر چنده شوه. د پاکستان تر ټولو مشهور لیکوال احمد رشید مجبور شو د پاکستان د خراب وضعیت او کرکېچ په اړه کتاب ولیکي (Pakistan on the Brink)، دا کتاب ما پښتو ته وژباړه (پاکستان د گړنگ پر غاړه).

احمد رشید په ۲۰۱۲مېلادي کال د مارچ په میاشت کې د پاکستان وضعیت د پاکستان د تاریخ په اوږدو کې تر ټولو کمزوری او ماتېدونکی را پېژني، د دې لپاره یې درې مهم لاملونه په گوته کړل:

لومړی: د پاکستان خراب اقتصادي وضعیت؛

دویم: د پاکستان کورنی امنیت (د پاکستانی طالبانو ورځ تر بلې ځواکمنېدل)؛

درېیم: د بلوچستان د جگړې تودېدل.

احمد رشید د پاکستان د ماتېدا درې واړه علتونه په افغانستان پورې تړلیو بلل. احمد رشید په دې باور و چې افغان استخباراتي ادارې، افغان حکومت (پخوانی ولسمشر — کرزی) د پاکستان خلاف ستراتیژیو پاکستان داسې رسوا کړی چې نور نو په سیاسي، اقتصادي او ټولنیزه انزوا کې پروت دی.

کله چې حامد کرزي د ملي امنيت د مشر- په توگه اسدالله خالد ونوماوه، احمد رشيد نيويارک ټايمز ته ليکنه وکړه او دا کار يې د پاکستان د ماتېدا په مانا وگاڼه، خالد يې د پاکستان لپاره د سترگوانې او ډار په توگه معرفي کړ، د پاکستان استخبارات يې دېته متوجه کړل چې د خالد مخه بايد ونيسي، همدا و چې اسدالله خالد د پاکستاني استخباراتو د حملي بنکار شو.

اوس راحم دې ته چې تر کله به دا د پيشو او مورک لوبه روانه وي؟

د زمري يوه ورځ ژوند د گيدر له سل کاله ژوند څخه بهتر دی. افغانانو د پاکستان په مقابل کې ټولې قربانۍ د خپلې خپلواکۍ لپاره ورکړې، افغان ملت تر هغو نه شي پوره کېدلی چې مور د لوی افغانستان خوب رښتيا نکړو، خو چې پاکستان په دې پوه نه کړو چې افغانستان خپلواک، سرلوری او بسيا هېواد دی.

په ولسواکو هېوادونو کې چې کله گوندي سياست کمزوری وي، کله چې ولسمشران په کې د گوند استازولي نه کوي، هلته ولسمشران د زورواکو پېښې کوي، هلته د مشورې او تگلارې تر نامه لاندې پروسو باندې ملنډې وهل کېږي.

د ملي يووالي د حکومت نه پوهېږم دا څووم کار دی چې له کولو وروسته پرې مشورې را بلل کېږي. له فرمان صادرولو وروسته بېرته په صادر شوي فرمان فکر کېږي، د فرمان له صادرېدو سره سم په دننه کې د ملي يووالي د مخالفت غږ پورته کېږي.

د فرمان د صادرېدو لومړی مخالف د ولسمشر- د اجرايوي رئيس گوانې وي، دې کار افغان ملي حيثيت په نړۍ او سيمه کې

ریشخند کړی. کله چې هم له دې وروسته اشرف غني د کوم کار کولو پرېکړه کوي، لومړی یې باید ښه وشاربي، له اړونده کسانو سره دې پرې مشوره وکړي، عبدالله دې پرې خبر کړي، خان دې پرې پوه کړي له هغه وروسته دې د پرېکړې اعلان وکړي.

زموږ چوپه خوله په دې نه ده چې د دې تش په نوم حکومت په کمزوریو نه پوهېږو، بلکې زموږ چوپه خوله په دې مانا ده چې تاسو نور د نیوکې، کره کتنې او سمونې ارزښت له لاسه ورکړی دی. نور باید ستاسو د رغونې په لټه کې ونه اوسو، بلکې انتظار وباسو چې څه وخت خپله د ملت پښو ته را لوبړئ، پخپلو کړنو پښېمانه کېږئ، سر ټیټي کېږئ، خان درته نور بد ښکاري او له مظلوم افغان ملته ښه غواړئ، دا کار به ډېر ژر وکړئ.

له پاکستان سره د عملیاتي پروتوکول (Standard Operating Procedure) ^{۳۱} اړتیا نه لیدل کېږي، بلکې د دې پر ځای باید له پاکستان سره د نه لاسوهنې (Non interference) تر نامه لاندې پرېکړه لیک لاسلیک شي.

دا څومره د خندا وړ موضوع ده چې طالبان له اسلام اباده قطر، ایران او چین ته سفرونه کوي، موږ ورسره د خبرو لپاره زړه ښه

^{۳۱} SOP ایس اوپي د فعالیتونو (کړنو) ټولگه ده چې هدف ته د رسېدو لار اسانوي، دا تړون د هغو هېوادونو تر منځ ترسره کېږي چې گډه پوله ولري، رسمي سرحد ولري او د سرحد په اوږدو کې د تروریزم، گډوډیو، نا امنیو، قاچاق په مقابل کې د گډې مبارزې کړنې ویشي او د ترسره کولو د پاره یې گډ کاري پلان جوړوي. دا چې افغانسان له پاکستان سره گډه پوله نه لري، رسمي سرحد نه لري، له دې امله د داسې تړون لاسلیک کول د ډیورنډ د کرښې په سر د پټې معاملې اندیښنې را ټوکوي چې قدرمن ځوانان ورته باید ښه متوجه وي.

کوو، خو بيا له پاکستان څخه غواړو چې زموږ سره د طالبانو په اړه استخباراتي معلومات شريک کړي.

وه ظالمانو!! کوم استخباراتي معلومات؟؟ طالبان خو په ښکاره، په ډگر د پاکستان له هېواده زموږ سره د سولې د خبرو لپاره سفرونه کوي، نو د څه په اړه معلومات غواړئ؟؟؟؟

پاکستان په پرېکړه لیک کې د خپلواکۍ غوښتونکو په اړه د معلوماتو یاد کړی دی. دا ځکه چې له تېرې څه له پاسه یوې لسيزې را هيسې بلوچ بيلتون پالونکي، پښتانه ملتپالان داسې انگېرې چې افغانستان ورځ تربلې ځواکمنېږي. ناوخته نه دی چې وخت را ورسېږي چې افغانان د دوی د خپلواکۍ لپاره لاس په کار شي، خو دا پرېکړه لیک به یې اوس گربوان ور څیرې کړي، افسوس.

پرېکړه لیک کې راغلي چې ډیورنډ د سرحد (چې تل ورته کرښه ویلې شوې، تېر حکومت فرمان صادر کړ چې په ټولو حکومتي مکتوبونو کې ورته باید کرښه وویل شي) د کرښې په اوږدو کې به گډ عملیات کېږي، پاکستان به خپلې چاوښې، پوځي تاسیسات تحکیموي او داسې نور.

دا د افغان حکومت دنده او مسولیت نه دی چې د ډیورنډ د کرښې په سر دې معامله وکړي، دا د حکومت له چوکاټه، زور او ځواکه لوړه خبره ده. په دې اړه باید لویه جرگه را وغوښتل شي. موږ تل د ډیورنډ د کرښې په اړه د گونگ سیاست ښکار کېدلی نه شو، د دې لپاره چې دا ستونزه اواره شي، زموږ سیاست له

پاکستان سره په دې اړه روښانه شي، باید لویه جرگه په دې اړه فیصله وکړي.

د دیموکراتیکو هېوادونو یوه بله مهمه ښکارنده دا ده چې کله هم خپل بهرنی سیاست تمثیلوي، مخکې له مخکې خپلې پرېکړې، تصمیمونه او هوډونه له ملت سره شریکوي. د دې پرېکړه لیک کاپي لا هم له گران افغان ملته پته ساتل شوې ده. په دې اړه ارگ ته ورغوښتل شوو مېلمنو ته هم په شفاهي ډول خبرې شوې، د کاغذ پر مخ بحث ورسره نه دی شوی.

ملي یووالی؟ نور باید پټ، دیکتاتورانه، خپلسري او کاواکه سیاستونو ته شا کړي، ملت سره هر څه باید په وخت شریک کړای شي، کنه دا سې کړنې به د حکومت د پایښت په وړاندې گن خنډونه را پورته کړي.

اشرف غني ژمنه کړې چې په پرېکړه لیک کې به سمونې راشي. د همدې سمونو په اړه یو څو وړاندیزونه.

وړاندیزونه

لومړی، دا چې د پرېکړه لیک بڼه یا عنوان دې بدل شي. د پرېکړه لیک عنوان دې د دواړو هېوادونو تر منځ د نه لاسوهنې تر نامه لاندې یاد شي؛

دویم: په پرېکړه لیک کې دې د استخباراتي معلوماتو د شریکولو په اړه بحث لغوه شي. ځکه افغان حکومت له پاکستان څخه د طالب مشرانو په اړه هېڅ ډول معلومات نه ترلاسه کولای شي او نه هم د معلوماتو شریکول په دې مانا دی چې څه عمل دې پرې وشي. د دې پر ځای دې د سولې په خبرو کې د پاکستان د پاک

نيت، دوه رنگه سياست لغوه او د ژمنو او تعهداتو په خونديتوب
دې بحث وشي؛

درېيم: د ډيورنډ د کرښې په اوږدو کې دې د عملياتو مخه ونیول
شي. دا عمليات يوازې د پښتون وژني پلمه او ستره دسيسه ده.
پښتانه له پېړيو وروسته د يو ميليون په شمېر شاوخوا د
وزیرستانونو په جگړه کې بې کوره شوي، وژل شوي او بنديان
شوي، دا هر څه د همدې بدمرغۍ ښکار دي. د عملياتو پر ځای
دې د ډيورنډ کرښې په اوږدو کې په نړيوالو مرستندويو ادارو غږ
وشي چې د خلکو د ژوند د ښه کولو لپاره به مالي مرستې او
بسپنې را ټولېږي او سيمه به د يو پرمختيايي پلان له مخې
ابادېږي؛

څلورم: د ترهگرۍ پر خلاف عمليات دې په پښدۍ، اېبټ اباد،
ټېکسلا، لاهور، کراچۍ او د پنجاب په پټو سيمو کې وشي. چېرته
چې نړيوالې ترهگرې ډلې ځالي لري، د هغو ځالو په اړه به افغان
حکومت مکلف وي چې خپل معلومات شريک کړي؛

پنځم: تړون د گډو گواښونو گونگ تعريف تر القاعده، داعش او
بيلتون پالو پورې محدود کړي. گډ گواښونه بايد تعريف شي،
بېکاري، بېوزلي، ناپوهي، بې سوادې او القاعده دې تر داعش
پورې محدود شي. بيلتون پالي يوازې د پښتنو او بلوڅو ملتپالو د
وژني او د پنجاب د استعمار د پراخوالي په مانا دي؛

شپږم: هر هغه پرېکړه ليک چې له پاکستان سره کېږي، مخکې
له لاسليکېدو دې له ملت سره شريک شي، د ولسي-جرگې د

بهرنیو او امنیتې چارو له کمیسیونونو سره دې شریک شي او له ژورې شننې او څیړنې وروسته دې لاسلیک شي.

د پورته وړاندیزونو تر څنگ، زموږ گڼې ستونزې له پاکستان څخه نه بلکې له خپل کمزوري کورني سیاست څخه را ټوکېدلې دي. مخکې له دې چې په بهرني سیاست کې ښکېل او گونگ پاتې شو، باید خپل کورني لومړیتوبونه په گوته او د هغو سم سمې ته کار وکړو.

یا ربه توفیق!!

سياسي سقوط د چا لخوا؟^{۳۲}

کارلوتا گال (Carlotta Gall^{۳۳}) په نیویارک ټایمز کې د ډاکتر غني له قوله لیکي: «که د افغان حکومت د سولې خبرې له پاکستان او طالبانو سره بریالی نه شي، نو د ۲۰۱۶ مېلادي کال تر پایه به افغان حکومت وجود ونلري.» له ډاکتر غني په همدې لیکنه کې پوښتنه شوې چې حالات به څومره خراب شي؟ ډاکتر غني په ځواب کې ویلي چې د حالاتو خرابېدل د سیمې د هېوادونو په مرسته پورې تړلي دي. له بلې خوا په همدې ورځ د ولسمشر- ستر سلاکار، د اصلاحاتو او حکومتولۍ مخکښ مبارز، احمد ضیا مسعود خپلو ټوپکیانو ته ویلي چې وسلو ته لاس کړي، حالات خرابېږي، جگړې ته تیاری ونیسي.

په همدې وخت کې د امریکا د استخباراتو د ادارې مشر- (جیمز کلپر) د امریکا سنا ته ویلي چې افغانستان په ۲۰۱۶ مېلادي کال کې د سیاسي سقوط له گواښ سره مخ دی. نوموړي ویلي

February ۱۰, ۲۰۱۶^{۳۲}

^{۳۳} کارلوتا گال انگریزي خبریاله ده چې له تېرو ۱۲ کالو راهیسې د افغانستان او پاکستان اړونده پېښو باندې نیویارک ټایمز ته لیکنې کوي، تېر کال د پاکستان د بهرنیو چارو وزارت د نیویارک ټایمز ادارې ته د کارلوتا گال د لیکنو په اړه رسمي شکایت وکړ، ځکه کارلوتا گال پاکستان د ترهگری مرکز او اصلي لامل گڼي او د افغانستان په نارامۍ کې پر گڼي. د کارلوتا گال کتاب (The Wrong Enemy) په همدې موضوع را څرخي چې لوستل یې اړین دي.

چې افغانستان د سیاسي همغږۍ په تشې، د طالبانو له سخت گواښ او د سرچینو له کمښت سره مخ دی. همداراز په ورته وخت کې د سنا ورته مجلس ته جنرال کمپبل (په افغانستان کې د ناټو د ځواکونو پخواني مشر) هم ویلي وو چې افغان وسله وال ځواکونه په جگړه کې ځکه پاتې راغلي چې د مدیریت او رهبرۍ له تشې سره لاس او گړپوان دي.

پوښتنه دا ده چې دا هر څه ولې د ملي یووالي له دننه کېږي، د مدیریت کمزوري، د رهبرۍ تشه او که د سیاسي ارادې نشتوالی؟ ولې د ډاکتر غني د لېږد د بريالۍ پروسې پایلې په ناکامۍ سره تمامېږي؟ ولې د حکومت د لوړ پوړو چارواکو په خوله د سقوط، سیاسي سقوط، نظامي سقوط او ماتې خبرې خورې دي؟ بهرنيان ولې دا سقوط په زغرده یادوي؟ ولې ډاکتر غني ارگ نه شي مدیریت کولای؟ ولې د ارگ لوی او واړه په ډلبازیو کې دومره ډوب دي چې بلقوه سقوط ورته بې مانا ښکاري؟ ولې د ارگ تر ټولو مخکښ څوکیداران، ټپکه دران، ماشومان د خپل شخصیت ساتنه د غني د شخصیت په تخریب او انزوا کې ویني؟

دا هغه پوښتنې دي چې که په وخت ځواب نه شي، د ارگ مېشتو په خبره هېواد به له لوی نه جبرانېدونکي کرکېچ سره مخ شي.

د روان کرکېچ مخینه له تېرو پنځلسو کلونو سره نښتي گڼل کېږي، خو د سیاسي وېش، کمزوري مدیریت، په حکومت کې ډلبازی او له ولس لرېوالی د ملي یووالي په حکومت پورې تړلې ښکارندې دي. د جگړه مارانو شتون، اداري فساد، د مرستو کمښت او نا امنی ورته په میراث پاتې دي. تر ټولو بده دا چې

وېشلی حکومت د غني او عبدالله قبول شوی حکومتی چارچوب دی چې دواړه په کې ښه خوښ او خوشاله ښکاري.

که دا وینو چې پنځوس فیصده حکومت د عبدالله په لاس ناکام دی، پنځوس فیصده یې د غني او تیم پره ده، که په ملي یووالي کې د مدیریت ستونزه وڅپړل شي، پیل یې د غني له دفتر څخه کېږي. د ملي یووالي لومړی مېرمن په رسنیو کې داسې څرگندونې کوي چې ته به وایې زوکړه یې په ریشخور کې شوې، زده کړې یې پکتیکا کې کړې او دنده یې په تاشقرغان کې ترسره کړې ده.

د ارگ مېشتو کشرانو ناسته ولاړه د کابل په چلم خانو، ریستورانونو کې دومره زیاته ده چې فکر به کوي د استانبول په تقسیم څلور لارې کې اوسېږي، له ارگ سره د ولس اړیکه دومره وېشلې او ترینګلې ده، سړی ورته حیران شي چې دا خلک په افغانستان حکومت کوي او که د بیربل پاچا د قوه قاف واکداري ور په غاړه ده.

د افغانستان سیاسي سقوط په دوه زره شپاړسم کال کې د ډاکتر غني د مدیریت او لرلید پایله ګڼلې شو، ځکه که بهرنیان په هر څه کې ملامت کړو، عبدالله پر وگڼو، سیمه او حالات ناسم وبولو، خو حکومت او فرمان خو بیا هم د غني چلېږي.

تر اوسه مو کوم فرمان د امریکا د سفیر نه دی لیدلي، ډاکتر عبدالله د سیمې دیپلماسی ته اوږه نه ده ورکړې، او نه هم ولس تر اوسه غني پوښتلی چې ولې دومره بې مسولیته کابینه او ارگ چارو سره گذاره کوي، مظلوم ولس لا هم د معجزو انتظار کوي

چې کېدی شي د ارگ تعلیم یافته، مفکرین او پوهان یې د پانېو په اړولو را اړولو رامنځته کړي.

بل لور د دې حکومت گڼ وزیران او او لوړ پوړي چارواکي یې ورځ په سفارتونو کې کورنۍ او ځانته د وېزو د اخیستلو لپاره زیار باسي، ترڅو پښې سپکې او ځان وژغوري.

زموږ لویه ستونزه د حکومت د بې کفایتۍ، بې پروایۍ، پردیپالنې او بلواکۍ څخه را پیل شوې چې تمامېدلو ته یې اوس افغان مظلوم ولس هک حیران دی. د امریکا د سفارت او گڼو نورو سفارتونو افغان لوړ پوړو چارواکو په شخصي- ناستو کې داسې څرگندونې کړي چې د ارگ هر ځوان او پېغله ورته په شخصي- پاسپورتونو د وېزو د لگولو فرمانونه راوړي، لویه غوښتنه د ارگ د چارواکو ځان ته او کورنۍ ته د ویزو اخیستل گڼل کېږي، د حکومت په تېرو شپاړسو میاشتو کې هېڅ داسې کومه تگلاره (اقتصادي، سیاسي، ټولنیزه) څوک نه شي په گوته کولای چې هغه دې د افغان لاندې د حل لپاره کومه مناسبه حللاره په گوته کړي.

نن له بده مرغه، ارگ د جگړو، ښکښلو، سپکو سپورو او ډلبازیو د پاللو مرکز جوړ شوی دی، د ولس ډېرو مهمو لومړیتوبونو ته په کمه کتل کېږي، نن د ارگ گڼې ډلې یو بل ته د کوهي کیندلو، سپکولو په لټه کې دي، ولس او نظام ترې پاتې دی، د نظام د سقوط تر ټولو ستر لامل، د ارگ دوه سړی جوړښت دی، نن د شخصي- گټو او ډلگټو ښکار شوی ښکاري. د سیاسي سقوط

فلسفه د ارگ مېشتو په بدخوی، بې کفایتی، دلبازیو او له ولس او وطن سره په دښمنی کې نغښتی ده.

په هر صورت، حقه وینا ترخه، حقیقت را سپړل او د ستونزو په گوته کول د حل نیمه برخه تشکیلوي، اوس چې اوبه له ورخه تېرې دي، د ملي یووالي مشران د دې پر ځای چې له پاکستان سره وخت ضایع کړي، نړیوالو ته دې د سوال لمن وغوروي، له افغان ولسه دې مرسته وغواړي، د واک انتقال ته دې لاره اواره کړي، هغه که مخکې له وخته ټاکنې وي، که لویه جرگه وي، که د سولې بنسټیزې او اساسي حللارې په گوته کول وي.

یا ربه توفیق!

بي لومړيتوبه ولسمشر^{۳۴}

د ليدر شيب (رهبري) د زېږون يوه مهمه بېلگه د پېښو وجود دی،^{۳۵} کله چې په هېوادونو کې ستر ناوړينونه راځي، د ولس او نوښت په مټ ځينې بيداره وجدانونه د سترو رهبرانو په شکل را څرگندېږي. د سويلي افريقا د اپارتايد پېښه د نېلسن منډېلا د را پيدا کېدو سبب وگرځېده، په هندوستان کې د انگرېز شوم استعمار د گاندي د زېږون سبب شو.

ولې زموږ په گران هېواد کې چې له تېرو څلورو لسيزو کوم ستر ناوړين د افغان وژني تر هدف لاندې روان دی، لا هم د کوم بيداره وجدان د را پيدا کېدو سبب نه شو. د ولسمشرۍ د ټاکنيزې مبارزې په اوږدو کې ډاکتر اشرف غني ته د افغان ولس را ټولېدو او بيا د ولس باور په همدې هيله و چې گوندي زموږ ورک ارزښت به ترلاسه شي. دا بي سرپوښه ملت به په پای کې د وخت د توپان او جبر په وړاندې شين اسمان ولري، خو داسې ښکاري چې دا هيلې نورې مخ په تتېدو دي.

اشرف غني احمدزي د خپلې ټاکنيزې مبارزې په ويناوو کې گڼو داسې ستونزو ته اشاره کوله چې خلکو به ويل، دا سپرې خو زموږ

له زړونو خبر دی، دا سړی د دې وطن په حال او درد خبر دی. همدا خبرتیا د دې لامل شوه چې ولس د تمې خلاف د اشرف غني تر شا په داسې مېړانه ودرېده چې په دویم پړاو کې یې په لوی توپیر سره بریالی کړ، خودی لکه چې په دې خبر نه و، ځکه یې افغان ملت ته شا کړه او په یوه سیاسي معامله کې ولوېد، د ملت ټولې غوښتنې او هیلې یې له خاورو سره خاورې کړې.

له ډاکتر عبدالله سره په معامله کې یې بیا ولس ته ډاډ ورکړ چې د ملي یووالي تر نامه لاندې جوړښت به د افغان ولس لومړیتوبونه (سوله، ټیکاو او پرمختګ) ته لاره اواره کړي، په همدې هیله یې له ولس سره ژمنه وکړه چې په لومړنیو سلو ورځو کې به افغان ولس ته د خپل پنځه کلن حکومت د پیل ازموینه ورکوي.

په خپله لومړنۍ وینا کې یې د ابوبکر صدیق رض خطبه تکرار کړه، ولس یې وننگاوه چې که په ناسمه لار لاړ نو ولس به یې لارې ته راوړي. په ستره محکمه او څارنوالي یې غږ وکړ چې د فساد دوسیې دې ژر تر ژره وڅېړي او د فساد د جرړو د باسلو لپاره دې لاس په کار شي.

په امنیتي سکتور یې غږ وکړ چې د هېواد امنیت تر هرڅه له مخه لومړی دی او باید چې ژر تر ژره ورغول شي. ولس ورته په چکچکو شو، ولس له خندا وپره خوله نیولي وه، افغانی د ډالرو او کلدارو په وړاندې زړوره شوه، افغانان پخپله کړنه (په رایه) په ویاړ شول، ځوانانو تمه پیدا کړه چې گوندې نور نو لوېدیځ (اروپا او استرالیا) ته د تېښتي اړتیا نشته، خو څوک خبر وو چې د وینا او عمل

ترمنځ به دومره لوی واټن را پیدا کړي؟ څوک خبر وو چې ولسمشر لومړیتوبونه نلري - وینا یې تشه وینا ده.

ولسمشر - مخ په سعودي د عمري د اداء لپاره لاړ، چین ته یې منډه کړه او په اسلام اباد کې یې د افغانستان او پاکستان ترمنځ د کرکټ پنځلس اوره ننداره وکړه، بس ولسمشر - بوخت شو، ولسمشر - په هېواد مشر - بدل شو، ولس ترې پاتې شو او تش یې د هېواد په څلورو خواوو سترگې را ډکې شوې.

په تېرو دوه اتیا ورځو کې په هېواد او کابل جان کې داسې د ناامنی پېښې وشوي چې پخوا یې ساری نه لیدل کېده، د حکومت ټول ماشین په تپه ودرېده - وزیران یې سرپرستان کړل، والیان یې بې واکه کړل او لوی رئیسان یې له خدا شنه کړل.

په دوه میاشتو کې وزیرانو د خپلو دوسیو، خپلو تدارکاتو او تقریرو داسې ریکارډ اعمال ترسره کړل چې تر ابدې یې بس دي، د شپېتو ورځو په پوره کېدو سره یې پرته له مجازاتو او مکافاتو وزیران په کور کېنول او مرستیال وزیران یې سرپرستان کړل، ولس یې پخپلو کړو داسې پېښمانه کړ چې افغانی د خپل لس کلن یون په اوږدو کې ډالرو او کلدارو ته دومره سرتپته شوي نه وه لکه په تېرو لسو ورځو کې (یوه افغانی اته پنځوس او شپېتو پیسو ته پورته شوه.)

ډاکتر اشرف غني له یو لښکر پېغلو او ځوانانو سره مخ په لندن وخوځېد، له لندن مخکې یې په باکو او بروکسل کې له ډاکتر عبدالله سره په نړیوال دریځ کې د هېواد په وېش او موازي حکومت عملي لاس پورې کړ، د ناتو په غونډه کې د هېواد په

استازولی دوه مشران په دوو جلا دريځونو ودرېدل، په لندن کې د مدني ټولنو په استازيتوب په لسگونه پېغلي او ځوانان د پناه غوښتونکي شول او پرته له کومې تگلارې او پروگرام دواړه هېواد مشران کابل ته راستانه شول.

د کابينې په اړه د پوښتنو له ځوابولو عاجز پاتې شول، خپلمنځي اختلاف يې د افغان هويت د محوه کولو په ډرامه کې راوښکاره، شکر چې افغان ولس اوس بيداره شوی، هېواد مشر-يې د توشېح شوي قانون په سر ونگاوه او هغه يې دې ته اړ کړ چې قانون بايد د تفسير لپاره سترې محکمې ته ولېږل شي، خو لا هم دا خبره د هېواد مشر په مېز لادرکه ښکاري.

د دريو مياشتو کرنې داسې ښيي چې ولسمشر-هېڅ کوم لومړيتوب نلري، کوم څه ته چې ډاکتر اشرف غني د ويناوو په اوږدو کې اشاره کوي هغه ورته د ولس غوښتنې ښکاري کومې چې په عملي ډگر کې له پامه غورځول شوې ښکاري، که د ارگ چارې په همدې منوال روانې وي، ښکاري چې هېواد مخ په ستر کړکېچ روان وي:

د ليوني ارمان پوره شو

په لاره ځي په کابو ولي زيارتونه

يا ربه توفيق

په ارگ کې له عامه ذهنیت سره لوبه

عامه ذهنیت (Public Opinion)^{۳۶} د هېوادونو د سیاسي لیدلوري په ټاکلو کې ډېر ځواکمن کردار لوبوي. د ولسواکو حکومتونو لیدلوری د عامه ذهنیت په مټ ټاکل کېږي. عامه ذهنیت دی چې ناکاره، په فساد ککړ حکومتونه له وخته د مخه د واک له گدی را کوزوي او پر ځای یې مخکې له وخته ټاکنو ته زمینه برابروي. عامه ذهنیت دی چې د خپلو وژنو او فساد پوښتنه کوي، ولسي- مبارزه کوي، مفسد چارواکي محکمې ته راکاږي او د هېواد په پرمختگ او سوکالی کې د یو بیداره ملت په توگه دنده ترسره کوي.

د عامه ذهنیت په وړاندې نړیوالې او کورنۍ رسنۍ او همدارنگه د حکومتونو ځانگړې ادارې په کلکه مبارزه کوي خو خپله کاري اجندا، فساد، جگړه او نا امنی پټه کړي. ولس بوخت وساتي او

^{۳۶} د نړۍ ټول دولتونه له رسنیو څخه د عامه ذهنیت د جوړیدو، د ځان په گټه د تمامیدو د پاره استعمالوي، له همدې امله د بیان د ازادۍ تر عنوان لاندې د مبارزې چورلیز د نا سمو خبرونو، د ملي گټو پر ځای د سیاسي لنډ مهالو، شخصي او گوندي گټو د پاللو په خلاف د ولس د غږ د اوچتولو اړتیا لیدلې کېږي. په کومو هیواونو کې چې سیاسي او ټولنیز پیغامونه د حکومت تر اغېز لاندې خپرېږي هلته د ولسواکۍ دعوه دروغ ده. په وروستیو کې غني او عبدالله د عامه ذهنیت د مغشوشولو، بوختولو او د ځان په گټه د تمامولو له ټولو لارو چارو کار اخیستی، له همدې امله یې په گران وطن کې د ژور سیاسي بحران د رامنځته کیدو ته لار هواره کړې ده چې لا هم د ولس له سترگو پټ دی، دا دسیسه چې څومره دوامداره کېږي، هومره به د گران وطن راتلونکي تیاره کېږي.

پرې نږدې چې په هېواد کې ثبات او سیاسي ټیکاو ته لاره اواره شي.

د ملي یووالي د حکومت په رامنځته کېدا سره له عامه ذهنیت سره د لوبې لپاره خواله رسنیو د پروپاگاندا ډلې، د رسنیو سانسور، د گڼو سیاسي بحثونو د مبصرینو تورلېست ته اچول، د سیاسي بحثونو په بیه اخیستل او په لویه کچه د حکومت په مالي مرسته د اخبارونو، سوداگریزو اعلانونو او د غونډو د جوړېدو کار ته لستونې رابده وهل شول.

د غني ډله چې د عبدالله د ډلې په څېر (د جمعیت اسلامي سیاسي ډله) سیاسي جوړښت نه لري، کونښن کوي د مدني ټولنو په خپته کې، د نویو ټوکېدلو سیاسي ډلو یا گوندونو په مټ او په پای کې د اخیستل شوو (تصویري او چاپي) رسنیو په واسطه غواړي عامه ذهنیت د ځان په گټه استعمال کړي.

عامه ذهنیت د حکومتونو د مشروعیت په اړه مهمې پوښتنې را ولاړوي، کله چې حکومتونه د عامه خدمتونو د وړاندې کولو وړتیا له لاسه ورکوي، د ماکس ویبر او لیپسیت له نظره یې مشروعیت تر پوښتنې لاندې راځي، نو ځکه داسې کمزوري حکومتونه د عامه ذهنیت د مغشوشولو، د هغوی د بوخت ساتلو او د هغوی له ذهنیت څخه د ځان په گټه د استفادې هڅه کوي.

د ملي یووالي حکومت خپل دوه کلن ناکام منزل د همداسې چلبازیو او مکاریو سره پوره کړ. له حزب اسلامي سره یې د سولې تړون په لوی لاس د خپل کاري دورې (د ملي یووالي د حکومت د

دوه کلني دورې د بشپړتیا پای ته وساته، خو یې د مشروعیت په وړاندې غبرونه ډب او تې شي.

د کندز له سقوط، د هلند له جگړې، د فراه له گډوډیو، د ترینکوټ له کاواکۍ سره هم همداسې سلوک اختیار شو، کله چې حکومت په یادو سیمو کې د طالب په وړاندې ماتې وخوړه، د جگړې په لیکه کې کمزوری شو، نو د سیاسي مشورې، د هېواد له کرکېچنو حالاتو څخه د وتلو او په لویه کچه د سولې او جگړې د بحث تر نامه لاندې یې سیاسي مخورو ته په ارگ کې مېلمستیا جوړه کړه.

قاضي امین وقاد له رسنیو سره مرکه کې وویل، د ډاکتر غني له خوا را بلل شوې ناسته وه چې ځانگړې اجندا یې نه لرله او په عمومي توگه د روانو حالاتو په اړه بحث وشو، د دغو غونډو د دوام غوښتنه یې په ځانگړې اجندا پورې مشروطه کړه او همدارنگه یې د پایلو په اړه ټینگار کاوه چې باید ورته ناستې د ځانگړې موخې، یا ستونزې د اوارې لپاره را وبلل شي.

په دې مېلمستیا کې گڼې مهمې خبرې تر سترگو کېږي، لومړی ځل دی چې ډاکتر غني له ډاکتر عبدالله څخه یوازې د غونډې د مشرتابه په څوکۍ کېږي، خوبیا هم ډاکتر عبدالله او پخوانی ولسمشر - حامد کرزی یو د بل په وړاندې (مخامخ) په چوکيو کېږي.

بحث تقریبا له شپېتو څخه د زیاتو کسانو ترمنځ کېږي، خود بحث موضوع داسې وي چې هر کس وخت لري خپل نظر د روانو حالاتو په اړه وړاندې کړي، دا چې افغانستان، له بېوزلی،

بیکاری، بېسوادی، نشه یې توکو د کرکيلې، قاچاق، د بهرنيانو شتون، د بې پیلوټه الوتکو بمبار، له امریکا سره د ستراتیژیک تړون په سر لانجه، د طالبانو د جگړې د تودېدو، د داعش له پراخېدو او گڼو نورو مسلو سره مخامخ دی.

په دې دومره گڼو ستونزو کې د بحث لپاره یوه هم نه ټاکل کېږي، بلکې یو عمومي بحث لکه څنگه چې په هر افغان کور کې هره شپه کېږي، داسې یو ازاد بحث ته زمینه برابروي.

د بحث په پای کې عکسونه اخستل کېږي، د مشرانو د راتگ وېډیو رسنیو ته ورکول کېږي، اصلاً له دې بحث څخه موخه د روانو ستونزو لپاره حللار نه، بلکې د مشورې او د نظر غوښتلو کومه اجنډا نه وه، بلکې د ملي یووالي د حکومت د مشروعیت د جوتولو کوښښ و، چې بریالی شو.

غني او عبدالله د سیاسي چال په واسطه نړۍ او (په افغانستان کې مېشتو سفارتونو) ته وښودله چې د ملي یووالي حکومت مشروعیت لري، په وړاندې یې سیاسي مخالفتونه نشته، کرزي، سیاف، احدي او همدارنگه ټولو هغوی کسانو چې درکې کولې او ویل یې، د ملي یووالي حکومت د خپل دوه کلن سفر له پای ته رسېدو وروسته قانوني او سیاسي مشروعیت نه لري او باید لویه جرگه (دودیزه) یا مخکې له وخته ټاکنې دې راوغوښتل شي، د هغوی سترگو ته یې شگې ور وشیندلې او بس.

د هلمند جگړه، د کندز سقوط، د فراه د سقوط شونتیا، د ارزگان کلابندي، د طالب د جگړې مورال او د داعش د پراخېدو طرحه په بریالیتوب سره په مخ روانه ده، له تېرو دوه ورځو راهیسې هېڅ

کومه داسې معجزه نه ده شوې چې د ارگ د مشورتي غونډې پایله دې په گوته شي.

پرته له دې چې د رسنيو له لارې ډنډوره له عامه ذهنيت سره لوبې وکړي چې گواکي د ملي يووالي د سهامي شرکت د گډونوالو (د غني د ټيم او عبدالله د ډلې) تر منځ پراخ توافق نظر او همغږي موجوده ده او دوی هر وخت کولای شي په گڼو موضوعاتو نور سياسون په ځان رامات کړي چې د دوی د ناکام حکومت له دوام سره به ورته غونډې پياوړې مرسته وکړي؟

په افغان حکومت د بی باوری منطق^{۳۷}

په سر کې باید ووایم، افغانان دې تمه نه لري چې دا هېواد به ورته د امریکا په خیرات، د نړیوال بانک یا د نړیوالې همیانی د صندوق په قرضو او د اسلامي هېوادونو په خیراتونو څوک جوړ

کړي.

په نړۍ کې له سویلي کوریا پرت^{۳۸} ه د هېڅ داسې هېواد بېلگه نشته چې هغه دې د خیرات په پیسو جوړ شوی وي او هغه هم ځکه تر یو حده جوړ دی چې د کوریا د وېش او کوریایانو تر منځ د ژور اختلافاتو د راتلو لپاره ترې کار اخیستل کېږي چې د شلمې پېړۍ په منځ کې ۱۹۴۸ مېلادي کال کې د کپیتالېزم او کمونېزم د ټکر په پایله کې جوړ شوی دی.

که افغانان فکر کوي چې نوی استعمار به گران افغانستان په پښو ودری نو بیا دې افغانان د شمال او سویل وېش ته ځانونه تیار کړي او د نړیوال نظام ټولو هغو دسیسو ته دې ځانونه تیار کړي چې د افغانانو په وژنه او د افغانستان په بربادې کېدای شي

September ۲۹, ۲۰۱۳^{۳۷}

^{۳۸} سویلي کوریا په ۱۹۹۵۰ کې د امریکا د نظامي مداخلې په پایله کې رامنځته شو چې په درې کلنه جگړه کې د امریکا ۳۳۰۰۰ پوځیان ووژلی شول، د امریکا له یولک (۱۰۰۰۰۰۰) زیات پوځیان تپیان شول، بلاخره په ۱۹۵۳ کال، د اکتوبر په اوله نېټه سویلي کوریا له شمالي کوریا څخه د جلا خپلواک هېواد په توگه رامنځته شو. (Mark E. Manyin, ۲۰۱۷)

نریوال دسیسہ گر قوتونہ د آسیا په لویه وچه کې خپلې منگولې
خینې کړې.

خو ولې نشو کولای چې خپل هېواد پخپله جوړ کړو؟ ولې مو د
څه له پاسه یوې لسيزې فرصتونه له لاسه ورکړل؟ او ولې هغه باور
چې حکومتونه یې په هېوادونو کې تر لاسه کوي، افغان حکومت
نکړل تر لاسه؟

د سیاست له گڼو تعریفونو څخه یو منل شوی تعریف له فرصتونو
معقولې استفادې ته وايي، له بده مرغه زموږ سیاستوال او په
ځانگړې توگه د واک په گدی ناست واکمني ډلې ونشوای کولای
چې له شتو او تېرو فرصتونو معقوله گټه واخلي.

هر هغه فرصت چې د هېواد دننه د پرمختگ، سوکالی او ثبات
لپاره راغلی، هغه د واکمني ډلې د غیر ملي مصلحت بنسټکار شوی،
مالي شتمني او مرستې لوټ، تالان شوې او کارونه (مسولیتونه او
صلاحیتونه) نا امله کسانو ته وسپارل شول.

د افغان نا امنی ستر لاملونه کېدای شي په دوو برخو ووېشو،
لومړی کورني او دویم بهرني لاملونه دي. د کورنیو لاملونو لوی
سبب همدا واکمنه ډله او د سیاست په ډگر کې تش په نامه
سیاستوال دي چې په لوی لاس یې افغان ملت د گړنگ پر غاړه
ودراوه.

په تېره یوه لسيزه کې افغان حکومت د نریوال ملاتړ په پایله کې
گڼې لاسته راوړنې لرلې او لا هم کېدای شي د واک په سالم لېږد
سره دا بهیر دوام پیدا کړي خو دا چې ولې افغانان پرې بې باوره
دي؟ ځواب یې په لاندې توگه دی:

د افغانستان حکومت لپاره د پرمختګ او ښکلا د منطق مسخه کېدنه .
 د وګړو چې یوه ډېره ښکلې پیغله چې نایسته افغاني کالي
 اغوستي، لوړې زده کړې یې کړي، د خپل صورت د هرې
 برخې د ښکلا خیال یې ساتلی، په یوه اداره کې کار کوي، نه
 لوړ معاش اخلي، کورنۍ یې په زده کړو، ښکلا، پوهې، دندې او
 لوړ معاش نازېږي !!

خو! په دا وروستیو کې د دې پیغلي د گډېدا او همدارنگه له گڼو
 کسانو سره د اخلاقي فساد ویډیوګانې په فیسبوک او یوتیوب خپرې
 شوي!! اوس به نو د نجلۍ د ښکلا، لوړو زده کړو، پوهې، ښې دندې
 او لوړ معاش خیال په افغاني ټولنه کې څوک وساتي . د دې کورنۍ
 که ملګري !!

څوک به پیدا شي چې له دې پیغلي سره واده وکړي او پاتې ژوند
 ورسره تېر کړي!! ایا دا نجلۍ افغان ورور یا کورنۍ به د دې د وژنې
 هڅه ونکړي؟؟ د افغان حکومت د تېرې یوې لسيزې لاسته راوړنې او
 سمې کړنې د اداري فساد، نا اهلې اداري جوړښت، بدې
 حکومتولۍ، د ټوپکسالارانو برلاسي او د قانون په سپکولو سره د بې
 باوري تر سیوري لاندې راغلي دي.

کله چې افغانان او ان نړیوال افغان حکومت ته په خیر، خیر گوري
 نو پرته له اداري فساد، د نشه یي توکو قاچاق، د ځمکو مافیا او د
 ټوپکمارو له واکمنتیا پرته نور څه نه تر سترگو کېږي. د ښو کړنو د
 خپراوي او عامه پوهاوي اړتیا شته، حکومت دنده لري چې دا ترسره
 کړي، خو د بدو کړنو لپاره بیا د خپراوي اړتیا نشته، ځکه هغه د
 خپلې بدۍ له امله لکه د اور د لمبو په څېر په ټولنه کې خپرېږي.

د افغان حکومت په وجود کې د قاچاق وړونکو، درغلگرو، مفسدينو
 شتون لکه د امر په شان هر چاته روښانه دی، حکومت له تېرې شوې
 لېزې راهيسې هېڅوک په اداري فساد، قاچاق، افغان ولسه اړه
 ځمکو په غصب محکوم نکړل. په کومه ټولنه کې چې د مجارانو او
 مکافاتو سمه اجرائه تر سترگو کېږي، هلته خپلې او د ټولې يا
 ملت د وگړو تر منځ بې باوري راځي، هلته ملت نشي کولای د
 حکومت تر شا ودرېږي.

د ثبات او امنيت تر منځ د توپير ارزښت په همدې کې دی چې
 امنيت د امنيتي ارگانونو په واسطه راځي، مگر ثبات د ملت او
 حکومت تر منځ د باور د فضا له مخې راځي. موږ له بده مرغه په
 امنيت لرو او نه هم ثبات. زمونږ پانگوال ورځ تر بلې په هېواد کې
 دننه د موجودو گواښونو له امله خپله پانگه او کورنۍ له هېواده بهر
 باسي، ځوانان مو د بې باوري او بې روزگاري له امله په سختو لارو
 د استراليا او اروپا په لوري تښتي.

د ياد شوي متل له مخې هغه څوک چې د داسې حکومت لپاره د
 ښکلا انځور وړاندې کوي، لکه پورته ياده شوې بد اخلاقه پېغله چې
 د هغې د ښو اخلاقو له امله نمانځغونډه نيسي. او يا بې د بد
 اخلاقي د پاره دلالي کوي!! د ولس سترگو ته د خاورو شيندلو پر
 ځای بايد له افغان حکومت او افغان ملت سره مرسته وشي، څو له
 اداري او اخلاقي فساد، نا اهلي او بدې حکومتولۍ سره په کلکه
 مبارزه وشي او د توپکالارانو سيوري له افغان حکومت او مظلوم
 ملت پورته کړای شي. همداسې د حلالاره ده کنه خدای دې مل شي
 د وطن او د ملگرو...

افغانستان د امنیتي رژیم په لومه کې ۲۹

د حکومت په ځانگړنو کې د واک انحصار په سر کې راځي، چېرته چې حکومت موجود وي هلته صحرايي محکمې، زورواکي، درغلي او د قانون سپکاوی نشي تر سترگو کېدل.

کله چې درغلگر، زورواکي او مافیایي ډلې وغواړي چې خپلو کړنو ته د قانون پوښ ور واغوندي، نو بیا دوی ټول په یوه خوله د حکومت د واک وپشلو ته زړه ښه کوي، هغه مشهور متل دی چې د کلي د سپو کور، په کور بدي وي، خو ملنگ ته یې یوه وي. د زورواکو، قانون ماتوونکو او درغلگرو بېلگه همداسې در واخلي، دوی ټول د حکومت کمزوري کولو او ماتولو ته یوه خوله په اتفاق وي.

د گران افغانستان د کورني سیاست تجربې په افریقا کې د اوږد مهال لپاره عملي شوې تجربې دي. هلته هم د واک په سر د زورواکو، غلو، ډاره مارو او درغلگرو گډ برید د دې سبب شوی چې د افریقا وچه یې له تېرې نیمې پېرې را هیسې د بې ثباتۍ او مافیایي جگړه په ستر مرکز بدله کړې ده چې د هغه ناوړه سناریو په وروستیو امنیتي مطالعاتو د Regime Security په نامه نومول شوی ده. (BEASLEY, ۲۰۰۹)

د رژیم ساتنې تیوري هغه سناریو ته ویل کېږي چې جگړه ماران، زورواکي او مافیایي ډلې د مرکزي حکومت په وجود کې ځانونه له قانون پورته، معاف او خوندي ګڼي، هغوی په ډېر مهارت سره د ژبې، قوم، نژاد یا مذهب تر نامه لاندې د خلکو وړې کتلې په ځان راغونډوي او په دې توګه د مرکزي حکومت د واک انحصار تر برید لاندې نیسي.

دوی په دې لاره کې د مرکزي حکومت په چوکاټ کې نظامي ارګانونه، پولیس او د قانون د څار ټولې ادارې تر خپل اغېز لاندې راولي، په دې سناریو کې کانونه، لوړ بیه ډبرې، د کوکنارو کرکيله، قاچاق او مافیا له دوی سره د سیمې او نړۍ په کچه د مرستندویو وسایلو یا اغېزمنو فکتورونو په توګه همکاري کوي.

د یاد شوو وسایلو له لارې دوی په نړیوال سیاست یا هم په سیمه ییز سیاست کې ځان ته سیاسي خونديتوب پیدا کوي، له بده مرغه، د افریقا د لویې وچې دا بدمرغه سناریو دلته په افغانستان کې له تېري یوې لسيزې راهیسې عملي کېږي.

د ولسمشر- کرزي د مصلحتي سیاست په پایله کې د امنیتي رژیم سناریو د زورواکو، جگړه مارانو او درغلګرو د ساتنې لپاره تر ټولو اغېزمنه لار ګڼل کېده، خو ولسمشر- کرزي تر خپله وسه له دې ډلو، ټپلو سره د مقابلي لارې چارې په کار واچولې چې کومه ځانګړې او د یادولو وړ پایله یې تر لاسه نه کړه.

له دې امله د تېري یوې لسيزې په پای کې، افغانان د حکومت په منځ کې د وړو، وړو حکومتونو له شتون څخه په تنګ راغلل. د ۱۳۹۳ کال د ټاکنو له پیل سره سم خلکو په بدلون سترګې

مجلسی بیان: له امنیتي رژیم څخه تر ټولو زیات اغېزمن کېدونکي
عزلي د هېواد د امنیت او بهرنيه طبقه خلک وي.

له دې امله دې دواړو پارټيو په ټاکنو کې د پراخ گډون له مخې
ټولنه څه چې دوی د زور، جبر او ظلم په وړاندې په یو حماسه یي
انقلاب سره د مخالفې ملامت لري، دې حالت، د هغه نا قانوني داسې
وینځولي او په پای کې ټول په یو نجر سر راغونډ شول، دوی گواښ
وگر چې موازي حکومت به جوړوي او په دې توگه به د مرکزي
حکومت مشروعیت تر پوښتني لاندې راوړي.

تر هېره داسې بریښي چې دا هر څه پخوانیو تجربو ته په کتو
سازمان شوي خوځښتونه وو چې ملت یې ننګاوه او د خپل قوت
اظهار ته یې لار پرانیستله، د دې ټول قوت او زور پر وړاندې د
بدلون شعار گواکه او کمزوری شو، د ملي یووالي تر نامه لاندې د
ولسمشر، کرزي ملي مصلحت ته د قانوني چوکاټ پلمه جوړه شوه،
دا پلمه په پټو سترگو اشرف غني له عبدالله سره لاسلیک کړه.

پوښتنه دا را ولاړېږي چې که عبدالله موازي حکومت ته زړه ښه
گاوه، نو ایا په حکومت کې له شامېدو وروسته به دوی د
حکومتي واک له موازي استعمال څخه لاس په سر شي؟ ایا د
عبدالله او د هغه د داسې گڼ قانون تېښتي کسان به د امنیتي
رژیم سناریو تکرار ته مخه نه کړي؟ پوښتنه دا را ولاړېږي چې د
ملت د خوښې په خلاف د چور ایتلاف ته زړه ښه کول به د
رانلونکي حکومت مشروعیت تټ او کمزوری نه کړي؟ پوښتنه دا را
ولاړېږي چې د امنیتي ارگانونو په وېش سره د امنیتي رژیم حالت
نه د پیاوړتیا پلمې نه برابرېږي؟

که د پورته پوښتنو ځوابونه لا هم روښانه نه وي، ما په بله لار چي
زړه نازړه توب يې په ځواب ويلو کي وجود ولري، دا نو بيا پر دې
دلالت کوي چي مونږ د ناکام دولت جوړېدو نه ډول وهو، مونږ به
حکومت کي د موازي حکومتونو جوړښت ته قانوني لار برابرو، مونږ
په تياره کي خپله د لاس ديوه هم مړه کوو، مونږ له تيارې سره يو
ځای د توپان پر وړاندې د کمزورې ډېوې د بلېدو کوشش کوو.
په اخره کي، ايا دا به ښه وي چي د ولس تر څنگ ودرېږو او که
د څو درغلگرو، قاچاق وړونکو او غلو گوانښونو ته سر ښکته کړو، تر
ټولو ستر قاضي د انسان خپل وجدان بلل کېږي، دا هم ستاسي او
دا هم ستاسي وجدان.

پوتین د غچ په لټه!

Why Nations Go To War کتاب د شلمې پېړۍ ټولې جگړې تر شنبې لاندې ټولې دي. پایله یې دا شوې چې د جگړو اصلي لامل اقتصادي گټې، ایډیالوژی یا مذاهب نه دي، بلکې د رهبرانو د شخصیت ډول د دې لامل کېږي چې هېوادونه په وسله والو جگړو کې ښکېل کړي، له دې امله دا کتاب سپارښتنه کوي چې که په نړۍ کې جگړې ختمېدل غواړئ، نو د رهبرانو په روزنه زیار وباسئ، ښه رهبران د ټولنې په مخ کې ودرولئ، تر څو نړۍ د آرام او سولې سا واخلي.

روسانو د شوروي له ماتې وروسته د گورباچوف په مشرۍ وکولای شول، د ځان په راتولېدا او له گڼو جغرافیو څخه د شاتگ د تگلارې په خپلولو د بیا ځلې لپاره د نوې روسیې تعریف ته تیاری ونیسي. د روسانو دا خوب هغه وخت په حقیقت بدل شو چې په ۱۹۹۹مېلادي کال یې د لومړي وزیر په توگه ویلادمیر پوتین د چارو واگې په لاس کې واخیستې او دا دی له تېرو شپاړسو کلونو راهیسې د روسیې د حکومت په مشرۍ کې په یو ډول نه یو ډول پاتې دی. (Stoessinger, ۲۰۰۴)

د ۲۰۰۱مېلادي کال د سپټمبر ۱۱مې پېښې امریکا ته پلمه په لاس ورکړه چې افغانستان ته لښکرې راولي، پوتین له درنگ پرته

د جورج بوش د پرېکړې هرکلی وکړ، روسیه پوهېده چې د امریکا نظامي يرغل به د ناټو اتکا په روسیې زیاته کړي.

په دې توگه به روسیه وکولای شي لالهانده لوېدیځ د خپل سیاسي اغېز لاندې راولي. همداسې وشول، د پاکستان دوه مخی سیاست، له ایران سره د لوېدیځ کرکېچ لوېدیځ دې ته اړ کړ چې د روسیې د گاونډو او اغېز لاندې سیمو له لارې خپل لوجستکي اکمالات وکړي.

روسیې په دې برخه کې د ناټو د نظامي عملیاتو څارنه او په دې برخه کې د هغوی پرمختگونه له نژدې څارل. د روسیې موخه د ازبک، ترکمن او چېچن جنگیالیو خپل وو. د ناټو د عملیاتو په ترڅ کې دې ډلو ته سخت زیان ورسېد، خو د روسیې دویمه ستره اندېښنه د نشه یي توکو د کرکيلې او قاچاق مخه ډب کول وو، تر دې دمه درې میلیونه روسان په نشه یي توکو روږدي دي چې دا چاره د روسیې ملي امنیت ته لوی گواښ گڼل کېږي.

روسیې په ناټو او امریکا په وار، وار فشار راوړ چې د نشه یي توکو له کرکيلې او قاچاق سره باید خپله مبارزه غښتلي کړي، خو لکه څنگه چې فکر کېده لوېدیځ په دې چاره کې پاتې راغی. روسیې د ناټو او امریکا له مصروفیت څخه چې په افغانستان او عراق کې یې لاره ښه گټه واخیسته، د لوېدیځ د سرگردانی لپاره یې په جورجیا د ۲۰۰۸ مېلادي کال د اگست په اوومه برید وکړ.

پوتین د یو کریزماتیک مشر- په توگه د روسیې بېلابېل سیاسي چارواکي، گوندونه او ولس دې ته اړ کړي دي چې د پوتین د پرېکړو تر شا ودرېږي، د جورجیا له برید څخه یې نړۍ ته پیغام

د ځې د پخواني شوروي تر اغېز لاندې جغرافيه يې يو ځل بيا
د ځې سياسي قلمرو تر اغېز لاندې راوسته.

لوېديځ ورو، ورو په دې پوهېده چې د پوښ پلانونه د ناپو او
امريکا د ښکېلتيا په اړه خطرناک دي، له همدې امله داسې
انگېرل کېده چې د اوباما په راتگ سره به د روسيې پر وړاندې د
لوېديځ سياستونه پياوړې شي او روسيه به پرې نه بسودلی شي
چې د ناپو او امريکا د ستراتيژيکو موخو پر وړاندې خنډونه جوړ
کړي.

داسې ښکاري چې اوباما هم د پوښ تېروتنه تکرار کړه، اوباما په
عربي هېوادونو کې د عربي پسرلي ملاتړ ته اوږه ورکړه، ليبيا،
مصر، تونس کې بدلونونو امريکا وهڅوله چې د بشارالاسد په
وړاندې مبارزې ته زړه ښه کړي. د سوريې جگړې د لوېديځ د
پراخو لاسوهنو پايله دا شوه چې روسيې له ايران سره په گډه د
سوريې د دولت ملاتړ ته را ودانگل، لوېديځ يې تر دې دمه په
سوريه کې ښکېل او سرگردانه ساتلی دی. د سوريې د جگړې بد
اغېز د ناپو د غړي هېواد (ترکيې) په سياسي ټيکاو، ناپو په دنده
کې له ستونزو سره مخ کړه.

داسې ښکاري چې روسيه په خپلو سياستونو کې له هر بل
هېواده ډېره غښتلي ښکاري او د دې پياوړتيا ټول امتياز د پوښ
په ښه مديريت کې نغښتی دی. روسيه په سوريه او افغانستان
کې له ناپو او امريکا څخه د غچ په تکل کې ده. روسيې وکولای
شول د افغانستان په ستونزه کې د لوېديځ د پرمختگ تگلاره
(فارورډ پاليسي) د شانگهای د تړون له لارې او همدارنگه له ايران

او ان پاکستان سره د خپلو دیپلماتیکو اړیکو په ملاتړ حیرانه

کړي.

روسیه په افغانستان کې د سترې امریکا او مخ په خور روانې ناټو
 څخه لوبه وگټي. په وروستیو کې روسیې له طالبانو سره د اړیکو د
 ټینګولو هڅې وکړې. په دې برخه کې ډېره بریالی ځکه ښکاري

چې روسیې د پاکستان، ایران، چین ملاتړ ترلاسه کړ.

د مسکو د لومړني غونډې (۲۷ ډسمبر ۲۰۱۶) سیاسي پېښه د
 افغان حکومت پر مخ درنه خپېره وه چې په سیمه کې یې څنگ
 ته کړ، په لومړۍ غونډه کې روس او چین اعلان وکړ چې سوله د
 افغان کرکچ یوازینی حل دی. سره له دې چې په امریکا کې د
 ټرمپ په راتگ سره د افغان جگړې د گټلو، په جگړه کې د
 امریکایي پوځیانو د زیاتوالي ډنډورې په زیاتېدو داسې انگېرنې را
 ولاړې چې امریکا به افغان جگړه وغزوي، خو په سیمه کې د
 روسیې په ملاتړ د سولې د غږ پورته کېدل به د امریکا هر ډول
 نظامي خوځښت له سختې ناکامۍ سره مخ کړي چې دا به د
 روسیې یا پوتین د غچ د پای په مانا وي.

که افغان سیاسيون، روڼ اندي، مدني فعالان د روس او امریکا له
 وروستیو سیالیو څخه بې خبره پاتې شي، په قومي، ژبني، سمي
 سیاستونو کې بند پاتې شي، لرې نه ده چې افغانستان به په لوی
 لاس د سړې جگړې د دویم پړاو جنگونو ډگر وگرځي. سوله د
 افغان ولس لومړیتوب دی، په داسې حال کې چې د سیمې د

سیاسی مبارزہ | ۱۳۹۱

استخباراتو، امریکا او ناتو لومریتوب بیا جگرہ ده. هر څوک چې
د سولې غږ پورته کوي، باید ملاتړ یې وشي، که نه تاریخ به یو ځل
بیا په گران وطن تکرار شي.

یاره توفیق!

سمه لار، ملی وینتیا^{۴۰}

وینس ملتونه د حکومتونو ټاکونکي او هغوی ته لوری ورکوونکي گڼل کېږي، خو کله چې ملتونه ویده شي، بیا نو یوازې دوه اختیاره لري. لومړی اختیار چې ویده ملت به د ظالم، جابر او زورواکي پاچا لاس ته ورغورځي. ملت به خپل اختیار او خوښه ظالم پاچا او د هغه کورنۍ او د ملگرو رحم او کرم ته پرېږدي او یا دویم اختیار چې یو بامسولیته حکومت او د هغه مشر- (ولسمشر-) به ویده ملت له خوبه را بیداروي، ملت ته به لوری ورکوي او د یو ولسواک حکومت جوړولو ته به لاره اواروي.

نوی استعمار د ملتونو د اېل کولو او د هغوی د غلامولو لپاره لومړی اختیار خپلوي، د ملتونو له بېباکۍ او بې مسولیتۍ په استفادې په هغوی د خپلې خوښې زورواکۍ او ظالم پاچا د مشر- په توگه ټاکي. د ملت شته او ملي شتمني د هغوی په مرسته زبېښي او همدارنگه ملت پرته له دې چې له خپلې غلامۍ خبر شي، وار د مخه د استعمار په ولکه کې گیر او بند پاتې کېږي.

د نوي استعمار لارې گودرې ډېرې پراخې او پرمختللي دي، د پراختیا، پرمختگ او بیارغونې په پلمه د هېوادونو ټولې ټولنیزې، سیاسي او اقتصادي زېرمې تر خپل اغېز لاندې راولي او له دې

لاری غواري د خپلې خوښې کلتور، فرهنگ، اقتصاد او ټولنيزو جوړښتونو ته لاره پيدا کړي چې ديو هېواد بنسټ او اساس پرې ودانېږي او وړانېږي.

افغانستان له تېرې څه له پاسه يوې لسيزې راهيسې د نوي استعمار په پنجو کې لوبېږي. د گاونډيو هېوادونو د کلتوري او فرهنگي يرغل ترڅنگ د لوېديځ تر نېغه په نېغه استعمار لاندې ژوند کوي. د دوولس کلنو مرستو او بسپنو تر څنگ لا هم مونږ د لوېديځ په رحم او کرم ژوند کوو.

د پرمختگ، هوسا ژوند او دې لپاره چې له نړۍ سره ځان سيال کړ، څه له پاسه يوه لسيزه مو د نړۍ مرستې ترلاسه کړې، خو لا هم هره ورځ په دې اندېښنه کې يو چې که د نړۍ مرستې او بسپنې کمې او يا ورکې شي، نو بيا به څه خورو او څه به کوو؟

د ويده ملتونو تر ټولو ستره ځانگړنه هغه په ځان د نه باور لرل دي، کله چې ملتونه په خپلو مټو او طاقت بې باوره شي، نو نېغ په نېغه د استعمار لمنې ته لوبېږي او د ملت د وپشلو او ورکېدو پر او لارې پرانيزي. له دې امله ملي وينښتيا يوازې دنده نه بلکې د ملت د ساتلو او ژوندي پاتې کېدو يوازینی عملي لار ده. ملي مشران، ولس مشر، حکومتي چارواکي، مدني ټولني او ديني عالمان دنده او مسوليت لري چې د ملت د وينښتيا او سوکالی لپاره لاسونه يو کړي، خو ملت نه يوازې له فکري او سياسي غلامۍ وژغوري بلکې بيداره يې کړي خو خپل تاريخي مسوليت وپېژني او حکومت ته لوری ورکړي.

د ملي وینیتیا تر ټولو اسانه او سمه لار هغه ملت ته په دولتي واک او اختیار کې برخه ورکول دي چې په دا وروستیو کې په گران هېواد کې د ټاکنیزو مبارزو په اوږدو کې دا حرکت تر سترگو کړي چې په زرگونه خلک د افغانستان په تاریخ کې په لومړي ځل د ولسمشرۍ د نوماندانو په مبارزو کې ونډه اخلي او خپل زور او توان د حکومتي چوکۍ دعوه لرونکو ته ور په گوته کوي.

که ملت وینن وي کولای شي د استعمار دسیسې شننې کړي او واک له ځانه سره وساتي او د واک د عملي کولو لپاره د ملت خادمانو ته اقتدار وسپاري، خو ملت تل د حکومت په سر کې پاتې شي، همدا د ملي وینیتیا سمه لار ده.

سعودي د ترڪستان په لار

سعودي عربستان ورځ تر بلې د خپلو ناسمو سياستونو له امله په سيمه او نړۍ كې د انزوا او كاواكي لور ته روان دي، د خپلو بهرنيو سياستونو د بيارغونې او تعريف په لټه كې دي. سعودي چې وپي نه شوای كولاى د ليبيا، سوريې، عراق او مصر- په بدلونونو كې رغنده كردار ولوبوي، د خپلو ناسمو اټكلونو له مخې په سيمه كې ورځ تر بلې يوازې كېږي. په وړاندې يې ايران د سوريې، يمن، عراق او ان د مصر- له كاواكي د ځان په گټه لازمه استفاده كوي. له دې امله سعودي هڅه پيل كړې چې د ايران د سيمه ييز سياست د مهارولو (٤١) *Terror and Power* Balance) د ترهگرۍ او قدرت د توازن له تيوري څخه په گټې اخيستنې په افغانستان كې نوي اېتلاف ته لاره اواره كړي. سعودي د افغان جهاد او سرې جگړې په اوږدو كې د امريكا او پاكستان د ناسمو سياستونو كلك ملگرى هېواد و چې د پيټرو ډالرو په مټ يې خپل گڼ سيمه ييز سياستونه د افغان مجاهدينو په مټ ترسره كړل، د خليج په لومړۍ جگړه كې يې د مجاهدينو له ځواك څخه د عراق په ضد استفاده وكړه.

^{٤١} د هغو هېوادونو تر منځ د ځواك توازن او ډار ته وايي چې اتومي يا هستوي وسلې لري، دوى يو له بل څخه د احتمالي بريد وپره لري، تل يو بل ته په كمين كې وي.

د اذربایجان او همدارنگه د بالکان د سیمې د بدلونونو په لړ کې یې د مجاهدینو گڼ جوړښتونه د ځان په گټه تمام کړل. همدارنگه یې د اسامه په لټه کې د مجاهدینو له گڼو مشرانو څخه د ځان په گټه استفاده وکړه، د طالب د واکمنۍ په دوره کې یې له طالب ځواک څخه د ایران په ضد استفاده وکړه.

د ایران د پان شیعیه بیزم په ضد یې د پان وهابیزم نظریه پیاوړې کړه، خو په وروستیو کې د سیمې او نړۍ په بدلونونو کې څنگ ته پاتې شو، له دې په وېره کې چې د عربو پسرلي سعودي ته لار پیدا نه کړي او په دې توگه د سعود د کورنۍ پاچاهي له واک څخه کوزه نه کړي، له دې امله د سیمې تحولات او خپل لومړیتوبونه ترې په سیمه کې د ایران په لمن کې وغورځېدل.

ایران په افغانستان کې د شمالي تلوالي نژدې ملاتړی هېواد دی، سره له دې چې شمالي تلواله سني مذهب مشران او کشران لري، خو د طالب د واکمنۍ په ضد او سعودي عربستان له اغېز څخه د تېښتې لپاره ایران دا اور سکروته په ورغوي کې پټه نیولې ده.

سعودي چې د امریکا په راتگ افغانستان ته د طالب له ملاتړ او همکارۍ لاس واخیست. طالبان هم مجبوره شول چې د سعودي لومړیتوبونو ته شا کړي، د خپلو جگړه ییزو او سیاسي هلو ځلو لپاره نوي محورونه او ملاتړي په سیمه کې پیدا کړي، په دې وتوانېد چې له ایران سره خپله اوږده تړبگني هېره کړي او د نویو ستراتیژیکو هدفونو لپاره گډ کار وکړي.

ایران ته په سیمه کې تر ټولو ستر گواښ د داعش خوځښت دی، ایران وکولای شول چې د عراق، یمن، سوريې او مصر د بدلونونو

په ملاتړ په داعش كړې راتنگه كړي. داعش پرې نه ږدي چې ايران ته په ستر سر خوږي بدل شي.

له دې امله ايران اوس په دې اندېښنه كې دى چې داعش كېدای شي افغانستان كې ځاى پيدا كړي، د داعش وروستي حركتونه د ايران لپاره د سور څراغ په مانا دي. له دې امله ايران په دې لټه كې دى چې د داعش د مخنيوي لپاره نه يوازې له طالب سره گډه همكاري پيل كړي بلكې د هزاره او تاجك افغان مشرتابه په ډول كې بدلون راولي.

د روښنايي حركت تر شا د ايران لاس له همدې امله مهم دى چې ايران نور په محقق او خليلي له پانگونې په تنگ شوى، ځكه هغوى په سيمه كې د افغان حكومت (چې د امريكا ستراتيژيک ملاتړى دى) ملاتړ كوي او ايران غواړي چې ولسي-ځواک جوړ كړي چې وكولاى شي د داعش د پرمختگ او د افغانستان - امريكا د ستراتيژيک ملاتړ پر خلاف وي.

د ايران د همدې نوو پرمختگونو له امله سعودي دا ښه وگڼله چې د جمعيت اسلامي (د شمال د ټلوالې) مخكښانو - عبدالله، عطا محمد نور او گڼو نورو وړو او لويو استازو ته بلنه ورکړي. په سعودي كې د عبدالله او عطا تود هركلى يوازې د سعودي د نوې سياسي لوبې بېلگه گڼلى شو.

كنه سعودي له افغان حكومت سره وار د مخه گڼو غونډو كې د همكاري او گډو اهدافو د پاللو ژمنې كړې دي، ډاكتر غني سعودي ته په تېرو دوو كلونو كې درې سفرونه كړي چې كومه ځانگړې لاسته راوړنه يې نه لرله.

د سعودي اغېز په افغان سوله کې له هغه وخته را کم شوی چې طالبانو خپل سياسي دفتر په دوحه - قطر کې پرانيست، قطر له سعودي سره د عربو د مشرتابه په سر نوې سيالی ته رادانگلي چې تر ډېره بريده قطر د دې مشرتابه د سم سمې لپاره سنجيده گامونه پورته کړي، له طالب چارواکو سره يې نښې او دوستانه اړيکې د دې لامل شوې چې طالبان له سعودي څخه زياته په قطر اتکاء وکړي او په دې توگه په سوله او د طالبانو د ليکو په اوږدو کې د سعودي د اغېز رنگ تټ او کمزنگه شي.

سعودي له افغان سولې سره نه بلکې له يوې نوې نيابتي جگړې او بې ثباتۍ سره مرسته کولای شي، له افغان خاورې څخه د ايران په خلاف د استفادې وړتيا ترلاسه کولای شي. که شمالي تلواله د سعودي لازمه مرسته ترلاسه کړي کېدای شي د نوي اېتلاف له مخې پاکستان - سعودي او شمال تلواله په افغانستان او سيمه کې د نوو جنگونو، گډوډيو او بې ثباتيو سبب وگرځي. سعودي دا ځل لار غلطه کړي، سفر يې د ترکستان په لور پيل کړی.

ولسي - جرگه او افغان روڼ اندي بايد د ملي يووالي د سهامي شرکت د مشرانو ټولو هغو هلو ځلو ته پام وکړي چې کولای شي د افغانستان ثبات د سيمې د نوو بدلونونو او لوبو ښکار کړي او د دې مخه بايد ډب کړای شي.

سياسي نقد^{۴۲}

زمونږ هر څه له پلان او مقدمې پرته سرته رسېږي. هونښياران وايي چې د ستر ټوپ اچولو لپاره انسان بايد څو گامه شاته لاړ شي، خو دا پرېکړه بيا زمونږ له ورځني ژوند سره اړخ نه لگوي، ځکه مونږ هر څه د سليقې او خپلو شخصي گټو په محور ترسره کوو.

تل کارونه ناوخته را څخه کېږي، د ناوخته کېدو لپاره کافي زيات عذرونه لرو، د موټرو گڼه گونه، د بېي غونډې غزېدا، ناوخته او بې وخته مېلمانې او داسې گڼې نورې پلمې چې ستاسې ټولو بڼې ډېرې زده دي، خو دا مو تل هېر وي چې عذر بدتر له گناه دی.

بله دا چې مونږ خپله هره بدبختي د تېرو دريو لسيزو په ناخوالو، جگړو او بدمرغيو ورغورځوو. يو وخت مې په يو بهرني دفتر کې کار کاوه. يوه ورځ مې له يو تن بهرني سره بحث ته ادامه ورکړه. بهرني د بحث شرط دا کېښود چې تېرې درې لسيزې به نه يادوم.

کله چې بحث پيل شو، ما د بهرني د خبرو په وړاندې د ويلو هېڅ نه لرل او ورته مات شوم. زمونږ د بدمرغيو، بدبختيو مقدمه له تېرو دريو لسيزو پيلېږي. دا په دې مانا چې مونږ له تېرو دريو لسيزو هېڅ سم کار نه دی کړی، نه مو پيل کړی، نه مو د سم کار د کولو تکل کړی، بس د شکايت ستر اړمونه يو.

په هر صورت، په تېره يوه لسيزه کې چې افغانانو خومره قربانۍ ورکړې، بدمرغۍ يې ليدلې او له ستونزو سره مخ شوي. يوه ستره گټه يې دا تر لاسه کړې چې د بيان ازادۍ يې په نصيب شوې، د رسنيو فعاليت، د مدني ټولنوراتگ او په پای کې د سياسي گوندونو جوړښت افغانان دې ته متوجه کړل چې دوی کولای شي له سنتي او پخوانيو جوړښتونو را ووځي او په ځواکمنه توگه د نوي پېر له نوي چلند سره په خپله ټولنه کې مثبت او رغنده کردار ولوبوي.

که د تېرې يوې لسيزې نقد په بې پرې توگه وشي، داسې ښکاري چې دا ټولنيز ارزښتونه هم مونږ تر پښو لاندې کړي دي، گوندونه مو د گوندونو شکل نه لري، مدني ټولني مو د انجوجانو برخه وگرځېدې. رسنۍ د پردې کلتور، فرهنگ او سياسي لوبو هېنداره وگرځېدې او په پای کې، افغان ځوانانو ونشوای کولای لکه څنگه چې ترې تمه کېده، د خپل ژوند دا مهمه لسيزه مدیریت کړي.

په دې لسيزه کې مونږ د افغان ځوانانو، په تېره بيا د پښتنو ځوانانو گڼې ناکامې هڅې وینو چې يوه بېلگه يې هم د ودان گوند وپشلی او بې رهبره جوړښت دی. ويل کېږي چې دا سم دم، رسمي سياسي حزب دی، که دا خبره رښتيا وي، نو کېدای شي د يووېشتمې پېړۍ د افغان ځوان د استعداد، سياسي فعاليتونو او فکري وړتياوو په وړاندې يوه لويه سوالیه وي؟؟ د ودان گوند تېرو دريو مياشتو سياسي فعاليتونو ته ځغلنده نظر په لاندې توگه وړاندې کوم:

ځوان سیاسي گوند دی، ښه تکره ځوانان په کې راغونډ شوي (له بده مرغه ټول پښتانه دي) پنځه کاله وروسته ورته په گران افغانستان کې د سیاسي فعالیت زمینه په لاس ورغله، د گوند غړي په دوه لارې کې هک پک ودرېدل - شخصي- گټې وپالو که ملي گټو ته اړم شو.

گوند مجبوره شو د ټاکنو د لومړي پړاو له پیل سره سم یوه غیر سیاسي اعلامیه خپره کړي، اعلامیې ټاکنې د سیاسي بهیر مهمه کړې وبللې او خپلو غړو ته یې اجازه ورکړه چې هر چا پسې ځي خپل کار، خپل کردار، د گوند اغېز او فکري جوړښت درې وړې شو.

گوند په سیاسي لوبه کې بې گټې او بې اغېزه پاتې شو، گوند په سیاست کې ماتې وخوړه، هغه د چا خبره عقل یې وروستی شو، هغه چاره پرې وشوه، پرون د ودان گوند له تحول او تداوم څخه ملاتړ وکړ، غړو یې د گوندي سیاست د عملي کېدو خوښي ونمانځله. خپل زور ورته تر خپله ځانه ستر ښکاره شو (چې دا نو بیا پر خپل ځان د نه باور لویه ښه گڼل کېږي) اوس چې ټاکنو ته د گوتو په شمېر ورځې پاتې دي، لازمه ده چې گوند د پنځو کلونو سیاست په پنځو ورځو کې وکړي!!

د سیاست گڼ تعریفونه کېږي، خو تر ټولو مهم تعریف یې دا دی چې له فرصتونو معقولي استفادې ته سیاست وايي، په دې مانا چې سیاست له عقلانیت سره نښتی دی، کله چې مونږ سیاست

سياسي مبارزه ۱۵۰۱
کوو باید هر څه په تول برابر ترسره کړو، کنه، فرصتونه به را پورې
وخاندي. ۴۳

زمونږ نوی سياسي بهير او گوندي سياست همداسې دی، له زړو
گرگوڅه گيله - اسمان په کاهو ويشتل دي. د سياست تر ټولو
ارزښتناکه تيوري دا وايي - چې سياست وکړئ، کنه سياست در
باندي کېږي، خو چې مو د شخصي- گټو او ملي گټو توپير نه وي
کړی، نکريزې به مو تل له اختر وروسته په دېواله پرتې وي او
سياست به د لنډغرو انډوخر وي.

د ودان افغانستان په هيله

تلواله د قومي سياست په لومه کې

هېوادونه په ملي هويت خپله واکمني، ځمکنۍ بشپړتيا او په لويه کې نړيوال حيثيت ساتي. چېرته چې ملي ارزښتونه، قومي شي، ملي بهيرونه د سياسيونو تر شخصي- گټو پورې خوندي شي، حکومتونه په قوم، ژبه، سمت پورې محدود پاتې شي، هلته د جغرافيو وېش، د ملتونو ماتېدل او د ولسونو تباهي ته لار اوارېږي.

د گران افغانستان دښمنانو له تېرو څلورو لسيزو راهيسې کونښن کړي چې افغانان په داسې يوه جگړه کې راښکېل کړي چې د جگړې توکي يواځې افغانان وي، جگړه تر افغان خاورې پورې محدوده وي، جگړه په افغانانو تپل شوې وي خو د جگړې موخې هم د دوی وي او گټې يې هم تر دوی پورې تړلې وي.

افغانان چې له پېړيو، پېړيو راهيسې د گډ ژوند، گډې مبارزې، گډو جگړو او گډو جشنونو وياړلی تاريخ لري. تل د دې شومو دسيسو په وړاندې په کلکه درېدلي دي، تل يې د قومي وېش او ژبنيو تړنگنيو په وړاندې مقاومت کړی دی، خو کله چې په دولتونو کې مرکزيت له منځه لاړ شي، د قدرت جزيرې په کې رامنځته شي، د قدرت جزيرې په کې د قدرت مرکزيت (حکومت)

وننگوي. هلته بيا ولسي-قرباني کمزوري کبړي، هلته بيا وپش او ملي نفاق حتمي کبړي.

د گران وطن دشمنان په دې تيوري له افغانانو بڼه پوهېږي، له همدې کبله يې د پخواني شوروي يرغل له ماتې سره سم د شمالي تلووالي ترنامه لاندې جوړښت ته لاره اواره کړه. په لوی لاس يې د افغانستان جغرافيوې وپش ته چې په خپله اډانه کې يې قومي استبداد ته لاره اواره کړه، رامنځته کړ.

د شمال تلووالي تر ټولو لومړی کار، د شوروي له وتلو وروسته د شوروي د غچ اخیستلو، د ولس د خورولو، وژلو، قومي کولو، ژبني او سمتي وپش ته د لارې اوارولو مسولیت و. د شمالي تلووالي په اډانه کې د افغان جهاد ټول ارزښتونه سپک شول، هلته جهاد قومي شو، د کابل چور، د کابل ښار د وپش او په کابل کې د افشارو، چنداولو د جگړو او دارالامان د ماڼۍ د تباهي پېښو ته جگړه ماران په دندو وگومارل شول.

که د علت او معلول تيوري مطالعه شي (Rational Theory) نو د دې تيوري له مخې د هرې بدمرغۍ د له منځه وړلو لپاره د بدمرغيو د علت له منځه وړل لازمي دي، نو د شمالي تلووالي د ځان غوښتنې، سيمه ييزې استخباراتي جگړې او د قومي تعصباتو پايله وه چې طالب راپيداشو. (Milgrom, ۲۰۰۴)

طالب د ټوپکمارو، چورواکو، زورواکو، پاتکسالارانو په خلاف ولسي-غبرگون و چې د خو اونیو په پايله کې يې د شمال تلووالي گڼ جگړه مار تر کولابه ورسول.

د همدې بدبختیو پایله دا شوه چې افغانستان له نوي یمې لسیزې راهیسې ورځ تر بلې په قومي، ژبني او سمتي وېش کې بند پاتې دی. ورځ تر بلې افغان ځوانان په قومي بحثونو کې را ښکېلېږي، گڼ ملي بهیرونه، ملي ارزښتونه او ملي پلانونه د قومي ټپکه دارانو تر برید لاندې راځي او په لوی لاس قومي تعصباتو ته لمن وهل کېږي.

د ټلوالې د گڼو سپین سترگو مشرانو په ملاتړ په وروستیو کې د افغان هویت په خلاف د غږ پورته کول وو، ان په ځینو بحثونو کې یې د افغانستان په نوم بحثونو ته لار اواره کړه. په ملي ترمینالوژۍ باندې یې ملنډو وهلو ته زړه ښه کړ، په ځینو مواردو کې یې بدلون ته چنې ووهلي، ملي اردو، ملي پولیس او ملي امنیت یې قومي کړل. گڼ لندډغر، نالوستي کسان، ماشيني جنرالان یې د دې بنسټونو د سپکولو لپاره په ډېرو مهمو تشکیلاتو کې په دندو وگومارل.

له دې امله، که افغان ځوانان په ځیرکۍ سره دې بحثونو ته پام ونه کړي، له قومي، ژبني او سیمه ییزو بحثونو ملي بحثونو ته مخه نه کړي، دا به د ټلوالې گڼو مزدورو، جاسوسو او پردیپالو کسانو ته زمينه برابره کړي چې دوی لا نور ځواکمن او غوښتن شي او د خپلو بادارانو د مرحمت وړ وگرځي.

د کابل وروستی پېښې، د تېرې یوې لسیزې نامعلومې جگړې په لوی لاس د ټلوالې گڼ کسان قومي کوي، دوی پوهېږي چې د دوی شته، ځواک او کاذب جوړښتونه نور تر برید لاندې دي او نړۍ نورو د دوی مخکې والي ته د پای ټکی ږدي. دوی نور په

نړیوالو، سیمه ییزو تعاملاتو کې ځای نه لري، دوی یو ځل بیا قومي سیاستونو ته مخه کړې، هر څه ته د تاجک، هزاره او نورو تر عنیکو لاندې گوري.

په تېره یوه لسيزه کې چې هلمند هره ورځ په اور کې سوزېده، کونړونه چور کېدل، پکتیکا رژېده، کندهار ژړل، یوه ورځ هم د تلوالې ټوپکیانو خپله اندېښنه راغبرگه نه کړه. یوه ورځ یې هم نړۍ په دې تورنه نه کړه چې په هلمند کې ولې بېگناه افغانان وژل کېږي، خونن چې په کابل کې برید کېږي، په بدخشان کې جگړه کېږي، په بلخ کې برید کېږي، دا ټوپکیان د دې پر ځای چې له ملت سره غمرازي وکړي، ملت ته ډاډ ورکړي، د جگړې خلاف غږ پورته کړي، دوی د شمال د ساتلو، د خپلو سیاسي تشکیلاتو د پرسولو او په لویه کې د شخصي-گټو پاللو ته کار ویل دی.

ځوانان، روڼ اندي او رسنی باید د دې بلواکو اصلي څېرې را برسېره کړي، دوی وننگوي او د دوی له شومو پلانونو پرده پورته کړي، د ملي یووالي، د جگړې خلاف او د سولې، ټیکاو د حتمي کېدو لپاره په گډه مبارزه وکړي، همدا مو د خلاصون لار ده. یا رب توفیق!

د تلوالې په خپته درد دی

د جمعیت اسلامي اساس په قومي سیاستونو ولاړ دی. د دې گوند پخوانی مشر- سره له دې چې دیني عالم و، د تعصب، قومي سیاست او توکمي چلند په بدو پایلو ښه پوهېده، خو د خپلو تپت رتبه جگړه مار او تر فشار لاندې، دې ته اړ شو چې د کمونیستي رژیم په وړاندې د قومي سیاست په خپلو د کابل په سقوط او قومي جگړې په پیل لاس پورې کړي.

د نومی لسيزې تر ټولو خونړیو جگړو مخکښ جگړه ماران د جمعیت له ډلې څخه وو. دوی د کابل ښار په ځانگړې توگه له هزاره توکمو سره په جگړه کې اوسني افشار، خوشال خان، دهمزنگ، څلورمه او درېیمه کارته، لوته، لوته کړل. د دارالمان ږنگه ماڼۍ د همدوی د خپلمنځیو جگړو له شرمه ډک ژوندی تاریخ دی.

د تلوالې په گېډه کې هغه وخت درد پیدا شو چې طالبانويي په وړاندې په کابل ۱۹۹۵ کې جگړه وکړه، سره له دې چې د ایران، روس او گڼو نورو سیمه ییزو قوتونو لخوا تمویلېدل ویې نشوای کړی چې ځانونه په کابل کې تم کړي.

د کابل له پرېښودو وروسته تر کولابه وځغلول شول. د نومی لسيزې د گېډې درد یې د بي دوه پنځوس الوتکو د بمبار په

ګوليو ورک شو. د امریکا او ناټو راتګ د جمعیت ګوند په ګډه کې نوې هوا وچلوله. دوی یو ځل بیا د خپلو قومي تعصباتو له مخې په زرګونه پښتانه د باګرام، ګوانتانامو او خپلو پټو بنديخانو خوراک کړل. دوی د امریکا دې غوښتنې ته چې د افغانستان نوی مشر- باید پښتون وي، له ځواب ویلو ډډه کوله، خو کله چې پوه شول چې چاره نه لري، په حامد کرزي یې لاس کېښود.

د جیمز ډبیزن کتاب (له طالبانو وروسته دولت جوړونه)^{۴۴} د حامد کرزي په انتخاب د تلووالي او د ایران له هوکړې وروسته د ګومارنې مهر وهي. تلووالي د همدې کتاب پر بنسټ فکر کاوه چې حامد کرزي یو بې ارادې پښتون دی چې قومي ملاتړ یې کمزوری، په جګړه کې مهارت نه لري، له مزاجه ډارن او غلی دی، نو دوی به وکولای شي په اسانۍ سره خپلې ټولې دسیسې- په افغان خاوره عملي کړي. (Dobbins, ۲۰۰۸)

د حامد کرزي په اړه د تلووالي وړاندوېینه سمه وخته، دوی د کرزي په دوره کې وکولای شول چې ولسوالۍ په ولایت بدله کړي، بېسواده مارشال کړي، څرکار میلیونر کړي او خپل تر ټولو احمق کسان د ګران افغانستان د سفارتونو بې پوښتنې واکداران

After The Taliban: Nation Building^{۴۴} د جیمز ډبیزن کتاب دی چې ما (ځلاند) پښتو ته را ژباړلی دی، دا کتاب خورا مهم دی، ځکه چې کتاب د امریکا د دیپلماتیکو فعالیتونو کرونولوژي وړاندې کوي، په دې مانا چې امریکا د یولسم سپتامبر له پېښې وروسته همزمانه د افغانستان له ګاونډیو او کور دننه له د طالبانو له مخالفینو سره د نظامي او ملکي مرستو دیپلماتیکه هڅه پیل کړه، چې ددې هڅو مخکښ مسول کس جیمز ډبیزن وو. په کتاب کې د بون د پروسې د پیل او ترسره کیدو کره معلومات وړاندې شوي دي چې څنگه د سیمې هېوادونو په ځانګړې توګه ایران د شما لي تلووالۍ مرستې ته را ودانګل او امریکا له ایران سره څنگه د افغانسان د یرغل نقشه عملي کړه. (Dobbins, ۲۰۰۸)

کړې، خو دا چې هر څه خپل اصل ته را گرځي، نو دوی هم سره له دې چې اوږدې ږيري يې را لنډې کړو، پکول يې په پیک داره خولی بدل کړ، سپرن کالي يې په لوکسو درېشيو وپسولل، خو خپل خوی، عادت او ځان يې بدل نشوای کړی، د دوی د لنډغړۍ خوی همداسې لنډغر پاتې شو.

په شپاړسو کلونو کې يې، د افغان ولس زړه او دماغ خپل نه کړ، ان پخپلو منځو کې په ډالرو، مالي، اداري او اخلاقي فساد، چورواکۍ، استخباراتي لوبو کې يو دبل پر وړاندې ودرېدل. دوی د تاجکستان هغه کوچي چې يو وخت د دوی پتنځايونه وو، د خپل هوس ښکار کړې.

دوی د لوېديځ له هرې مرستې، لاسنيوی د ځان په گټه استفاده وکړه، وطن ترې پاتې شو. گيري شيرون (First In^{۴۵}) په خپل کتاب کې د پنجشیر د اوسني والي عارف سروري (سروري د کرزي په دوره کې د ملي امنيت لومړنی رئیس وگومارل شو) په اړه ليکي چې زموږ هلیکوپتر تېلو ته اړتیا لرله، موږ ۲۰۰۰۰ ډالره سروري ته ورکړل چې له تاجکستان څخه موږ ته پیل وپېري، خو هغه له ډالرو سره ورک شو. (Scheron, ۲۰۰۶)

^{۴۵} First In: An insider's Account of How The CIA Spearhead the War on Terror in Afghanistan دا کتاب هم پښتو ژباړل شوی دی، چې په پښتو کې نوم سي ای اي په پنجشیر کې ورکړل شوی دی. دا کتاب د نیویارک د سپتامبر یولسم دوزره لومړې کال وروسته د امریکا د نظامي يرغل کیسه کوي چې څنگه يې په پنجشیر او شمال کې د تلوالی له قومندانانو سره پټه معامله وکړه، هغوی ته يې ډالر ورکړل، وسلې يې ورکړې او د نظامي يرغل کیسه يې عملي کړه. ددې کتاب لوستل ځوانانو ته حتمي دي.

گیری شیرون وایي چې په ۲۰۰۶ کې افغانستان ته په چکر راغلم، خبر شوم چې سروري د ملي امنیت رئیس شوی، سخت خپه شوم، وایي مور یوه ستره پېچلې جگړه د دې لپاره وکړه چې په یو ولس، غل چورواکي حاکم کړو.

د گیری شیرون کتاب پښتو ته ژباړل شوی (سی ای ای په پنجشیر کې)، دا کتاب د لس میلیونه نغدي ډالرو د وېش راز هم را سپړي چې فهمیم، بسم الله خان، عطا محمد نور، عبدالله ته یې نغدي ورکړې دي. په دې کتاب کې د ټلوالې په اړه دا هم لیکل شوي چې دوی له امریکا سره د تړون خلاف چې کابل ښار ته به نه ننوزي، ننوتل، په دې توگه یې په کابل ښار کې چور، فساد ته لاره اواره کړه. (Scheron, ۲۰۰۶)

د ټلوالې په اړه یو بل بحث د Military Technical Agreement (MTA) د بدمرغه تړون لاسلیک کول دي، دا تړون د یونس قانوني چې د کورینو چارو وزیر و او عبدالله چې د بهرنیو چارو وزیر و لاسلیک کړ. د دې تړون په اساس دې تش په نوم مجاهدینو امریکا، ناټو او بهرنیو پوځیانو ته رسمي اجازه ورکړه چې دوی کولای شي د افغانانو کورونو ته ننوځي، تلاشي وکړي، افغانان پرته له محاکمې، څارنوالۍ بنديان کړي، پټې بنديخانې ولري، افغانان گوانتانامو کې بنديان کړي، په دې توگه یې په رسمي توگه د ځان د غلامۍ تړون لاسلیک کړ، یو ستر هېواد، یو ویاړلی ملت یې په تاریخي شرم کې را ښکېل کړ.

د ټلوالې په گېډه کې درد لومړی ځل نه دی، تل چې د ملي پروسو بحث راغلی، د دې ډلې په گېډه کې د نامعلوم باد له شته

والي کړيکه وتې ده. د ټاکنو په لومړي پړاو کې د قانوني په گډه کې درد پيدا شو، د ۲۰۰۹ په ټاکنو کې د ډاکټر عبدالله گيډې باد ونيو چې د امريکا تر سفارته خبر ورسېده، د رابرت گيټس کتاب (Duty^{۶۱}) يې کيسه بڼه په زور او زېر ليکلې چې څنگه عبدالله له ايکنبېري وغوښتل خو کرزی اړ کړي چې له عبدالله سره گډ حکومت جوړ کړي، خو کرزی دا ځل د تېرو سهوو په څېر د گناه له تکرار څخه لاس په سر شو.

کرزی مقاومت وکړ، پنځه کاله د عبدالله په گډه کې باد بند پاتې شو، تلواله په سخت عذاب اخته شوه، خو دا چې حامد کرزی له ملي مصلحت کار اخيست. تل يې د تلوالې ناز په سر وړی او په دې توگه يې دوی خوشاله وساتل. (Gates, ۲۰۱۴)

د ولسمشرۍ درېيم ځل ټاکنو کې يو ځل بيا د چور، زور او پرديپالنې کړنې را کارلې. په دې توگه يې بې ارادې، ځانخوښي، ورځپاڼی ډاکټر غني اړ کړ چې د ملي يووالي تر نامه لاندې د ملي نفاق حکومت جوړ کړي. د دې حکومت په راتلو د تلوالې گڼ ورک کسان له خپل غارونو را ووتل او د هېواد په سياسي لوبو کې يې چور ته کار ووايه.

دا ځل د تلوالې د گډې د درد ستر لامل د گلبدين حکمتيار راتگ و. حزب اسلامي چې له کلونو راهيسې له حکومت سره د معاملي تمه لرله، کوبښن يې کاوه چې له اوارو غرونو د ښار ماڼيو ته لار پيدا کړي، د گران وطن په سياسي هلو، ځلو کې د خپلو سياليو جهادي گوندونو غونډې برخه واخلي، پرته له دې چې د

^{۶۱} (Gates, ۲۰۱۴)

ملي يووالي حکومت ورته شين خراغ ورکړي، په لغمان کې يې ظهور وکړ.

د حکمتيار ظهور د جمعيت د غروب دليل وگرځېده. عطا محمد نور وکورچيده، صلاح الدين رباني شور جوړ کړ، امرالله صالح په ناصالحو کارونو لاس پورې کړ، او په دې توگه د ټلوالې د گېډې درد په چيغو بدل شو.

د جمعيت اسلامي وروستی دريځ د همدې سولې، د حزب اسلامي د ځواکمن ظهور او په لويه کې د ملي يووالي د حکومت کمزوری جوړښت، د غني د نا اټکله سياسي هلو ځلو، وچ طبيعت دې ته اړ ويستل چې دوی نور تصميم ونيسي- چې يا به کولاب ته ځي او يا به هر څه چې د افغان ولس غوښتنه وي هغه به مني.

جمعيت اسلامي په دې پوهېږي چې نور نړۍ له گران وطن څخه د جنگ تفر را ټولوي، سوله به کېږي، غله چورواکي او پردیپال به د ولس په محکمه کې ځواب وايي او په دې توگه به حق، حقدار ته رسېږي. له همدې ازموینې څخه په وېره کې، د ټلوالې گن کسان د گېډې په شديد درد اخته گرځي.

که افغان ولس بيداره نه شي، که ځوانان يو بل ته لاس ور نکړي، د ملي يووالي د حکومت بدیل ته لار اواره نه کړي، لري نه ده چې تاريخ دا ځل يوازې په ټلوالې نه بلکې په ټول افغان ولس تکرار شي.

يا ربه توفيق

ټرمپ، نړۍ او افغانستان

د ټرمپ بریا ټوله نړۍ حیرانه کړه، د یوویشتمی پېړۍ د پیل سیاستونه لکه چې د شلمې پېړۍ د پیل په څېر په ملتپالو باورونو ولاړ دي. د نرېندرا مودي بریالیتوب په هندوستان، د ویلادی میر پوتین محبوبیت په روسیه کې او د ډېوېډ کیمرون ماته په انګلېستان کې ټول د ملتپالو سیاستونو د را ټوکېدو پیل بلل کېږي.

د ټرمپ بریالیتوب ګڼ دلایل لرل چې تر ټولو مهم یې د امریکا د ملتپالنې (نشنلیستي^{۴۷}) شعارونو له مخې ګڼل کېږي. د امریکا ګڼې ستونزې لکه کور د ننه د لږکیو ځواکمنېدل د سپین پوستو امریکایانو په پرتله، د کورني اقتصادي ځور، له امریکا بهر د امریکا د ناکامو پوځي ماموریتونو زیاتوالی او همدارنګه د اوباما د ناکامو سیاستونو پایله ګڼلې شو.

ټرمپ په اخلاقي لحاظ د امریکا د غالب اخلاقي نظر (د برېښوالي د ملاتړ، د همجنسبازانو د ملاتړ، له ښځو څخه د لولکو او د هوس لپاره د استفادې د کلتور د عامولو) استازیتوب کوي، د ټرمپ نظریات د ښځو په هکله نړۍ او ګڼ امریکایان حیران کړل

^{۴۷} نشنلیزم (Nationalism) د ګوګل ژباړن له مخې: خپلو هېوادنیو ګټو ته د افراط تر حده ژمن پاتې کېدلو ته وايي.

کله یی چې په یوه وینا کې د بنځو په اړه خپل نظریات وړاندې کړي وو، داسې برېښېده چې نور نو ټرمپ په امریکایي ټولنه کې ځای نلري.

د امریکا د نیم نفوس (بنځو رایه) ترې واخیستل شوه او په دې توګه به ټرمپ ټاکنې وبایلې، خو اوس د ټرمپ بریالیتوب په دې مانا دی چې د امریکا نیم نفوس (بنځو) هم د ټرمپ د شهوت او برېښوالي ملاتړ کړی دی.

په نړيوال سياست د ټرمپ اغېز!

د ټرمپ په راتگ سره په نړيوالو سياستونو کې گڼو بدلونونو ته لار اوارېدی شي، دا ځکه چې ټرمپ د جمهوري غوښتونکو د نوماند په توگه سپينه ماڼۍ تر خپلې ولکې لاندې راوسته، خو د دې تر څنگ جمهوري غوښتونکو د سنا او کانگرس دواړو خونو اکثريت چوکۍ هم گټلې دي چې په دې توگه به د ټرمپ حکومت د تگلارو د بدلون او د نوو تگلارو د جوړېدو غښتلی او ځواکمن ملاتړ له ځان سره ولري.

د کانگرس او سنا کردار د امريکا په کورنيو او بهرنيو سياستونو کې ډېر روښان دی چې د دې دواړو خونو ملاتړ به د ټرمپ د بدلون راوستلو له تگلارې سره غښتلي مرسته وکړي. له ولادي مير پوتين سره د ټرمپ نژدې اړيکې کولای شي، د امريکا او اروپا په اړيکو اغېز ولري، د سوريې جگړې په پای ته رسولو کې مرسته وکړي او د داعش په خلاف د امريکا او روسيې د گډو هلو ځلو په نژدېوالي کې همکاري وکړي.

ټرمپ وار د مخه په خپلو ټاکنيزو مبارزو کې ويلي وو چې دی به له روسيې سره د داعش په ځپلو کې لاس په کار شي. دا نژدېوالی به د اروپا او امريکا په اړيکو هم نېغ په نېغه اغېز ولري. د ټرمپ د دې نظر له مخې بايد د ناټو غړي هېوادونه د ناټو د

جوړښت، ټینګښت او غړیتوب لپاره فیس (مالیه) ورکړي وار د مخه یې اروپا په اندېښنه کې اچولې چې د ټرمپ راتګ به د اروپا او د ناټو د غړو هېوادونو یا تر ډېره بریده د اروپا تر منځ اړیکې خړې پرې کړي.

ټرمپ ایران ته هم گواښ کړی چې هېڅکله به اجازه ورنه کړي چې د اتومي وسلو خاونده شي. همدارنګه له ایران سره د اوباما د ادارې د اړیکو د نژدیهوالي خلاف دی، کېدای شي د ټرمپ په راتګ سره په ایران بندیزونه سخت شي، د ایران او امریکا تر منځ اړیکې ترینګلې او د متخصصي (جګړیزې دیپلماسۍ^{۴۸}) دیپلماسۍ ډول خپل کړي.

ټرمپ د خپلې ملتپالې تګلارې له امله له نړېندرا مودې سره ورته سیاستوال پرتله کېږي. له هندوستان سره د ټرمپ اړیکې کېدای شي له هر بل وخت نژدې او دوستانه پاتې شي، دا به د چین او امریکا او همدارنګه د امریکا او پاکستان په اړیکو نېغ په نېغه اغېز ولري. د دې اړیکو له لارې کېدای شي د هندوستان د اقتصادي پرمختګ، په سیمه کې د سیاسي تګلارو د پیاوړتیا او برلاسۍ لوري ته لار اوار کړي.

ټرمپ او پاکستان!

د ټرمپ راتګ له هر بل هېواد پاکستان ته ډېر خطرناک ثابتېدای شي، د افغانانو لپاره دا ښه زېری دی چې ټرمپ غواړي پاکستان

^{۴۸} په بهرني سیاست کې چې کله سیاسيون د ریالیزم تیوري ته ژمن پاتې شي نو دوی بیا په نړیوال ډګر کې د زور او ځواک له لارې خپلې ملي گټې خوندي کوي، د ټرمپ بهرنۍ تګلاره د همدې تیوري پر چورلیز را څرخي.

رښتيني سياست ته اړ کړي. وار د مخه ترمپ وييلي چې دی به پر پاکستان نظامي مرستې بندې کړي.

له پاکستان څخه به له دې کبله اټومي وسلې واخلي چې د ساتلو وړتيا يې نه لري. همدارنگه يې پاکستان د ترهگرۍ په ملاتړ تورن کړی چې پاکستان بايد له خپل دوه رنگه منافقانه سياست څخه را وگرځي کنه د ترهگرۍ د ملاتړو هېوادونو په نوملړ کې به يې شامل کړي او بنديزونه به پرې ولگوي.

په پاکستان کې يې د ترهگرو پر خلاف د بریدونو گواښ هم کړی چې که له پورته ياد شوو گواښونو څخه يو هم د پاکستان په وړاندې عملي کېږي دا به د پاکستان په کورني او سيمه ييز سياست بد اغېز وښندي.

پاکستان به سر له اوسه د خپلو تگلارو په اړه د بياکتني کمېټې کېنولي وي، خو د امريکا غوښتنو ته مثبت ځوابونه پيدا کړي. پر پاکستان د ترمپ فشار کولای شي، افغان لوری سولې او سلا ته اړ کړي. د ترمپ د وينا له مخې افغانستان کې دولت جوړونه د امريکا دنده او لومړيتوب نه دی.

له دې امله که ترمپ د افغانستان د پرېښودو پرېکړه کوي کېدای شي د سولې د برياليو هلو ځلو هڅو ته اوږه ورکړي چې دا به تر ډېره د افغان سياسيونو، په ځانگړې توگه په جگړه کې د ښکېلو خواو ترمنځ د مثبتو اړيکو او د سولې د ولسي- هلو ځلو په پايله کې امکان منونکې وي.

ترمپ له سوداگرۍ څخه سياست ته اوښتی دی، ځکه خو تمه کېږي چې تر ډېره به يې سياستونه په گټې او تاوان ولاړ وي، د

عقدو پالل، د تاوان د قېمار سياست او له گډوډيو څخه د ځان په گټه د استفادې د هلو ځلو تمه ترې نه کېږي.

د ټرمپ په راتگ سره ويل کېږي چې د جمهوري غوښتونکو په گوند کې هم د تگلارې لوی بدلون ته اشاره کېږي. جمهوري غوښتونکی گوند تر ډېره په کورني سياست کې ناکام او کمزوری پېژندل کېږي، خو اوس داسې ويل کېږي چې کېدای شي د ټرمپ راتگ د دې گوند تاريخي کلتو وربدل کړي.

له بهرني سياست څخه کېدای شي جمهوري غوښتونکي سياستوال په لومړي ځل په کور د ننه د اقتصادي پياوړتيا، د ټولنيزو بدلونونو، د مالياتو او د بيمې د سېسټمونو د پياوړتيا خواته خپل کاري تمرکز زيات کړي چې دا تگلاره به د نړۍ له ارامۍ، سوکالۍ او پرمختگ سره هم لويه مرسته وکړي.

ټرمپ او افغانستان!

د ټرمپ د سياسي تگلارو د بدلونونو لومړنی بڅرکی کېدای شي د ۲۰۱۷ کال له منځ څخه را برسېره شي، خو د يوې هر اړخيزې څېړنې او کاري ډلې په راتگ سره د دې بدلونونو د سم سمې لپاره لاس په کار شي، خو که د ملي يووالي په حکومت کې د غني او عبدالله تر منځ د اختلاف يا کرکېچ کومې لويې بېلگې را وړاندې شي.

د دوی اختلاف دې ته اړتيا پيدا کړې چې امريکا دې په کې منځگړيتوب وکړي، کېدای شي د ټرمپ د ادارې له سخت او غوسه ناک غبرگون سره مخ شي. د حکومت د بدلون، د مخکې له وخته ټاکنو د ترسره کولو، د لويې جرگې د رابللو او د سولې په

پايله کې د لنډمهالي حکومت د جوړولو غوښتنو ته مثبت ځواب
ووایي.

هغه کسان چې غواړي په افغانستان کې د ملي یووالي د حکومت
د ښکېلو بريالی هڅه وکړي باید د واشنگټن په لورې ژر تر ژره
مخه کړي، د لابي پیل یې لا اوس لازمي دی. ترمپ په خپلو
سياسي تگلارو کې د بدلونونو په اړه مثبت او جدي ښکاري چې
له دې فرصت څخه گټه اخیستنه به لازمي پایلې ولري.

د رهبرۍ په لور^{۴۹}

لیدرشپ یا رهبري په تیوریکه توگه په درې ډوله کېږي: لومړی د کومې لویې حادثې (Great Event Leadership) په ترڅ کې ملت ځان ته مشرتابه ټاکي.

دویم د ملت د ساتنې لپاره د ملت خواخوږی کس ځان کې ځانگړنې یا بنکارندې روزي (Leadership Transformational) چې له مخې یې د ملت د یووالي او پرمختگ لپاره د مشرتابه تشه پرې ډکېږي او په درېیمه تیوري کې ځینې کسان د مشرتابه د دندې لپاره خدای ورکړې ځانگړنې لري (Charismatic Leadership) چې د هغو له روزلو څخه په پای کې د یو اړین ملت د پیاوړتیا او سوکالی لپاره کار اخیستل کېږي.^{۵۰} (ځلاندر، ۲۰۱۴)

اوس پوښتنه دا ده چې ایا افغان ملت (کم او زیات دېرش میلیونه کسان) هېڅ داستي کومه تاریخي پېښه په خپل معاصر تاریخ کې نه لرله چې له مخې یې ځان ته د باور وړ کس د مشر- په توگه گومارلی وای او یا دا چې په افغانانو کې داستي هېڅوک نشته

^{۴۹} ۲۰۱۴ Feb ۰۵

^{۵۰} Bass ۱۹۸۵ د رهبرۍ په برخه کې پورته ذکر شوي درې تیورياني معرفي کړي چې په نړیواله کچه یې شهرت پیدا کړ، تر ډېره د همدې تیوريو له مخې د لیدرشپ بحثونه مطالعه کېږي. د همدې تیوري په محور زما چاپ کتاب لیدرشپ لوستلی شي.

چې له افغان روان ناورین خخه د وتلو لپاره په رښتینې توگه هلې ځلې وکړي او د مشر دنده ولري.

کېدای شي د ډېرو ملگرو ځواب منفي وي. مونږ د سیمې او نړۍ په کچه تر ټولو له سترو ناورینونو خخه تېر شوي یو. په تېرو دريو لسيزو کې گاونډیانو او د وخت ستر ځبر ځواکونو په بیا بیا پر مور يرغل وکړ، سوپر طاقت (پخوانی شوروي) یې مات کړای شو.

گاونډیان پخپلو طرحو او پلانونو کې په گوندو شول. بل لور ته، ملت مو لا اوس هم له سختو کړاوونو، وچکالی، قحطی، ناروغیو، بې وزلی، نا امنی او بې کورۍ خخه ځورېږي. دا ټول حالات د لیدر شپ (رهبرۍ) د ټوکېدا او روزنې لپاره ډېر ارزښتناک گڼل کېږي خو تر اوسه پورې مونږ کې د باور وړ کوم کس پیدا نشو چې دا ملت له ورپېښو ستونزو خخه په بریالیتوب وباسي.

یرغلونه، جگړې، طبیعي افتونه (وچکالی، قحطی، زلزلې، توپانونه، سېلابونه او ساري ناروغۍ)، د ملي ارزښتونو په وړاندې گواښ لکه اسلام چې د افغانانو ملي ارزښت دی. ملي یووالی او داسې ډېر نور عوامل دي چې ملت د یو کس تر مشرتوب لاندې را یو ځای کوي او په دې توگه ملت د نوموړې جگړې، يرغل، طبیعي افت او نورو کړکېچونو خخه ځان پرې باسي.

مونږ افغانانو ولې ونشوای کولای چې یو ملي مشر- ولرو؟ ایران د خپل ملي ارزښت د شيعه یېزم پر وړاندې د شاه د منفي افراطي دریځ په خپله دې ته مجبور کړل چې د ایت الله خامنه یي تر چينې لاندې سره راغونډ شي. هندوستان د انگلېستان د استعمار او د خپل هېواد د ملي ارزښتونو - ملي زېرمو او اقتصاد ساتنې

لپاره د یو ډېر خوار ځواکي او کمزوري کس لوی گاندي تر سیوري لاندې یو ځای شول او خپل ملت یې د نړۍ د سترو سیالانو په ډله کې ودراره.

پاکستان د انگریز خوښي محمدعلی جناح تر نامه لاندې چې د اسلام د مذهب تر شعار لاندې یې لس گونه میلیونه پنجابیان یو ځای کړل او له نه موجوده هېواد څخه یې یو نوی هېواد په یوه ملي روحیه سمبال جوړ کړ، نو ولې مونږ افغانان ونشو کولای چې د یو مشر په توگه خپل تاریخي ټاټوبی یوگونی او سیال وساتو؟

لاملونه به یې ډېر وي، خو تر ټولو ستر لامل یې په ملت او د گاونډیانو په لاس وهنو پورې تړلی دی. زمونږ تش په نامه مشرانو په لوی لاس پاکستان او ایران او نورو گاونډیو هېوادونو ته زمینه برابره کړه چې د ملت دا لویه اړتیا پخپلو استخباراتي لابراتوارونو کې د ځان په گټه جوړه او تمامه کړي. ملت پرې بې باوره کړي او د همدې بې باورۍ او د مشرتابه د وپشنې له مخې یې نه یوازې زمونږ تر منځ مشران ووېشل بلکې ملت یې هم په قومونو، سمتونو، ژبو او مذهبونو ووېشه.

د مشرتوب لپاره تر ټولو ستره ځانگړنه رښتینولي گڼل کېږي چې دا بیا خپله د ملت باور په مشر- را ټوکوي. داسې ښکاري چې په تېرو څو لسيزو کې مونږ نه داسې کوم مشر- پیدا کړ چې باور پرې وکړو او نه داسې مشر- پیدا شو چې رښتینی وي. د پیغمبر علیه السلام او د هغه د صحابه کرامو په ژوند او اخلاقو کې د لیدر شپ یا مشرتابه تر ټولو سترې او مهمې ځانگړنې ډېرې جوتې وي.

هغه عليه السلام مخکې له دې چې په پیغمبري مبعوث شي په خلکو کې د امین او رښتیني په توګه پېژندل کېده، همدا ځانګړنه وه چې د هغه په خبرو او کړنو د هر چا باور راته او له هغه څخه یې ملاتړ کاوه او بیا وروسته یې د همدې باور له مخې په هغه ایمان راوړ او د هغه په وړاندې یې د هر ډول قربانۍ او امر منلو ته حاضر وو.

دایو منل شوی حقیقت دی کوم ملت چې مشر- نه لري، هغه ملت وېشل کېږي، له ماتې او ستونزو سره مخ کېږي.

زمونږ د تېرو درېیو لسيزو ماتې یو ستر لامل د مشر- نه موجودیت دی. افغانانو چې هر بدلون ته لږیک او خوښي ښکاره کړي ده، لامل یې همدا دی چې کېدای شي دا بدلون د افغانانو همدا ارمان ور پوره کړي او له تېرو جنایتکارانو څخه ورته خلاصون ورکړي.

خو له بده مرغه چې نه نوي مشر- خپل مسولیتونه پېژندلي او نه هم ملت دې اړتیا ته د خپلې ارزښتناکې او مهمې اړتیا په سترګه کتلي خويي خپل مشر- د ملي ګټو او واکمنۍ د ساتلو لپاره اړ کړي وي.

نن افغانان هر څه لري، د ولسمشر- کرزي په قول شپږ زره میلیونونه ډالره ملي نغده پانګه، د امریکا د کانونو پېژندنې د ادارې او څېړنې له مخې د شاوخوا دريو تريليونو ډالرو په بیه طبیعي زېرمې، د سیاستوالو په اند تېری، وړي او مجبور ملت او همدارنګه د نړیوالو ملاتړ، خويوشی چې نلري او هغه باید افغانان خپله را پیدا کړي هغه د مشر موجودیت دی.

تر هغې چې دا اړتیا مونږ افغانان پخپله حل نه کړو، هېڅوک او هېڅ شی نه شي کولای زمونږ شته ستونزې اوارې کړي او مونږ له روان ناورین څخه بریالی وباسي. که اوسنی حاکمه ډله غواړي خپل تاریخي مسولیت اداء کړي نو باید افغان ملت د مشرتابه تشه د یو رښتیني افغان په واسطه ډکه کړي او د دې کار لپاره رښتینولي شرط گڼل کېږي خو د خلکو باور په ځان پیدا کړي. مونږ لا هم د دې کار د ترسره کولو لپاره وخت لرو، که خدای مه کړه دا ځل مو د مشر- د ټاکلو او پیدا کولو اړتیا ته په کمه سترگه وکتل او د دې ستونزې د اوارې لپاره مو جدي کار ونکړ، کېدای شي په یو دایمي وپشلي ملت باندې بدل شو چې را ټولول به یې بیا ډېر سخت کار وي.

د افغانستان پر سر د امریکا او ایران پټې خبرې^۱

په نړۍ کې هر هېواد د خپلو ملي گټو د ساتلو لپاره له خپلو سرحدونو څخه د تېرېدو او د نورو د سرحدونو تر ښکته وېش وې. د همدې تگلارې له مخې امریکا او د ناټو غړي هېوادونه هم له خپلو سرحدونو زرگونه کیلومتره لرې افغانستان ته راغلل چې وکولای شي خپلې ملي گټې او ملي سالمیت خوندي کړي. هغه جگړه چې القاعدې غوښته د اروپا او امریکا په وچو کې یې ترسره کړې، د امریکا او ناټو د غړو هېوادونو د ستراتیژې پلوه د هوبیارانه پلانونو له مخې د افغانستان تر پولو پورې محدوده پاتې شوه.

افغان ملت چې ځانته یې خپلې ملي گټې نه دي تعریف کړې او نه هم په تېرو درېو لسيزو کې په دې توانېدلی، داسې مشر-یا مشران پیدا کړي چې د هېواد ملي گټې او سالمیت ورته وساتي د امریکا او د هغه د ملگرو هېوادونو لپاره د جگړې او ستراتیژیکې لوبې تر ټولو ښه ډگر گڼل کېږي.

له همدې تشې څخه په گټه اخیستنې ایران، پاکستان، روسیې، چین، هندوستان او د منځنۍ اسیا هېوادونه په لوی لاس د افغانستان د سیاسي جوړښت تر ټولو غښتلي لوبغاړي وگڼل شول

او د بُن په لومړنی غونډه کې د همدې هېوادونو په غوښتنه یو کاواکه سیاسي جوړښت برابر شو.

په لومړي بُن کې د جوړ شوي سیاسي جوړښت (یا سهامي شرکت بربرېدلو) گټې یوازې او یوازې امریکا او د هغه ملاتړو هېوادونو ته وې چې د سیمې له ډلې یې زیاتې هغه بیا ایران او پاکستان ته ورسېدې. دا چې پاکستان څنگه له دې تگلارې څخه مخ واړاوه او ولې د نوي افغان حکومت په خلاف را پورته شو، بېل بحث دی چې په راتلونکي کې به وشي. (Dobbins, ۲۰۰۸)

د ایران کړنې

د سپتمبر له یوولسمې پېښې وروسته د افغانستان په سیاسي برخلیک کې د ایران ښکېلتیا د امریکا لپاره له لومړیتوبونو گڼل کېده، ځکه امریکا په دې باور ده چې ایران د افغانستان په سیاسي او امنیتي ټیکو کې لکه د پاکستان په څېر ډېر ستر کردار لوبوي.

د سپتمبر د یوولسمې له پېښې وروسته، امریکا د افغانستان او د سیمې د هېوادونو مطالعه او څېړنه پیل کړه، چې د خپلې راتلونکې لوبې لپاره ملگري او دښمنان په گوته کړي. د همدې څېړنې په پایله کې امریکا دې پایلې ته ورسېده چې ایران د طالبانو د رژیم سخت مخالف دی، نو ځکه د ترهگری پر وړاندې په جگړه کې ایران د امریکا د یو نژدې ملاتړي په توگه استعمالېدای شي.

دواړو د طالبانو او القاعده مخالفت کاوه او د شمالي تلوالي ملاتړ یې کاوه. له طالبانو سره د ایران اختلافات ډېرې رېښې لري.

طالبان او القاعده سني مذهب ته گروهمن وو او ايران ډوله شيعه گان د سنيانو سخت مخالف دي. شيعه گان د مذهبي تړاو له مخې له ايران څخه مرستې تر لاسه کوي.

کم ترکمه د افغانستان ټولو دري ژبو جنگسالارانو له ايران څخه مرستې تر لاسه کولې. د لومړي بڼ له غونډې د مخه په نيويارک کې د امريکا د وخت د بهرنیو چارو وزير کولن پاول او د ايران د بهرنیو چارو وزير کمال خرازي سره وليدل.

د نوموړي د ليدلو لپاره د ايران د بهرنیو چارو وزير ته يوه ليکل شوې بيانیه ورکړل شوه چې په نوموړې وينا پاڼه کې دغه وزير پخپله خوښه ځينې کلمات ور اضافه کړي. په دې اړه جېمز ډوبين پخپل کتاب (له طالبانو وروسته - د افغانستان ملت جوړونه) کې ليکي، خرازي د غونډې په پيل کې خپل قلم ور واخيست او د خپلو خبرو په پاڼه کې يې دا جمله زياته کړه چې ايران له امريکا سره د ترهگری ضد جگړې پر وړاندې ملاتړی دی او په تېره پېښه خپله غمرازي اعلانوي.

هغه دا جملې په خپلو خبرو کې هم يادې کړې. دې حقيقتونو ته په کتو د ايران او امريکا کومه دښمني چې په نړيوال سياسي ډگر کې پرې شوخند وهل کېږي هسې د نړۍ سترگو ته د خاورو د شيندلو په معنا ده (کم ترکمه د افغانستان په موضوع کې) چې افغانان بايد پرې تېر نه وزي. (Dobbins, ۲۰۰۸)

امريکا د خپلو ستراتيژيکو گټو د تر لاسه کولو لپاره له پاکستان او ايران سره هر ډول تړون ته تياره ده. هغه که د افغانستان د ملي گټو او ملي سالميت تر پښو لاندې کولو په معنا هم وي. په اوس

مهال کې د ایران او امریکا ترمنځ د غونډو بېلابېل راپورونه چې په هرات کې ترسره شوي او یا دا چې د امریکا د بهرنیو چارو وزیره ایران ته په پټ سفر تللي وه او هلته یې له ایراني چارواکو سره د افغانستان په اړه خپله اوږد مهاله ستراتیژي شریکه کړې د پام وړ خبرې دي چې باید افغان دولت ورته متوجه و اوسي.

ایران په افغان سوله او د افغانستان په راتلونکي کې د پاکستان په ډېر اغېز لکه د هندوستان په څېر اندېښمنه دی، ځکه ایران فکر کوي چې پاکستان به د سني مذهب طالبانو په ملاتړ د افغانستان په راتلونکي سیاسي جوړښت کې شیعې لږکي له نظره وغورځوي.

بل لوري ته ایران د شمالي تلوالي د ملاتړي هېواد په توګه غواړي لکه د بڼ په لومړني غونډه کې چې د همدې تلوالي غوښتنه برخه یې په افغان حکومت کې ثابته کړه یو ځل بیا د همدې ډلې لپاره لابینګ کوي او د دې تر څنګ ایران په ځان کې دا زور ویني چې که د دوی شرایط په افغان راتلونکي کې په نظر کې ونه نیول شي کولای شي د تورن اسماعیل خان، عظام محمد نور، بسم الله محمدي، قسیم فهیم او د تلوالي د نورو ورته جنگسالارانو په مرسته جګړه او د مقاومت محاذ جوړ کړي. د ایران دا ټول گواښونه د امریکا د ستراتیژیکو موخو سره په ټکر کې دي، له دې امله امریکا غواړي له ایران سره په یو جوړجاړي کې پاتې شي او په دې توګه په افغانستان کې خپلې ملي ګټې لا هم خوندي کړي. (Scheron, ۲۰۰۶)

په تاسف سره چې په کور د ننه افغان حکومت کوم مصلحت خپل کړی، له مخې يې ونشوای کولای په بهرني سياست کې هم ملي و اوسي او د مصلحت پر خای ملي گټو او ملي سالمیت ته لومړیتوب ورکړي، نو ځکه د افغانستان او سیمې په راتلونکي کې نشي. کولای د افغان ملت په گټه برلاسي او بريالی سياسي لوبه وکړي، چې ډېره د اندېښنې وړ خبره ده. د افغانستان په برخليک داسې جوړ جاړی کولای شي د افغانستان ملي هویت له گواښ سره مخ کړي.

حلاره

لکه څنگه چې افغان حکومت په دې وروستيو کې په طالبانو د بهرنیو غونډو بندیز لگولی، داسې باید له امریکا سره په نظامي تړون کې د ورته غونډو او پټو خبرو اترو بندیز هم ولگوي، که دا کار نشي. کولای دومره خو باید وکړي چې افغان حکومت هم باید د ورته غونډو برخه او گډونوال و اوسېږي.

له دې پرته افغان حکومت باید له مصلحتي سياست څخه پخپلې بهرنی او سیمه یيزې کړنلارې کې کار وانخلي، بلکې د ملي گټو او ملي سالمیت پر بنسټ دې داسې بهرنی او سیمه یيز سياست خپل کړي چې وکولای شي په کور دننه او بهر د افغان ملت گټې خوندي کړي.

افغان حکومت باید د کابینې په اوسني جوړښت له سره غور وکړي - زورواکان او ټوپکيان باید له ۲۰۱۴مېلادي کال څخه د مخه کمزوري او له دندو گوښه کړای شي چې د دوی سياسي حیثیت کمزوری کړای شي او په ورته حالت کې افغان حکومت

باید افغان سیاسی دلې او لوړ پوړي چارواکي او زور واکان د
سیمې د هېوادونو له اغېز او پټو معاملو څخه منعه کړي او هغوی
تر جنایي او امنیتي څار لاندې ونیسي.

[Faint bleed-through text from the reverse side of the page, mostly illegible due to fading.]

د افغانستان په بي ثباتي کې د امريکا کردار ۵۲

امريکا د افغانستان په جيو ستراتيژيک موقعيت باندې له تېرو
خلورو لسيزو راهيسې زړه بایلی. (Kleveman, ۲۰۰۴)

امريکا چې د افغانانو په مټ او وینو خپل تاريخي دښمن پخوانی
شوروي (کمونېزم) ته ماتې ورکړه، نو د سيمې ټولې واگې (ښه او
بد) يې د پاکستان په واک کې پرېښودل او خپله د عراق ماتولو او
د منځني ختيځ د اېل کولو پر لوري ولاړه.

د پاکستان نظامي حاکم او د وخت دېکتاتور مشر - ضياالحق د
امريکا زړه په ځان رامات کړ او له هغوی سره يې د امريکا د
ستراتيژيکو موخو د ترلاسه کولو لپاره له زړه هلې ځلې وکړې. د
همدې خواخوږۍ او باور په تمه امريکا په ۱۹۹۲ مېلادي کال له
عراق سره په جگړه کې کېووت.

د عراق په جگړه کې هم د پاکستان پوځ او همدارنگه د
مجاهدينو تر عنوان لاندې ځينو افغان ډلو امريکا سره ښه له زړه
مرسته وکړه، کله چې امريکا د اذربايجان او ارمينيا (د قفقاز د
سيمو) د بي ثباته کولو تکل وکړ نو يو ځل بيا يې د مجاهدينو له
ډلو (په ځانگړي ډول د حکمتيار تر مشرۍ لاندې د اسلامي حزب
له ډلې) څخه مرسته واخيسته او افغانان يې د اذربايجان په گټه

د کرباغ په جگړه له ارمینیا سره ښکېل کړل، خو زرمې لسيزې او په ځانگړي توگه د سپټمبر يوولسمې پېښې د نړۍ او په ځانگړې توگه د امریکا د ستراتیژیکو موخو د ټاکلو په برخه کې یو نوی بدلون راووست.

د دې بدلون له مخې امریکا یو ځل بیا سویلي اسیا او منځنی اسیا پر لوري مخه کړه، لکه د پخوا په څېر یې تر ټولو اسانه هېواد چې امریکا کولای شوای د ځان په گټه ولوبوي هغه پاکستان و، د پاکستان په مشوره او خوښه یې د طالبانو د امارت د راپرځولو تکل وکړ.

د ورځو په شمېر یې د طالبانو ځواکمن او یوه خوله امارت له پښو وغورځاوه او هر څه یې د ځان په گټه برابر کړل. په افغانستان کې د امریکا فزیکي وجود د دې سبب وگرځېد چې د پاکستان کردار د افغانستان په کورنیو چارو کې کم رنگه کړي او په دې توگه د افغانستان د کورنیو ستونزو (جگړو او بې ثباتیو په برخه کې) نوي لوبغاړي را وټوکوي.

د افغانستان په بې ثباتۍ کې اوس د دې هېواد په تاریخ کې تر ټولو ډېر کردارونه (هېوادونه) لاس لري، ایران، پاکستان، هندوستان، چین، د منځنی اسیا هېوادونه، امریکا، سعودي عرب او همدارنگه په کوردننه ټولې جهادي او غیر جهادي ډلې ټپلې - د افغانستان په بې ثباتۍ کې په خبره او ناخبره توگه رول لوبوي.

امریکا د افغانستان د بې ثباتۍ تر ټولو ستر فرش اوار کړی. امریکا ده چې د پاکستان دوه مخې تگلاره او د طالبانو او نورو جگړه مارو ډلو په ملاتړ یې سترگې پټې کړې. امریکا ده چې د

ايران پر مت يې پر افغانانو سخت دريځه شيعه گان او لوتماره شمالي تلواله مسلطه كړې. امريكا ده چې په افغانستان كې يې يوه نامتوازن سياسي او نظامي خوځښت ته زمينه برابره كړې. د امريكا په شتون كې د افغان حكومت په منځ كې د ملي گټو خلاف د چوكيو وېش كېږي.

اداري فساد اوج ته رسېدلی، انسان وژنه او افغان وژنه تر هر بل وخته اسانه شوې ده. امريكا ده چې د ميليونونو ډالرو په پانگونه يې په افغانانو پخوانۍ جگړه مارې ډلې په سياسي او اقتصادي برخه كې واكمني كړې دي، د افغانستان د ټاكلي پرمختگ لپاره د ډېرو بنسټيزو پروژو نه عملي كېدل خپله د افغانستان د بې ثباتۍ لپاره د بستر برابرول دي.

امريكا د افغانستان د ټيكاو او پرمختگ لپاره ونشواي كولاى چې مارشال پلان برابر كړي چې له مخې يې وكولاى شي د افغانانو د ژوند او د افغانستان د ټيكاو لپاره لومړيتوبونه برابر او عملي كړي.

حلاره

امريكا چې د ټاكنو په درشل كې ده، له ټاكنو څخه وروسته د خپلې بهرنۍ تگلارې او همدارنگه د افغانستان د ټيكاو او پرمختگ د تگلارو د بدلون لپاره بڼه زمينه په واک كې لري چې بايد گټه ترې واخيستل شي.

د افغانستان بې ثباتي په هېڅ مانا د امريكا او سيمې په گټه نه ده. افغان حكومت بايد سر له ننه د يو پياوړي ديپلماتيك كمپاين له مخې د امريكا نوى حكومت دې ته راضي كړي چې له افغان

حکومت او افغانانو سره د افغانستان په ټیکاو کې کوټلي پروگرامونه او پروژې عملي کړي.

افغان حکومت باید د افغانانو ډېرې اړینې لومړنۍ اړتیاوې د امریکا نوې ادارې ته په گوته کړي چې وکولای شي د امریکا مالي او نظامي مرستې د همدې اړتیاوو په برابرولو ولگول شي. امریکا باید افغان حکومت د پراخو اداري، سیاسي، اقتصادي او ټولنیزو اصلاحاتو د راوستلو لپاره اړ کړي. امریکا باید په دې وپوهېږي چې د افغانستان نا ارامې او نا امنې کېدای شي منځنۍ اسیا او د سیمې نورو هېوادونو ته په ډېرې چټکۍ سره خپره شي چې کنټرول او ارامول به یې بیا د امریکا له وسه هم بهر وي.

د افغانستان په شمال کې ويروونکې جگړه^{۵۳}

جگړې تل له ځان سره بدمرغي او ويجاړې لري. کوم ملتونه چې په اټکل شوي، منظمه، هدف لرونکې او رهبري شوې جگړه کې د خپلواکۍ او سوکالۍ لپاره جگړه نه کوي، هغوی تل د دښمن په لومه کې بند پاتې کېږي. د ملت ماهيت له منځه ځي، ځمکنۍ بشپړتيا له لاسه ورکوي او د هېواد د اساسي جوړښت فارموله له ماتې سره مخ کېږي.

افغانان له بده مرغه د شوروي په خلاف د همداسې يوې جگړې ښکار شول. پخواني شوروي ته يې ماته کړه، خو له بده مرغه، خپله افغانان هم مات شول. د افغانستان جغرافيوې جوړښت په شمال او سويل ووېشل شو.

که څه هم د افغانستان له شمال څخه پرته کوم لوري کوم بېل نوم نه دی خپل کړی، خو دا هم د پخواني شوروي (اوسنی روسيې) د دسيسې برخه وه او هم د سيمې د استخباراتو چالاکي وه چې د شمال ټلوالې، نظار شورا، جنبش او جمعيت تر نامه لاندې جوړښتونه يې د افغان هېواد تر شمال پورې محدود وساتل، خو تل ترې د ځان په گټه استفاده وکړي.

د افغانستان ماتېدل تر ډېره بریده ناشونی کار ښکاري، خود نړۍ تاریخ مور ته عبرتناک درسونه لري. چېرته چې په ملتونو کې تجانس (ورته والی) لیدل کېده، ډېری ملتونه د پرديو په لمسونه او زور بېل شوي لکه کوریا چې په شمالي او سویلي وېشل شوې، سوډان په شمالي او سویلي یا المان چې په ختیځ او لوېدیځ وېشل شوی و، خو کوم ملتونه چې د افغانستان په څېر غیرمتجانس دي هغه خو په ډېره اسانۍ په خو ټوټو وېشل کېږي، لکه پخوانی بوسنیا چې په بوسنیا، هیرزگوینا او سربیا یې ووېشله، یا پاکستان چې په بنگله دېش او پاکستان یې ووېشه.

له دې امله د شمال جگړه ډېره د اندېښنې وړ خبره ده چې که افغانستان خدای مه کړه همداسې په نامنظمه، نا تعریف شوې او بې هدفه جگړه کې ښکېل پاتې شي، په افغانانو به په زور یا رضا د گران هېواد د بېلوالي او ماتېدو تجربه وشي. (Stoessinger,

۲۰۰۴)

د شمال حالت له تېرو څو لسيزو را په دې خوا د اندېښنې وړ دی. په شمال کې د پخواني شوروي د ماتېدو راهیسې ژبنی، قومي او مذهبي جگړې تپل شوې دي. په نوې یمو لسيزو کې د حزب اسلامي قوت شمال تجزیه او ماتېدا ته پرې نه ښود، ځکه چې په حزب اسلامي کې گڼ تاجک، ازبک، ترکمن او هزاره افغانان شامل وو، د جمعیت او جنبش د قوت پر وړاندې د حزب اسلامي د قوتونو بیلانس یا توازن دوی په پښتنو زور زیاتي ته نه پرېښودل.

خو کله چې طالبانو په شمال کې په ځانگړي توگه په مزار او کندز کې ماته وخوړه، د طالبانو د زور زياتي او جگړو پر وړاندې په شمال کې د پښتنو د ژوند او ځواک په اړه د جنبش (ازبک)، جمعيت (تاجک) او وحدت (هزاره) يو ځانگړی اېتلاف جوړ شو.

په تېرو څوارلسو کلونو کې د شمال پښتانه د خپل تاريخ په سختو شپو ورځو کې ژوند کوي. په لومړي ځل په تخار کې پښتانه له کورونو وشړل شول، د طالب په نامه بنديان شول، ځمکې يې د تاجک او ازبکو زورواکانو له لوري غصب شوې. په جوزجان او سرپل کې د پښتنو ځمکې چې اکثره يې د سرک په غاړه، اوارې او ښې حاصل وړکوونکې ځمکې گڼل کېږي، د دوستم د ملېشو (ازبکو) له خوا په زور غصب شوې دي.

د پخواني ولسمشر - کرزي له خوا جمعه خان همدرد د همدې ستونزې د اوارې په پار د جوزجان د والي په توگه وگومارل شو، خو د هغه په وړاندې د دوستم سخت غبرگون د وسله والې جگړې په ترسره کولو تمام شو. همدرد په زور له ولايت څخه لرې کړل شو. په مزار کې د عطا محمد نور له خوا د پښتنو په خلاف ورته يو سپستماټيک ظلم، جگړه او زياتي ته لاره اواره شوې ده.

د مزار ښار په منځ کې زياته ځمکه د پښتنو سوداگرو ملکيت وه، اوس ترې په زور اخيستل شوې ده، له ښار څخه پښتانه په څنگ کړل شول، په پښتون مېشتو ولسواليو کې د عطا محمد نور په مټ ناامنی ته لاره اواره شوه، پښتانه چې د مزار شريف شاوخوا پنځوس سلنه جوړوي، کله يې هم ولسي - جرگې ته کوم استازي لار پيدا نکړه او نه يې هم کوم مشر - په مزار کې په ښه زړه پاتې

شو. پښتانه مشران په مزار کې په نښه شول، گڼ یې ووژل شول او نور یې په کابل (پخپل هېواد کې د جلا وطنۍ) ژوند کوي. د پښتنو پر وړاندې تر ټولو بد او ناوړه چلند کېږي. د قومندان میرعلم تر نامه لاندې تاجک ملېشه له تېرو خوارلسو کلونو راهیسې پښتانه په سیستماتیکه توگه وژني، د کندوز د ښار له منځه د پښتنو هستوگنځایونه غصب شوي، ځمکې یې په زور ترې نیول کېږي، مشران یې ور وژني، ځوانان یې بېکاره کړي او په لوی لاس یې د طالب تر نامه لاندې داسې شومه سناریو پیل کړې چې تاجک او ازبک ملېشه په کې غوښتن او چور تالان ته تیار ناست دي.

په دې وروستیو کې چې کومه جگړه د افغانستان په شمال کې روانه ده، دا له طالبانو ډېره د ځایي پښتنو د ځان ساتنې او ژوندي پاتې کېدا جگړه ده. په شمال کې تاجک، ازبک او ان هزاره د هر ډول ثقیله او خفیفه وسلو د ساتلو او گرځولو اجازه لري، خو پښتون بیا په برچه هم د طالب په نامه په بنديخانو کې اچول کېږي او یا هم په نامعلومه توگه وژل کېږي. که یو بې طرفه لوری د شمال د ټولو ولایتونو په بنديخانې تحقیق وکړي، سل په سلو کې پښتانه په کې بنديان دي.

د دې خطرناکې سناریو تر ټولو بد او ویجاړوونکی تصویر دا دی چې د عطا محمد نور او دوستم تر منځ گډ اېتلاف جوړ شو چې دا اېتلاف د طالب په خلاف نه دی، دا یوازې په شمال کې د پښتون په خلاف دی، هغه پښتون چې په شمال کې د غم، درد او کړاو

شپي ورځي سبا کوي. د دې اېتلاف دنده او مسوليت د پښتون وژل، رټل او شړل دي.

طالب له تېرو څوارلسو کلونو راهيسې د گران هېواد په لوېديځ او ختيځ کې جگړه روانه کړې، يوه ورځ هم د عطا محمد نور زړه ته دا ونه درېدل چې خپله نظامي درېشي- واغوندي، پکتيا، هلمند يا کنړ ته لاړ شي او هلته د طالب په خلاف جگړې ته زړه ښه کړي او نه هم دوستم له ازبکو څخه را ښکته فکر وکړ، خونن چې د دوی له ظلم او وحشت څخه په تنگ راغلی پښتون له جگړې پرته په شمال کې کومه بله لار نلري، دوی د اور د گرمولو، د ځان د پرېسولو او خپلو ستراتيژيکو موخو ته د رسېدلو لپاره د هر پښتون دروازه په لغته وهي.

افغان مشران، سياسيون، نړيواله ټولنه او روڼ اندي بايد د شمال د اوسنيو پېښو بې پلوه جاج واخلي. روان کړکېچ و ارزوي او حل لار ورته وړاندې کړي، که نه د شمال اور به دا ځل گران هېواد له يو نه جبرانېدونکي حالت سره مخ کړي. په جگړه کې مو د يو ملت په توگه او هم د قوم او سمت په توگه تاوان دی.

يار به توفيق!

جگره په پښتون - افغان تپل شوې ده^ه

د سپتمبر له یوولسم څخه چې نړۍ د امریکا په مشرۍ افغانستان ته را کوچېدلې، د پښتون - افغان له وژنې پرته یې د ترهگری په ځانگړې توگه د نړیوالې ترهگری په وړاندې کوم کوټلی پرمختگ نه دی کړی. نړۍ د ۲۰۱۷مېلادي کال له ۲۰۰۱مېلادي څخه ډېره نا امنه ده. د ترهگرو ډلو شمېر له هر بل وخت زیات شوی دی. د ترهگرو شمېر په نړۍ کې ډېر شوی، د ترهگری د پېښو بیچلتیا زیاته شوې، همدارنگه د ترهگری د پېښو د جلب او جذب ساحه پراخه شوې ده.

مور وکتل چې په تېرو څو کلونو کې په امریکا، اروپا او گڼو نورو سیمو کې د ترهگری پېچلې پېښې شوې دي چې ډېری یې د همدې هېوادونو په دنده کې، د خپلو اتباعو له لوري د عامو وگړو د وژنو لامل شوې دي. پوښتنه دا ده چې نړۍ - امریکا او ملاتړي یې د دې پېښو د مخنیوي لپاره څه کوي؟ ایا د ترهگری اصلي ځالي، روزنځایونه، د تمویل کړۍ او پټنځایونه په نښه کېږي که نه؟

د دې پوښتنو ځوابول حتمي دي، ځکه دا پوښتنې د پښتون - افغان له ژوند سره تړلې دي. مور گورو د امریکا تر ټولو اوږده

جگره په داسې سیمو کې کېږي چېرته چې هیڅ انسان د امریکا - لوېدیځ گټې، اوسېدونکي او خاوره تر گواښ لاندې نه ده راوستې.

پښتون افغان په تېر ټول انساني تاریخ کې په چایرغل نه دی کړی، د هغه د کور د وړاندولو او وژلو تکل یې نه دی کړی، خونن په لوی لاس په پښتون افغان نړیواله جگره تپل شوې ده.

له هوا او ځمکې پښتون افغان په بېرحمانه توگه په نښه کېږي، وژل کېږي. کډوالی ته اړ ویستل کېږي او په لوی لاس دې ته اړ کېږي چې د ځان د دفاع لپاره وسلې ته لاس کړي.

د دې ټولو ناخوالو تر څنګ، حکومتونو، په ځانګړې توگه د کابل حکومت چې په وروستیو کې د ناقانونه جوړښت له مخې د ملي یووالي د حکومت په نامه په کابل وتپل شو، له پښتون - افغان سره له تعصب ډک چلند کوي.

د دې ناکردو نښه بېلگه د ۱۳۹۶ لمريز کال په بودیجه کې را برسېره کېږي. د افغانستان اساسي قانون حکم کوي چې متوازن انکشاف د حکومت دنده ده، متوازن انکشاف د تناسب له مخې جوړېږي. په دې مانا چې د چا څومره نفوس وي، د کوم ولایت، ولسوالی چې څومره نفوس وي، په همغه کچه به حکومت ورته انکشافی بودیجه تخصیصوي، په همغه اندازه به ورته د پرمختګ چارې برابرې، خو موږ گورو چې د راتلونکي کال بودیجې زابل ته هېڅ ښوونځی په نظر کې نه دی نیولی، ولې تخار ته یې شپاړس ښوونځي ورکړي، سویلي ولایتونو (کندهار، هلمند، ارزگان او

زابل) ته یې په بودیجه کې شاوخوا پنځه ښوونځي په نظر کې

نیولي دي.

هیڅ لویه بودیجه د دې سیمې د خلکو د اساسي ستونزو د حل او د ژوند د ستونزو د کمولو لپاره په نظر کې نه ده نیول شوي. همدارنگه پکتیکا ته هېڅ ښوونځی په بودجه کې نه دی نیول شوی، پکتیا، خوست، لوگر ته شاوخوا پنځه ښوونځي په پام کې نیول شوي.

د دې ولایتونو د روغتیايي ستونزو د حل لپاره هېڅ کومه نوې پروژه په لېست کې نه ښکاري. د ننگرهار، لغمان او کونړ له ولایتونو سره ورته چلند ته لار اواره شوې ده، خو د بدخشان، تخار، بامیان، دایکنډې سیمو ته یې له ښوونځیو نیولې تر روغتونونو، سرکونو او گڼو نورو پروژو پورې پوره په پام کې نیولې دي.

دا په څه مانا؟

د پښتنو سیمو ته د نه پام دلیل دوی د دې سیمو نا امنۍ په گوته کوي، خو مور پوهېږي چې نا امنی او پرمختگ یو له بل سره تړلې چارې دي، چېرته چې اقتصادي ټیکاو نه وي، چېرته چې د پرمختگ چارې نه وي، هلته به نا امنی وي، هلته به خلک د حکومت او چورواکو په خلاف غبرگون ته لار اواروي، هلته به د حکومت مشروعیت تې او کمزور وي.

په سویل، سویل ختیځ او ختیځ کې په لوی لاس همدا زمينه برابره شوې ده. په دې سیمو کې د ښوونځیو نه شتون، یاد خیالي ښوونځیو شتون، له ښوونځیو څخه د پولیسو او اردو د

پوستو کار اخیستنه په همدې مانا دي چې دا خلک جگړې ته وهڅول شي، بمبار شي، کورونه یې تلاشي شي، ځوانان یې پلچرخي او باگرام ته ولېږدول شي او کورنۍ یې کډوالۍ ته اړ شي.

د ملي یووالي د حکومت گڼې چارې تر پوښتنې لاندې دي، خو د راتلونکي کال د بودیجې د نامتوازن وېش، پایله به دا شي چې راتلونکی کال به جگړه لا زیاته شي، جگړه به لا پښتون - افغان وژنې ته لار اواره کړي، پښتون افغان به لا زیات د راتلونکو نسلونو لپاره د قلم پر ځای ټوپک ته اسانه لاس رسی ولري چې دا چاره به سیمه او نړۍ لا زیاته ناامنه کړي.

موږ په ټولو رسنیو، مدني ټولنو، ځوانانو، مشرانو، قومي سپین پیرو غږ کوو چې د متوازن انکشاف د حق غوښتنې ناره راسره بدرگه کړي، پرې نږدې چې د ملي یووالي د حکومت ترنامه لاندې د افغانستان د قومونو، پرگنو ترمنځ قومي وېش او جگړې ته لاره برابره کړي، د پښتون - افغان انسان لومړني، اساسي حقوق تر پښو لاندې کړي، جگړې ته لمن ووهي او افغان وژنه پراخه کړي.

د افغانستان راتلونکی

او افغان (ملت) جوړونې ته اړتیا^{۵۵}

د افغانستان له ناورینه ډک تاریخ داسې یوه پړاو ته رسېدلی دی چې د ملت جوړونې څیرکې او عملي بهیر ته په کې له هر بل وخته ډېره اړتیا ده. که دا کار په سمه توګه ونشي، وېره شته چې د افغانانو د ملي بشپړتیا له پاره ډېرې ستونزې را ولاړې شي. په دې وروستیو کې د امریکایي دیپلومات رابرت بلک ویل (Robert Blackwell) چې په هند کې د متحده ایالاتو سفیر پاتې شوی د افغانستان د خاورې د وېش په هکله نظر بابېزه ګڼل به بې ځایه وي.

د افغانستان د لانجې په حل کې د ناټو د غړو هېوادونو زړه نازړه کېدنه، د افغانانو خپلمنځي توپيرونه او ستونزې، په جګړه کې د ښکېلو ډلو تر منځ قومي نا اندولتیا او بهرنۍ لاس وهنې ټولې داسې مسلې دي کومې چې کېدای شي د افغانانو د غوښتنو په خلاف د افغانانو د ملي هویت او بشپړتیا له پاره ستونزې را ولاړې کړي.

له دې امله دا ډېره مهمه ده چې د ملي مسایلو په هکله افغانان خپله پرېکړه وکړي، هغه که د کرزي حکومت دي او که د حکومت مخالفې ډلې طالبان یا هم اسلامي حزب دي. افغانستان لا هم د خاورې د بشپړتیا په وړاندې د ډیورنډ کرښه چې د ملت او حکومت جوړونې له پاره اړینه گڼل کېږي یوه لویه ستونزه په مخ کې لري، کومه چې د افغانستان د حکمنۍ پولې د ټاکنې او سیاسي هویت له پاره حیاتي ارزښت لري.

له پاکستان سره د ډیورنډ د کرښې ستونزه او همدارنگه له ایران سره د اوبو ستونزه لکه د سلما، بخش اباد، کمال خان د بندونو حیاتي پروژې داسې ستونزې دي چې د افغانستان د روانې شخړې د اسبابو له لېسته نه شي ویستل کېدای. افغان مشران که له سیاسي بصیرت کار واخلي او د ملي هویت د ثابلولو او څرگندولو له پاره خپلې مټې راونه نغاړي کېدای شي د روسانو د وتلو ترخه تجربه چې د افغانانو خپلمنځي وژنه وه، یو ځل بیا تکرار شي.

د اسلامي حزب د مشر- څرگندونې د افغانستان د نژدې راتلونکي په هکله باید جدي وگڼل شي ځکه دا ډله په تېره کورنۍ جگړه کې ښکېله وه، اوس که له دوی سره داسې وېره بیا راپیدا شوې وي، دا په دې مانا ده چې د جگړې په دواړو خواوو کې داسې فکتورونه موجود دي کوم چې د افغانانو د خپلمنځي وژنې او ملي بشپړتیا د گواښ وړاندوېینه ترې کېدای شي او تېرې ترخې تجربې یو ځل بیا په افغانانو تکرار کېدای شي.

د ملت جوړونې په برخه کې له نړیوالې ټولنې څخه ډېره تمه کېدای شي ځکه چې نړیوال له دې وروسته د افغانستان په لانجو کې بې طرفه نه شي پاتې کېدای، دوی به د خپلو گټو د خوندي ساتلو له پاره له هرې وسیلې کار واخلي هغه که د افغانستان وېش او که د افغانانو خپلمنځي وژنې وي، نو ځکه په روانه غمیزه کې باید له ښکېلو ډلو څخه داسې طرحې چې نه یوازې د افغانستان د سیاسي ثبات له پاره لاره اواره کړي وړاندې شي. بلکې د نړیوالو ستونزو په ځانگړې توگه د سیمې له هېوادونو سره د افغانستان ستونزه او بیا سیمه ییزو ستونزو ته هم د اوازي لارې چارې په گوته کړي. د دې له پاره چې خبره اوږده نه شي مونږ به یوازې د نوموړیو مسلو په افغاني اړخ خبرې وکړو.

ولې ملت جوړونه ارزښتناکه ده؛ ملت څه ته وایي؟

د ملت جوړونې اصطلاح په ۱۹۵۰ او ۱۹۶۰ لسيزو کې د سیاسي علومو د پوهانو ترمنځ چې تاریخي لیدلوري یې لرل دود وه او مهم مینه وال یې د امریکا د پوهنتون چارواکي لکه کارل دویچ، چارلز تیلی او رینهارد بنديکس وو. د ملت جوړونې نظریه په لومړیو کې د ملي پیوستون او برابرښتونو په سر را څرخېده چې د پرمختللي حکومت د پایښت چې د حکومت له نورو دودیزو ډولونو لکه فیوډالي، شاهي، کلیسایي او امپراتوریو څخه یې توپیر درلود کارېدل.

ملت څه ته ویل کېږي؟ چېرته چې اوسېدونکي د یوې ځانگړې جغرافیې دننه د یو واحد دولت تر ادارې لاندې په یوه داسې

سیاسی ټولنه کې ژوند کوي چې په گټو او زیان کې گډ وي او شریک ارزښتونه ولري او ویې پالي د یو ملت په نوم یادېږي.

ملت جوړونه (Nation Building) د معمارۍ یوه استعاره ده چې د دې پروسې لاندې ولسونه، دولتونه او خلک سره یو ځای کېږي چې په پایله کې یو ملت ترې جوړېږي، کوم چې د نوموړي ملت د سیاسي، ټولنیز او اقتصادي ثبات له پاره پراخه زمینه برابروي.

د ملت جوړونې د پروسې د پیل له پاره افغانستان مېشت ټول ټبرونه باید په دې پروسه کې فعاله ونډه واخلي، هغه که په سیاسي ډگر، ټولنیزو هلو ځلو او که په اقتصادي ډگر کې وي او باید دا هلي ځلې یو له بل سره همغږې شي. همدارنگه د روانې غمیزې د اوارې له پاره ټولې لارې چارې باید په جگړه کې د ښکېلو خواوو له لوري همغږې شي، له اسلامي هېوادونو څخه باید په جدي توګه د افغانانو د مشرانو له لوري غوښتنه وشي چې له افغانانو سره د روانې ستونزې په حل کې جدي مرستې وکړي.

نړیواله ټولنه باید د افغانانو د سیاسي هویت د پیاوړتیا له پاره په ګاونډیو هېوادونو فشار وارد کړي خو د افغانستان په کورنیو چارو کې لاس وهنه بنده کړي. په سیمه کې د سیمې د برلاسي له پاره هند او پاکستان، د هند او چین اقتصادي سیالي د ناټو او روسیې ګټې ټولې داسې مهمې ستونزې دي چې د افغانانو په وژني او د ټوپک په زور ازمايل کېږي له دې امله باید د سیمه ییزو ستونزو نړیوال او کورني شنونکي دا مسایل روښانه او بحث ته وړاندې

کړي، خو د افغانستان په ثبات کې د سیمې د هېوادونو گټې هم وساتل شي چې دا کار به په خپله د افغانانو د سیاسي او اقتصادي پیاوړتیا له پاره زمینه برابره کړي چې د افغانانو د ښې راتلونکې په معنی تمثیل کېدای شي.

د ملت جوړونې بهیر د سولې د پروسې (Peace Building Process) د رامنځته کېدو له پاره لازمي او لومړنی قدم گڼل کېږي، کوم هېوادونه چې له جگړې وروسته د ملت جوړونې بهیر په بریالیتوب سره ترسره کوي د ثبات او پرمختګ په لوري قدم اخلي. د ملت جوړونې له پاره بنسټیز عناصر د یوې واحدې جغرافیې تر څنګ یو واحد دولت، یوه ملي عقیده او گډې اقتصادي گټې برابرول دي.

له بده مرغه په روان سیاسي بحران کې افغانان له دې درې واړو په پراخه کچه بې برخې دي، د افغانستان نیمگړې جغرافیه، کمزوری دولت او ناانډوله اقتصادي پرمختګ د افغانانو د ملت جوړونې له پاره اساسي ستونزې گڼل کېږي. که څه هم افغانان د اسلام تر سپېڅلي دین لاندې د یو ملت په توګه راغونډېدای شي خو په روانو کړکېچنو سیاسي او جگړه ییزو حالاتو کې دې برخې ته هم لږ پاملرنه شوي ده.

په جگړه کې د ښکېلو خواوو له لوري د ملکي افغانانو وژنې د اسلامي ایډیالوژۍ پر وړاندې په افغانانو کې گڼې پوښتنې را ولاړې کړې دي، چې باید ځواب شي.

د ملت جوړونې د بهير په اوږدو کې د ملي ارزښتونو درناوی کولای شي چې افغانان دې ته تم کړي چې د خپل ملي هويت په هکله جدي فکر وکړي، لکه د ملي اتلانو نمانځل، د ملي ورځو درناوی، د ملي سمبولونو درناوی، له افغاني کلتور څخه دفاع او په ورځني ژوند کې يې عملي کول، هغه که په جگړه او که د سولې په راوستلو کې وي، بايد دې ارزښتونو ته جدي پام او درناوی وشي.

د ملت جوړونې په لاره کې لاندې ټکي په نظر کې نيول د پام وړ دي:

- د يو پراخ بنسټه او کاري دولت جوړول؛

- د افغانانو د ژوند د اړتياوو د پوره کولو له پاره يو فعال اقتصادي چوکاټ جوړول؛

- له گاونډيو سره ځينې تاريخي ستونزې لکه د پولو او اوبو وېش په هکله رغنده خبرې کول او په نړيوالو نورمونو سره د دې مسايلو اوارول؛

د کلتوري ارزښتونو او ملي هويت په هکله د خلکو پوهاوی څو افغانان خپلې گډې ځانگړنې وپېژني او هغه په خپل ورځني ژوند کې عملا خپلې کړي.

ډاکټر اشرف غني په خپل کتاب (د عادلانه نظام لار) کې په افغانستان کې د ملي هويت او ملت جوړونې پر مخ کې پرته ستونزې په دې ډول په نښه کړي دي: (۱) کډوالي، (۲) محرومیت، (۳) ژبنی ستونزې، (۴) قومي سیاست، (۵) د قانون نشتوالی، (۶) د سیاسي گوندونو نشتوالی او (۷) بې روزگاره ځوانان.

همداراز یې د ملت جوړولو له پاره لاندې چوکاټ وړاندې کړی چې په نهو ستونزو ولاړ وي: (۱) اسلام، (۲) اغېزمن دولت، (۳) د پوهنې بنسټیز کول، (۴) اغېزمنې نړیوالې اړیکې، (۵) (نړیوالې اقتصادي مرستې، (۶) بشري پانگه، (۷) مارکېټ جوړونه، (۸) سیمه ییزه همکارۍ او (۹) د سیمه ییزې همکارۍ مخکې شرط چې هماغه اغېزمن دولت دی.

افغانان کولای شي په ډېرو اساسي مشترکاتو راټول او خپل ملي هويت پیاوړی او د ملت جوړولو پروسه چټکه کړي. لوی مشترکات په دې ډول دي:

اسلام، گډ تاریخ، ټولنیز عدالت، د فرصتونه توازن برابرول یا وېش، کلتوري وده او پرمختگ، متوازن انکشاف او د اقتصادي زېربناوو پیاوړي کول کولای شي د افغانانو له هغو ځانگړنو څخه وشمېرل شي چې د ملت جوړونې په پروسه کې ورسره نښه مرسته کولای شي.

ملت جوړونه د سولي په راوستلو کې هم لازمي عنصر- گڼل کېږي، سوله نه یوازې د جنگ نشتوالي ته وايي بلکې سوله په حقیقت کې د یوې ټولني د وگړو تر منځ د توازن او تفاهم داسې یو حالت ته ویل کېږي چې د وگړو ترمنځ متقابل درناوی، د دوی تر منځ د توپيرونو په منلو او یو بل ته په قناعت ورکولو رامنځته کېږي.

د یو او بل پر وړاندې باید زغم ولري، شخړې د ټوپک د مرمی په ځای د خبرو اترو له لارې حل کېږي، د وگړو ټول حقونه خوندي وي، غوښتنې یې اورېدل کېږي او ستونزې یې د قانون په رڼا کې بې له تاوتریخوالي او ټولنیزې گډوډۍ او نارامۍ څخه اوارېږي.

په دې توگه ټول وگړي د عزت څښتن وي او د هېواد د اتباعو په توگه هر وگړی د کور شریک او رښتینی څښتن گڼل کېږي. سوله د هرې ټولني د مادي او معنوي پرمختگ لامل گرځي او د ملت جوړونې په بهیر کې مرسته کوي.

دغه راز په نړیواله کچه سوله د هېوادونو تر منځ داسې همکارۍ ته ویل کېږي چې په ازادۍ، خپلواکۍ، ملي واکمنۍ، برابری، بشري حقونو ته په درناوي او د امکاناتو په روڼ او وړ وپش ولاړه وي.

په جگړه کې ښکېلو خواووې کولای شي په لاندې توگه د ملت جوړونې د بهیر په لارو چارو لاس پورې کړي:

۱. ټول افغانان پرته له کوم سياسي، مذهبي، ژبني او قومي توپير څخه بايد د ملت جوړونې په بهير کې د ننه شي؛
۲. د يوه پياوړي سياسي دولت د جوړښت له پاره بايد خپل سياسي نظرياتي واټنونه کم کړي، خو د يو بل پر وړاندې له سياسي زغم څخه کار واخيستل شي او له سياسي کرکېچ څخه خپل هېواد ته نجات ورکړي؛
۳. د يوه متوازن اقتصادي پرمختگ پر وړاندې بايد په يوه ملي او نړيواله پروسه کې ځان شريک کړي، خو بېکاره ځوانانو ته د کار او تعليم زمينه برابره شي او د افغانستان ځورېدل ملت په چټکۍ سره په خپلو پښو ودرېږي؛
۴. خپل ملي ارزښتونه، ملي کلتور او ملي اتلان بايد ولمانځل شي، ملت بايد په خپل پياوړي تاريخ يو موټی کړي؛
۵. هره ډله بايد د افغانستان ابادۍ ته په صادقانه ډول د خدمت تکل وکړي او د پرديو له منگولو خپل خوار ملت ازاد کړي، خو افغانان هم په نړيواله کچه د ژوندانه په هره چاره کې سيالي وکړي؛
۶. ملي گټې او مصلحتونه بايد له خپلو شخصي- او ډله ييزو گټو پورته وگڼي، خو يوه ملي تفاهم ته لاره اواره شي.

بودا له باميانو كډه كېږي^{۵۶}

د بودا د بوتانو د نړېدو غميزه د افغانستان په معاصر تاريخ كې يوه نه هېرېدونكې پېښه ده، هر ځل چې باميانو ته تللی يم، د بودا د نړېدلو مجسمو جوړښت او د ځای انتخاب حيران كړی يم. د بودا د مجسمو عاجزي، بې وسي، انسان دوستي او بلاخره د انسان د كركې يو هيبتناك تصوير راته تر سترگو درېدلی دی.

د بودا مجسمې شاوخوا جوړې شوې سمخې لا هم د انسانانو د اوسېدو ځای دی، هلته لا هم د باميانو اوسېدونكي كورونه لري او د پخوا پر خلاف، پرته د بودا له عبادته د خپل ژوند شپې ورځې سبا كوي. تېره يوه لسيزه د افغانستان په گوټ گوټ كې د يادښت وړ بدلونونه راغلل. ځينو ولايتونو د خپلو اوسېدونكو په مټ پرمختگ وكړ، ځينو د نړيوالو مرستو له برکته، خو ځينې بيا پخپل ځای وروسته پاتې شول او يوازې اوسېدونكي يې پرمخ لاړل.

باميان د وروستيو ولايتونو په سر كې راځي. د باميانو اوسېدونكو (هزاره افغان وروڼو) حيرانوونكي پرمختگ وكړ، څوك د وزارت،

ولایت او لوی ریاست څوکیو ته ورسېدل، چا بیا لوړې زده کړې په امریکا او اروپا کې وکړې او څوک هم له دې ولایت څخه لویو ولایتونو (کابل، مزار، هرات او غزني) ته کډه شول، خو یوازې د بامیانو یو کس لا هم پخپل ځای پاتې شو، هغه معیوب او مظلوم بودا دی.

د بودا له مجسمې څخه په درې سوه مترې کې ښکلي هوټلونه جوړ شوي چې د بامیانو د بوتانو او تاریخي ځایونو د لیدونکو له پاره په کې د ژوند ټولې اسانتیاوې برابرې شوې دي. په دې هوټلونو کې تر ډېره بریده مېلمانه د کال په اوږدو کې بهرنیان وي او کله، کله کوم افغان مېلمه هم پرې ورپېښ شي. د یوې شپې نرخ یې له ۵۵ ډالرو څخه نیولې تر ۲۵۰ ډالرو پورې رسېږي. بامیان نور څه نلري، د کچالو وړې وړې کروندې، د کروندو په څنډو کې د سپیدارو ونې او بیا د بامیانو له مرکز څخه په څه له پاسه یوسل او پنځوس کیلومترې کې د اوبو ښکلي بندونه دي.

د بودا بوتانو ته مخامخ په یوه غونډۍ کې لا هم د نړۍ یو تاریخي ښار په خوب ویده دی، د غور غوري ښار، د دې ښار په ټولو لارو او کوڅو کې لا هم ماینونه خښ دي چې کېدای شي لامل یې همدا وي چې د دې ښار د پنگو کورونو تر چتو لاندې پراته شته لا هم له چور تالان څخه ژغورل شوي پاتې وي، خو څوک پوهېږي چې هلته هر څه تالان شوي او بیا یې په لارو کې ماینونه ځای پر ځای شوي وي؟

د باميانو له اوسېدونکو څخه يو کس چې په دې وروستيو کې نابره د ارگ د واکدار باور پر ځان پيدا کړ، هغه صادق مدبر دی. صادق مدبر د هزاره وروڼو په منځ کې بې توپکه جنگسالار دی، هغه ځانته خپل تنظيم جوړ کړی، گڼ هزاره روڼ اندي يې پر ځان راټول کړي. د راتلونکو ټاکنو له پاره يې د کریم خليلي او محمد محقق خلاف خپل نوماند وړاندې کړی چې بلاخره د همدې توان او قدرت له مخې يې د ولسمشر- کرزي په واسطه د راغوبنې شوي مشورتي جرگې د تدوير او جوړېدو د کميسيون مشري په غاړه واخيسته. صادق مدبر پوهېږي چې که امريکا له افغانستان څخه پښې سپکې کړي نو له ده سره به کریم خليلي او محمد محقق په سخت زړه حساب کتاب وکړي. ولسمشر- کرزي د خپلې ادارې د هر چارواکي په کمزورۍ پوهېده او له هر داسې کمزوري چارواکي څخه يې د خپلې واکمنۍ په اوږدو کې د ځان په گټه په زړه پورې استفاده کړې ده. صادق مدبر د خپل مدبرانه فکر په مټ دا دی وشوای کولای چې د پنځوسو کمېټو د مشرانو په دندو کم ترکمه شپاړس خپل استازي (هزاره په ځانگړي توگه د باميانو اوسېدونکي) د کمېټو د مشرانو په دنده وگوماري.

د هغه شپاړسو مشرانو بلاخره د امريکا - افغانستان د امنيتي تړون د تاييد تر څنگ په باميانو کې د امريکا د اډو غوښتنه بڼه په کلکه او زغرده وکړه چې دا کار به د مدبر د راتلونکو پلانونو له عملي کېدو سره ډېره مرسته وکړي.

د يونيسكو نړيوالې ادارې او همدارنگه د افغانستان له تاريخي اثارو څخه د ملاتړ بنسټونو په وروستيو کې ويلي چې د بودا يوه لويه مجسمه لا هم د باميانو په غرو، رغو کې ويده پرته ده. په باميانو کې د امريکا او نيوزيلنډ نظامي اډه کېدای شي بودا له خوبه را پاڅوي. د يونيسكو نړيوالې ادارې په دا وروستيو کې په وار، وار د امريکايي او افغان چورلکو له الوتنو څخه شکايت کړی، چې د بودا د مجسمو په سر ډبرې ټيټې الوزي. ددې الوتنو په ترڅ کې په دا وروستۍ لسيزه کې د بودا د مجسمو معيوبو بنسټونو ته لا ډېر زيان رسېدلی دی.

که د امريکا نظامي اډه په باميانو کې جوړېږي، بودا ته يې درې تاوانه رسېږي. يو دا چې د دوی ټيټ پروازونه به لا ادامه پيدا کوي چې د مجسمو اوسني جوړښتونه به لا ورسره زيانمن شي او دويم دا چې دا جگړه ماره اډه به د بودا د ارشاداتو او لارښوونو خلاف د باميانو د ولايت په اوږدو کې جگړې ته لاره اواره کړي. درېيم دا چې په پای کې به، ويده بودا به هم له خوبه را پاڅوي او په دې توگه به د بودا ټول تاريخي اثار له باميانو کډه شي.

له پاکستان سره څه کول په کار دي؟؟^{۵۷}

له پاکستان سره زموږ گاونډیتوب د کاپلین د کتاب (د جغرافیې غچ) له مخې د ناروغې جغرافیې د غچ په مانا دی (Kaplan, ۲۰۱۲).

د افغانستان او پاکستان تر منځ د اړیکو سوږوالی یا د اړیکو نشتوالی د دواړو هېوادونو لپاره یو ناشونی او له گواښه ډک کار دی. له بلا چې دې خلاصی نه وي، غاړه غړی ورسره گرځه. له دې امله ټولې هغه هلې ځلې چې د دواړو هېوادونو د حکومتونو تر منځ د دیپلماتیکو اړیکو د پیاوړتیا او پرمختگ په برخه کې کېږي. باید ملاتړ یې وشي.

په نړیوالو اړیکو کې د هېوادونو تر منځ د معاملو، دیپلماسۍ او جوړجاړیو معیار هېوادنی گټې دي. بل معیار دا چې په بهرني سیاست کې د بلمثل عمل ترسره کول د بهرني سیاست د خپلواکۍ او غښتلتیا په مانا دي.

پاکستان له تېرو شپږو لسيزو راهیسې له سختو لوړو ژورو څخه تېر شوی هېواد دی. پاکستان له تېرې یوې لسيزې راهیسې د گړنگ پرغاړه ولاړ دی، خو د دې سختیو په اوږدو کې یې خپلې

ملي گټې ښې څارې، د سيمې له هېوادونو سره په ديپلماتيکو هلو ځلو کې ډېر فعال او غښتلی دی.

په کوردننه د استخباراتو او پوځ په مټ د هېواد د ستونزو د کنټرول په اړه نسبت افغان حکومتونو ته ډېر غښتلی دی، خو په دا وروستيو کې پاکستان ځينې ستونزې، ځينې ناخوالې په کوردننه او بهر کې تر سترگو کړې چې د دې هېواد پوځ، استخبارات او حکومت يې په ملاتړ کړي دي.

حامد کرزي له زړه له پاکستان سره دښمني وکړه. د کرزي په څوارلس کلنه پاچاهۍ کې پاکستان تر سختو کورنيو نا امنيو، اقتصادي ځور، سياسي فشارونو او بلاخره د سيمې او نړۍ په کچه په سياسي انزوا کې را ښکېل هېواد بلل کېده.

په تېرو ديارلسو کلونو کې (د حامد کرزي په پاچاهۍ کې) که يو کار سم شوی وي، هغه د پاکستان سره ښکاره دښمني وه. د نوي حکومت په راتگ سره، پاکستان غواړي د افغانستان د دښمنۍ ځواک کاواکه کړي، کومه نيابتي جگړه چې پاکستان د خپلو موخو د ترلاسه کولو لپاره په گران وطن (افغانستان) کې پيل کړې ده، پاکستان غواړي افغانان د ورته عمل له کولو لاس واخلي.

پاکستان غواړي موږ د بلوچستان د خپلواکۍ اخلاقي ملاتړ ونکړو، د پاکستاني طالبانو خو بايد نوم هم په خوله وانځلو؟؟؟ له هندوستان سره د نژدې اړيکو څخه لاس په سر شو؟؟؟ د ډيورند کرغېړنه کرښه بايد هېره کړو؟؟؟ د گډو عملياتو، د استخباراتي معلوماتو د شريکولو، د ډيورند د کرښې په اوږدو کې د ځانگړو عملياتو د کولو تر دسيسو لاندې

پاکستان غواري افغان حکومت د ډيورند په سر خبرو اترو ته را
ټيټ کړي، پاکستان غواري د افغاني سولې تر عنوان لاندې
پاکستاني معامله وکړي.

د پاکستان پورته ياده شوې هره غوښتنه د افغانستان د خپلواکۍ،
ملي گټو، ځمکنۍ بشپړتيا او خپلواک بهرني سياست د نفې په
مانا ده.

له دې امله، که پاکستان له ترهگرۍ لاس نه اخلي، دوه مخي
سياست کوي، د ملي يووالي! حکومت ته په کار دي چې د بلمثل
سياست په خپلولو سره پاکستان ته غاښ ماتوونکي ځواب ورکړي.
د ملي يووالي! حکومت بايد د پاکستان پر وړاندې د تضرع،
عاجزی او ملامتۍ له سياست څخه لاس واخلي.

په ښکاره له پاکستان څخه غوښتنه وکړي چې په افغان سوله او
جگړه کې لاسوهنه بس کړي. د غني او عبدالله حکومت بايد د
پاکستان پر وړاندې د حامد کرزي د سياست د دوام، د تدريجي
لېږد او په پای کې د مشروط بدلون په اړه تصميم ونيسي.

د پخواني حکومت له تهاجمي سياست څخه لاس په سر کېدل
به افغانان د اوږده مهال لپاره له پاکستان سره په نيابتي جگړه او
سياست کې وساتي، د حکومت سيمه ييزه کمزورې تگلاره به لا
حالات ترينگلي کړي، افغان سوله به په پاکستاني معاملي بدله
شي.

په تېرو څوارلس کلونو کې د جگړې ټول قربانيان يوازې افغانان
وو. دا جگړه بايد پنجابيان نارامه کړي. د پنجاب نارامي د کابل د
سولې او ټيکاو کيلي ده. موږ بايد پاکستان په دې پوه کړو چې د

نيابتي جگړې له لارې په افغانستان کې د موخو د ترلاسه کولو تجربه نوره زړه شوې ده. پاکستان بايد له افغانستان سره د يو خپلواک هېواد په توگه چلند وکړي، نه دا چې د پاکستان په رحم او کرم به افغانان د تضرع، بلواکۍ او کمځواکۍ ژوند ته زړه ښه کوي. که حکومت د پاکستان پر وړاندې خپل روان کمزوری دريځ بدل نه کړي، ژر دی چې افغانستان په يوې بلې نيابتي جگړې يا معاملي کې ښکېل پاتې شي.
 ياربه توفيق

مد په سر خبرو اترو
 سولې تر غمناک لاس
 د افغانستان د خپلواکۍ
 هرني سياست د تقري
 دس نه اخلي، دود معي
 په کار دي چې د بلبل
 ماتوونکي خواب وړ کړي
 د پر وړاندې د تضرع
 چې په افغان سوله
 عبدالله حکومت بايد
 ست د دوام، د تلخې
 م ونيسي
 نه لاس په سر کېدل
 به په نيابتي جگړې
 کمزوري تگلاره به لا
 ستاني معاملي بلل
 انيان يوازې افغانان
 ب نارامي د کابل
 دي پوه کېږي چې

ډيورند لا ژوندي دی

په ۱۸۹۳ مېلادي کال کې د امير عبدالرحمان خان د پاچاهۍ په وړاندې د نړيوال بنکېلاکگر (انگريز) دسيسه داسې طرحه شوه چې تر ننه يې د اسيا د وچې پرمختگ، سوکالي او په ځان بسايڼې شارگونه غوټه کړي دي. عبدالرحمان خان چې د افغانستان د پاچاهۍ خوب يې له سره په رڼا او تياره کې نه ښکته کېده، له انگريز سره د داسې شومې دسيسې په هوکړه سر وخوځاوه چې تر ننه د افغان ملت په وينو خړوبېږي.

د باچا په کور کې د غازي امان الله خان را وړاندې کېدل د انگريز د طرحو، غچ او پلان په وړاندې يو ستر ډال ثابت شو، د غازي امان الله خان د خپلواکۍ د اعلان انداز چې څنگه تاريخونه را اخلي دومره له دېدې، ملي غرور او وياړ څخه ډک و چې د انگريز سفير پر مخ په سره ورځ گرمه خوله جاري شوه، انگريز سفير د خپل هېواد له دسيسه گرو مشرانو سره د امان الله خان د پاچاهۍ طرز او لرلید شريک کړ، نو انگريز په دې لټه کې شو چې د انگريز د ماتې ناسور کوشير، پرته له دې ناشونې دی چې دا غازي او د ده پلانونه دې په افغان ولس کې سپک نه کړای شي، د انگريز په ملاتړ د غازي په وړاندې د گڼو اوباشانو پاڅون د همدې شوم پلان عملي شوې بڼه وه.

له غازي امان الله خان څخه را پدېخوا د نادر خان راتگ افغانستان ته او بيا د ظاهر خان پاچاهي، د جمهوريت غوښتونکو حرکتونو را برسېره کېدل، د موسی شفيق په څېر د با تدبیره مشرانو را ښکاره کېدل، د داوود خان په څېر د جنوني افغان واک ته رسېدل هغه څخه وو چې د وخت انگرېزي په دې لټه کې کر چې څنگه ډيورند ژوندی وساتي، سره له دې چې د هندوستان په خاوره کې د انگرېزي په وړاندې د کانگرس د مخالفتونو را برسېره کېدل، د بگهت سنگ وسله وال پاڅون او د گاندي د نه تاوتریخوالي غږ، د باچا خان، فخر افغان د روڼتيا او اصلاح افغانیه درانه گامونه هر څه له خطر سره مخ کړي وو، انگرېز د همدې غږونو، خوځښتونو د ناکامولو په لټه کې و چې د محمدعلي جناح په څېره کې يې د وخت ډيورند ته لار پيدا کړه.

هند او افغانستان يې په داسې يو ناسور کې گاونډيان کړل چې تر ننه د ډيورند نوم ژوندی دی. د پخواني شوروي يرغل او د افغان مجاهدينو سربښندنې، د جهادي رهبرانو بې پروايي او په لويه کې د افغان ملي ټولني د سياسي اړخ کمزورتيا د دې سبب شوه چې افغان نشنلېزم ځای پان اسلامېزم ته پرېښود. د پخواني شوروي په وتلو، انگرېز او لوېديځ د اسلامپالو ځپلو ته داسې لومې خورې کړې چې ټول يې په ځان حيران کړل.

داسې بلاوې يې پرې را نازلې کړې چې د بې پيلوټه الوتکو په زور پرې تر ننه مېچن چلوي. هره ورځ د يو جهادي مشر-پر وړاندې په رسنيو کې د زهرو خپراوي، د جهادي مشرانو د ناروغيو

غرونه، د زړه درېدا او گڼ نور ناسورونه د همدې ډيورنډ د غچ د پلان هغه کړی دي چې که افغانان يې په ملي روحیه له منځه يو نه سي، د افغانستان د ورکاوي، بربادي او وېش پلان به ډېر ژر عملي شي.

حامد کرزي يوويشت ځله له پاکستان څخه ليدنه وکړه، په اخره کې ورته انگرېز لومړي وزير ډيوېډ کامرون د منځگړي کردار خپل کړ. د دې منځگړتيا تر ټولو ستر دليل د ډيورنډ د ليکې په رسميت پېژندل وو. د دې تر څنگ يې د پاکستان کردار په سيمه کې ځواکمنه، حامد کرزي په شا شو، د حامد کرزي د کمزوري کولو، سپکولو د دسيسې بحث (د کرزي کورنۍ او افغان غميزې) په کتاب کې ولولئ.

له کرزي وروسته يې د ملي يووالي تر نامه لاندې داسې نيم ژواندي حکومت په کابل واکمن کړ چې د کابل په بناړوال يې دا ۳۰ مياشتې جنگ دی. د دوی له دې کمزوري حالت څخه د پاکستان گټه دا شوه چې په تورخم يې دروازه جوړه کړه، په سپين بولدک يې د پاک سرزمين ناره هر سهار رسمي کړه. پاکستان د انگرېز د چل او فرېب ټول نيرنگونه خپل کړي دي، اشرف غني د نظامي ځواکونو قرارگاه ته بوت، هلته يې خپل زور، توان ورته را برسېره کړل او په دې توگه يې په پټه د امنيتي تړون تر نامه لاندې د ډيورنډ د شومې دسيسې وروستی مېخ د احمدشاهي افغانستان په تابوت وټومبه.

اشرف غني چې د واک تندي او لوړې پسي اخیستی، د ولس لومړیتوبونه ترې پاتې، د سیمې سیاست یې هېر، ایله د کابل په ښاروالی، د تدارکاتو په سمبالښت او د قرار دادونو په پټولو بوخت دی. د عبدالله په وړاندې له هر بل پښتون اشرف غني کم راغلی دی. عبدالله رسنیو ته په زغرده وویل چې که غني د ده او د ده د ملگرو غوښتنې ونه مني، د فساد دوسیې به یې رسوا کړي. همدا و چې غني د عبدالله پر وړاندې لا سرتیټی ته مجبور شو.

پاکستان په افغان اوسېدونکو د ډیورنډ له کرښې د اوبستورا اوبستو له پاره وپزه لازمي کړه، اوس یې د کرښې په اوږدو کې د اغزن تار د غزولو کیسه را برسېره کړه. د څلورو نورو دروازو د جوړولو تابیا یې ونیوله. د سرکانو او گڼو نورو ولسوالیو بمبار ته یې کار ووايه، خو د ملي یووالي حکومت یې په وړاندې غلی پاتې شو. د درېیمې سقاوی د بنسټ ډبره یې د لومړني سقاو د بیا خښولو په مراسمو پیل کړه، دا هر څه ځکه په افغان ولس کېږي چې ډیورنډ لا ژوندی دی.

د حللارې په توگه!

افغان روڼ اندي، ځوانان، سیاسيون، مدني ټولني، قومي مشران باید د ملي ټولني او ملي سياست د ټاکلو تکل گړندی کړي، د افغانستان د اساسي ستونزو د حل له پاره دې ملي اجماع ته مخه کړي، د ملي حاکمیت بیا را ژوندي کول د ولس دنده او مسولیت دی، په دې توگه مور کولای شو چې د ډیورنډ کرښې ها غاړې

افغانانو ته لاس ورکړو، د پنجاب دسيسي شنډې کړو او د احمدشاهي افغانستان د بيا جوړېدو خوب ته تعبير شو.

يا رب توفيق

کونار په ارگ کې!

که د رسنیو ارشیفونو ته سر وړښکاره کړو او یا هم هغه غونډې، مجلسونه چې ډاکتر غني او عبدالله له گرانو هېوادوالو سره په پته او ښکاره کړي را په یاد کړو، نو نن باید گران وطن گل، گلزار وای، خو نه داسې ونه شول. نن مو گران وطن د تاریخ په داسې یو پړاو کې دی چې د کورنیو جگړو، نیابتي جگړو، د هېواد د جغرافیوي وېش، د اشغال د دوام، د افغان وژني د سیمه ییزې او نړیوالې دسیسې له ژورېدا سره مخامخ دی، نن به موږ په داسې یو حالت کې قرار لرو چې د بدیل د نشتوالي پلمه د ځان او خپل وجدان د ارامولو له پاره کاروو.

تور بازار (Black Market) یوازې د نشه یي توکو له راکړې ورکړې څخه نه رامنځته کېږي، بلکې د وسلو له قاچاق څخه نیولې تر مالي او اداري فساد پورې ټول د تور بازار او تور اقتصاد برخه گڼلې شو، ډاکتر غني چې ولس یې په اقتصادي بحثونو اېل کړ، نن د نړۍ په کچه د ستر تور بازار او تور اقتصاد مشر گڼل کېږي.

د ملگرو ملتونو وروستی راپور چې د نشه یي توکو د کرکيلې او قاچاق د زیاتوالي په اړه په کې اندېښنې را ولارې شوې، ډېر زیات د اندېښنې وړ دی. د کابل ښار په داسې سیمو کې نن په نشه

یې توکو روږدي ځوانان لیدل کېږي چې په تېرو څوارلسو کلونو کې هلته د داسې کسانو لیدل عیب گڼل کېده، د بېلگې په توګه طلايي ښار (شهرک طلايي) ته په غزېدلې لار، د پل محمودخان سیمه او د ارتن پله شاوخوا سیمه کې تنکي ځوانان چې اکثره یې پښتانه دي، له ایران څخه راغلي هزاره وروڼه نه دي، ډله ډله ټوله ورځ پوډر څکوي.

جلال اباد ښار ته تللی وم، ماښام د ښار په لوري قدم وهلو ته ملګرو سره ووتم، د ښاره هره سیمه چې ویالې او یایې هم لږ څه پټ او ګوښه څنډه بللی شو، د تنکیو ځوانانو غوښې په کې د پوډرو په دودونو کې پټې وې.

د ملګرو ملتونو د راپور له مخې په تېریو کال کې د نشه یي توکو په تولید کې ۴۳ سلنه زیاتوالی راغلی، د کوکنارو کرکيله لس په سلو کې ډېره شوې ده چې دا د دوه سوه زره هکتاره ځمکې د کرکيلي له زیاتوالی سره برابر دی، په دې مانا چې په ۲۰۱۵ مېلادي کال په دوه سوه زره هکتاره نوې ځمکه کوکنار کښت شوي دي چې په تېرو پنځه لسو کلونو کې په دې ځمکو نورې غلې، دانې کرل کېدې.

د ملګرو ملتونو د همدې راپور له مخې په ۲۰۱۶ مېلادي کال د کوکنارو په تولید کې ۹۱ سلنه کموالی د کوکنارو سره د مبارزې په فعالیتونو کې راغلی دی چې دا پخپله د ملي یووالي د حکومت (ارگ) د ناپامی، ناکامی او د کوکنارو له کښت او قاچاق سره د بې باکی په پلان دلالت کوي. په ۲۰۱۶ مېلادي کال کې

افغانستان د دې هېواد په تاريخ کې تر ټولو ډېر نشه يي توکي توليد کړي چې ۴۸۰۰۰ ميټريک ټنه بلل کېږي. داسې ښکاري چې راتلونکي کار کېدی شي ارگ کې هم کوکنار وکرل شي، تر څو د گران وطن پاتې ټوله ځمکه د کوکنارو په کښت چټله کړي شي. په نشه يي توکو رورډو وار د مخه د ارگ په گڼو چوکيو خپټې اچولې دي او د څلوريشت ساعته څمار له مخې د هېواد په روان ناورين خپلې سترگې پټوي او وجدان پرې بيهوش ساتي.

دا چې ولې د نشه يي توکو کرکيله، قاچاق او ان استعمال په کور دننه زيات شوی دی، گڼ دلايل لري چې تر ټولو عمده يې له نشه يي توکو سره د مبارزې په اراده کې د کموالي، د نا امنۍ د زياتوالي، د بهرنيانو د مرستو کمښت او بلاخره په تور بازار يا اقتصاد کې د حکومت او د حکومت د مخالفينو تر هر بل وخته زياته دلچسپي گڼلې شو.

د نشه يي توکو د کرکيلې او قاچاق څخه عام افغانان (کروندگر) کومه داسې گټه نه تر لاسه کوي چې د هغه د ځان بساينې دليل دې وگرځي، مور گورو چې په هلمند کې بېوزلي له هر بل ولايت ډېره ده، جگړه په کې تر ټولو نورو سيمو سخته او مرگونې ده، بحث دا دی چې د نشه يي توکو له کرکيلې او قاچاق څخه د سيمې هېوادونه، کور دننه د مافيا کړۍ، په فساد کې ښکېل چارواکي په ځانگړي توگه امنيتي مسولين، د سيمې هېوادونه او نړيوال سوداگر او د مافيا غړي گټه اخلي.

د ملي يووالي د حکومت په جوړېدو سره د غني او عبدالله د کرې ژمنې تر شا پاتې شوي او بالاخره بحث دې ته را لنډ شو چې هر څه د يو بل په وړاندې د مخالفتونو، گواښونو او پخپلمنځي اختلاف کې پټ کړي، کله هم چې د هېواد په کچه کومه ملي مهمه مسله رامخته شوې، دوی د ولايتونو د سقوط، د نا امنۍ د زياتوالي، د يوې سترې پېښې د رامنځته کېدو او يا هم د کوم تش په نامه د بهرني سفر د درواغجنو لاسته راوړنو په ډنډوره کولو د عام ولس له ذهنه پرېمنځلي دي. د هېواد ستونزې په داسې چټکۍ سره مخ په ډېرېدو دي چې که سياسي، با نفوذ او هېوادپال مشران ورته پام ونه کړي کېدای شي د راتلونکو کرکېچونو کنټرول او اداره د افغانانو له واک او اختيار څخه ووځي.

د گران هېواد د سياسي وېش دسيسه د غني او عبدالله د گډ حکومت په رامنځته کېدا په برياليتوب سره په مخ روانه ده، د عبدالرشيد دوستم گواښونه او څرگندونې د همدې بدبختۍ د ژورېدو يو ستر دليل دی، خو د گران وطن د جغرافيوې وېش، د سوريې او عراق د تجربو تکرار په افغانستان کې د نشه يي توکو د کرکيلي او قاچاق د زياتوالي، د مافيایي کرپو د غښتلتيا او د حکومت له وېشلي او کمزوري حالت سره نښتې گڼل کېږي.

افغان مبارز ځوانان، روڼ اندي، سياسي او قومي متنفيدين او رسنۍ بايد خپل ملي رسالت او دنده ترسره کړي، د حکومت او مخالفينو په اړه بايد يو ملي دريځ ته لاره اواره شي، د جگړې

ستونزه د افغاني سوله ييزو جوړښتونو يا ميکانيزمونو له لارې حل شي او جگړه پرې نښودل شي چې د ملي يووالي د سهامي شرکت د دوام، د مافيایي کړيو د پرسوب او د تور بازار د لا پياوړتيا سبب وگڼلی شي.

يارب توفيق!

رایه چاته ورکړو؟^{۵۸}

مونږ د نړۍ د ویښو ملتونو په څېر د راتلونکو ټاکنو په اړه د تحریم اختیار نه لرو، ځکه مونږ لا هم په دې باوري نه یو چې بدلون راوستونکی ملت دی، ټاکنې د ملت د اختیار، واک او په قدرت کې د برخې اخیستو په مانا دي.

بل دا چې مونږ لا هم په دې نه یو توانېدلي چې د ملت له منځه یو مشر- یا یوه ډله (گوند) دې ټاکنو ته را وړاندې کړو او تر ټولو مهمه دا چې لا هم د افغان رایه د هغه د اختیار رایه نه ده چې که استعمال یې نه کړي نو کوم بدلون ته به لاره اواره شي او په پایله کې به د دوی اختیار، غوښتنو او فشارونو ته څوک غاړه کېږدي.

د راتلونکو ټاکنو نوماندان، تر ډېره بریده هغه د زاړه ملا او زړو تراویحو په مانا دي، یوه ډله یې غرب ځپلي تکنوکراتان دي او بله ډله یې د افغان ملت د وړانیو، بدبختیو او درېدريو عاملین او په درېیمه کتگوری کې بیا د دواړو گډوله را وړاندې شوي ده.

د پرمختللو او وروسته پاتې هېوادونو یو لوی توپیر په دې کې دی چې د پرمختللو هېوادونو حکومتونه له خلکو وېرېږي او د وروسته پاتې هېوادونو ملتونه بیا له حکومت وېرېږي. د همدې وېرې له امله چې افغان ملت یې د حکومت په وړاندې لري، نه غواړي

خانونه د واک په جوړښت او وېش کې ور شامل کړي، بلکې د واک بې تاجه ټپکه درانو ته یې پراخ واک او اختیار ورکړی چې څه یې زړه غواړي هغه دې وکړي.

له همد کبله، خو یوازینی اختیار چې مونږ یې لرو هغه په ټاکنو کې د گډون اختیار دی. مونږ لا هم د خپلې رایې د وزن، توان او قدرت د تجربې په لټه کې یو، مونږ لا هم د بد او بدتر تر منځ د انتخاب د توپیر په تکل کې یو، مونږ لا هم ولسواکی ته جوړ او ټولمنلی ملت نه یو، نو ځکه مونږ باید په راتلونکو ټاکنو کې په پراخه کچه برخه واخلو او خپله رایه او اختیار تمرین او تجربه کړو.

پوښتنه دا نه ده چې ټاکنو کې برخه واخلو او کنه؟ بلکې پوښتنه دا ده چې چاته رایه ورکړو؟ د دې پوښتنې ځواب نه یوازې سخت دی، بلکې لا هم معلوم نه دی چې تر پایه به کومه ډله، اېتلاف او کسان د ټاکنو د پای تر پړاوه ورسېږي.

چیرته چې بې باوري موجوده وي، هلته تصمیمونه، انتخابونه او اختیارونه ژر ژر بدلېږي، له شته نوماندانو هم دا تمه کېږي چې ډېری به یې د نورو په گټه تېر شي، ځینې به لا هم نوي اېتلافونو جوړولو ته زړه ښه کړي او ان کېدای شي ځینې په ټاکنو کې له گډون څخه لاس واخلي او بېرته د غرب ښکلو هوټلونو، پارکونو او سرکونو ته د خپلو کارونو د سرته رسولو لپاره مخه کړي.

نور اخی په اشخاصو به نه غږېږو چې کوم کس ته رایه ورکړو، بلکې د دې پر ځای به په دې وغږېږو چې په کوم معیار باید خپله رایه استعمال کړو. ټاکنې د ولسواکۍ یو مهم اصل دی چې په ترڅ کې د خلکو په خوښه د واک سالم لېږد ته لاره اوارېږي.

مونږ له بده مرغه د سالم لېږد لپاره د اختيار لرونکي نه يو، نو د بدو او بدترو تر منځ بايد انتخاب وکړو، هغه لوړ معيار بايد ونه ټاکو چې کوم په رښتيني توگه د هر بل ملت لکه د افغان ملت په شان يې حق دی. مونږ نشو کولای داسې نوماند يا اېتلاف پيدا کړو چې هغوي دې د قومي، ژبنيو او مذهبي جوړجاړيو پر ځای اهليت ته ارزښت ورکړی وي او خپل نوماند او مرستیالان دې د اهليت پر بنسټ را وړاندې کړي.

داسې کومه ډله هم نلرو چې هغه دې د تېرو بدبختيو، درېډريو لامل نه وي، يا يې دې په کې برخه نه وي اخیستي يا يې دې هم پر وړاندې غلي نه وي پاتې شوي. داسې کوم نوماند هم نلرو چې هغه دې په ټول افغان ملت باور کړی وي چې زما رایه به له افغان ملت څخه راځي، بلکې د دې پر ځای هر نوماند جنگسالار، ټوپکمار، د مذهب ټپکه دار ته ترجیح ورکړې او يا خپله نوماند له همداسې جوړښتونو څخه را وړاندې شوی دی.

نور اځی مخکې له دې چې د نوماندانو دوه میاشتي پوره شي او خپل ټاکنیز کمپاین پیل کړي موږ ورته د فشار جوړښتونه برابر کړو، د مدني جوړښتونو، صنفی اتحادیو، د ځوانانو خوځښتونو په برابرولو سره کولای شو خپل فردي ځواک په ټولنیز ځواک بدل کړو او په دې توگه د فشار د ډلې په توگه نوماندان دې ته مجبور کړو چې ځینې شرایط مو ومنی.

يو تر ټولو مهم شرط چې بايد افغان ځوانان يې په خپلواکو نوماندانو کېږدي هغه د گوندي سياستونو راوړل دي. هر نوماند

چي بريالی کپري بايد په راتلونکو پنځو کلونو کې د گوندي سياست جوړښت او پرمختگ ته لاره اواره کړي.

دويم دا چې ځوانانو ته بايد په راتلونکي حکومت کې پراخ او کلیدي کردار ورکړي. درېيم دا چې د ټولنيز عدالت د بنسټونو له مخې بايد د مسولیتونو او صلاحیتونو وېش ته پام وشي، وېش بايد د اهليت او لياقت پر بنسټ وي، پرمختگ بايد په موازي توگه د هېواد په هر گوټ کې راشي.

په پای کې، د ناکامېدو په صورت کې بايد د يو پياوړي سياسي اپوزيسون جوړولو ته لاره اواره کړي او میدان بايد د واک موجوده ټپکه درانو ته پرې نږدي. له بده مرغه، مونږ له دې پرته نشو کولای په خيالي معيارونو د خپلې رایې لپاره کوم معياري نوماند پیدا کړو.

د غني او عبدالله ترمنځ نانندری

د ډاکټر غني او عبدالله ترمنځ د ټاکنيزو مبارزو له پيله ستر توپير تر سترگو کېده. ډاکټر غني چې په تکنوکراسۍ راڅرخي، تر ډېره تکنوکراسۍ ته د لوېديځ د کلتور، د کار د ډول او د سياسي لوبغاړو د لوبولو لېوالتيا په کې تر سترگو کېږي.

له بل لوري ډاکټر عبدالله چې په سنتي سياست باور لري، د معاملي، د پخوانيو بني او چپو گوندونو او باورونو د گډولې او په لويه کې له وخت سره سم د جوړ جاړيو او چنې وهلو په کلتور ولاړ سياسي باور سره خپل سياسي ژوند پر مخ بيايي. د غني او عبدالله ترمنځ لوی توپير د سياسي تيوري په سر له اختلاف څخه سرچينه اخلي، خو د پردې تر شا گڼې نورې معاملي هم شته چې لاندې به يې وڅېړو.

د ډاکټر غني او عبدالله ترمنځ وخت ناوخته د ټاکنيزو مبارزو په اوږدو کې د تور او سپين بحثونه را ولاړېدل، خو کله چې دا دواړه د ملي يووالي د حکومت د سياسي هوکړې په سر سلا شول، له پيله داسې برېښېده چې د دوی ترمنځ به د حکومت د چارو پرمختگ ناشونی او ناکام وي. خو ډاکټر غني او عبدالله به وخت نا وخت په رسنيو کې را څرگندېدل او د خپل گډ کار ستاينه به يې کوله او د همکارۍ ټټر به يې واهه، خو کله چې د واک د

وېش کيسه را برسیره شوه، د وزيرانو او واليانو د گومارنې، د مالي او اداري مدیریت د چارو د وېش او په پای کې د سفيرانو د گومارنې کيسه را وړاندې شوه، غني او عبدالله يو بل ته په کمين کې کېناستل، د دوو کلونو په تېرېدو دواړه جنابان په دې ونه توانېدل چې کابینه بشپړه کړي، د افغانستان ټولو ولايتونو ته واليان وگوماري او يا هم د سفيرانو د تقرر وياړ تر لاسه کړي.

د وېش په سر ناندريو هغه وخت زور واخيست چې عبدالله په غني تور پور کړ چې گواکي د واک انحصار، له بهرنيانو سره په پټه د قراردادونو د ترسره کېدو او د پراخ فساد شته والی په ارگ کې ورته د زغملو وړ نه دی.

د عبدالله په وړاندې د غني سلاکارانو غني ته توصيه وکړه چې غبرگون دې پخ کې او عبدالله دې تر نيوکو لاندې نه نيسي، ځکه د غني گن سلاکاران چې په پخواني حکومت کې لوړپوړي چارواکي او د ارگ د سقوط، بدو اخيستو، د غلاوو او مافيایي کړيو سرداران دي، په دې ښه پوهېږي چې غني که د عبدالله په وړاندې تند غبرگون ونيسي، عبدالله به د دوی دوسيو ته لاس کړي او رسوايي به جوړه کړي.

غني هم د خپلو سلاکارانو په خوښه کله يو غر، کله بل غر وويشت، خبره د بروکسل تر کانفرانسه پاتې شوه، اوازه داسې گډه شوه چې يوولس وزيران او اته واليان به له دندو گوښه، گن لوړ پوړي چارواکي به څارنوالی ته ور وپېژندل شي او د عبدالله نيوکو ته به په عمل کې غبرگون وښودل شي.

عبدالله د غني وروستی گومارنې بېخايه او ناکاره وگنلې په
 خانگري توگه يې د غني د اداري اصلاحاتو د کميسون د مشر-
 يادونه وکړه چې وړوکی هلک دی، په اړوندو چارو هېڅ کاري
 سابقه نه لري او عبدالله ته د منلو وړ نه دی.

د بروکسل د کانفرانس په تېرېدو د پراخو بدلونونو امکان
 احساسېده، خو له ارگ څخه د کره سرچينو په وينا چې عبدالله د
 غني هېڅ گومارنه نه مني، عبدالله په هره گومارنه کې د پنځوس
 سلنې ونډې غوښتونکی دی، په دې توگه ورځ تر بلې د گومارنو،
 اصلاحاتو او اړونده جوړجاړيو پروسه مخ په ځنډېدو ده.

د غني او عبدالله تر منځ اختلاف تر هر بل چا ډېر د غني لومړی
 مرستيال دوستم بڼه را برسېره کړ. دوستم په تېرو دوو کلونو کې
 خوځوځلې د ژورو اختلافاتو چيغه پورته کړه، خو په وروستي ځل
 يې ډېر داسې شيان رسنيو ته وويل چې که دوام وکړي خطرناک
 دي.

د قومي وېش (غني لوگريان پالي او عبدالله تاجک)، د غني تر
 څنگ يوه داسې کړۍ چې هر سپين تور او تور سپينولای شي. د
 امنيتي سکتور سياسي کول، د پيسو د غلا، د تورو پيسو شتون او
 له دې پيسو څخه ناوړه استفاده، او په پای کې د ملي يووالي د
 حکومت د ناکامي نسخې ياد وشو.

د غني او عبدالله تر منځ اختلاف د افغانستان د معاصر سياسي
 تاريخ په دريو مهمو برخو ډېرې ناوړه اغېزې لرلې دي:

لومړی دا چې امنيتي سکتور د ملي يووالي په حکومت کې
 بيخي سياسي شو، د کورنيو چارو، دفاع او ملي امنيت جوړښتونه

چې بايد بيخي له سياسته لرې وساتل شي، قومي، ژبني او سمي بحثونه په کې هېڅ ځای ونه لري.

له تېرو دوو کلونو راهيسې ډېر سياسي شول چې د هېواد په امنيتي حالت يې ناوړه اغېز وښنده، د ملي اردو او پوليسو تلفات له هر بل وخت لوړ شول. د وسله والو ځواکونو له دندې تېښته، د دندې بدلېدل، د حکومت مخالفينو ته تسلېمدل، معلوليت په کې ان د مياشتې تر ۷۰۰۰ کسانو رسېږي چې د دې تشې د ډکېدلو په وړاندې د وسله والو ځواکونو لیکو ته د جلب او جذب په برخه کې يوازې ۱۷۰۰ ځوانان جذبېږي. د وسله والو ځواکونو د روزنې موده، د اسانتياوو برابرېدل او د امنيتي گواښونو د زياتېدو له امله کېدای شي د گران وطن په راتلونکي کال کې د ملي ځواکونو له کمښت او تشې سره مخ شي.

د دې تر څنگ د ملي يووالي په حکومت کې د شته اختلافاتو دويم ناوړه اغېز د خدمتونو په کيفيت، د حکومتولۍ په ډول او د سيمه ييزې حکومتولۍ په سم سمي ناوړه اغېز ښندلی دی. له دوو کلونو تېرېدو وروسته لاهم کابينه بشپړه شوې نه ده.

د سيمه ييزې حکومتولۍ د خپلواک رياست مشر- نه دی گومارل شوی، د گڼو ولايتونو واليان سرپرست پاتې دی، ان د کابل ښار چې د څه له پاسه پنځه ميليونه افغانانو د اوسېدو ځای دی له گڼو ستونزو لکه د چاپېريال ککړتيا، د گڼې گونې له زياتېدو، د ترافيکو له گڼې گونې او د جرمونو له ډېروالي سره مخ دی او د سرپرست ښاروال له خوا اداره کېږي. په ولايتونو کې د قضا او

محاکمو حالت له هر بل وخته ناوړه او بدرنگه شوی دی، خلک په حکومت نه بلکې د حکومت په مخالفینو خپلې ستونزې حلوي.

درېیم ناوړه اغېز یې په سیمه ییز او نړیوال دیپلماتیک ډگر کې محسوس دی، په دې مانا چې په لومړي ځل د طالبانو او ایران تر منځ دیپلماتیکو اړیکو د پیاوړتیا بحثونه رسنیو ته را برسېره شول.

له چین سره د طالبانو اړیکې له هر بل وخته ژورې ښودل کېږي، روسانو د ملي یووالي له حکومت زیات په طالبانو د اتکا تاپیا نیولې، په منځنۍ اسیا هېوادونو کې (ترکمنستان، ازبکستان، تاجکستان، قزاقستان او قرغېزېستان) کې د طالبانو له استازو سره لیده کاته، دا هر څه په دې مانا دي چې په سیمه کې افغان حکومت حاشیې ته تپل وهل کېږي او د دوی پر ځای گڼ امنیتي، د ټیکا او ثبات بحثونه د حکومت له مخالفینو سره کېږي.

د پورته یاد شوو دلایلو له مخې ویلای شو که د ملي یووالي د حکومت مشران د خپلمنځي اختلافونو اواری ژر تر ژره ونه کړي، کېدای شي گران هېواد له ستر سیاسي کرکېچ او د مدیریت له تشې سره مخ شي، داعش په لومړي ځل په غور کې افغانان په نښه کړي، د داعش پراخېدو، شمال ته د جگړې غزېدل، د ولایتونو او ولسوالیو د سقوط وېره کېدای شي راتلونکي کال افغانانو ته په اقتصادي، سیاسي، ټولنيزو او دیپلماتیکو ساحو کې ستر ناوړینونه را ولاړ کړي.

د حللارې په توگه!

د ډاکتر غني او عبدالله تر منځ هر ډول جوړجاړی د هېواد له اوسنیو شرایطو او گټو سره په ټکر کې دی، دوی دواړه د معاملي

او سهامي شرکت د ژورېدا په اړه فکر او غور کولای شي چې دا به په گران وطن کې ژبنيو، قومي او سمتي توپيرونو ته لمن وهل وي او د گڼو تعصباتو د ژورېدا سبب به وگرځي.

د ډاکتر غني اصلاحات د عبدالله په تاوان او د عبدالله د اصلاحاتو په پلمه د غني په سود نه بلل کېږي، خو د دې ناغېږيو ټول تاوان مظلوم افغان ولس ورکوي، هره ورځ په لسگونه افغان مېرني ځوانان وژل کېږي، خو په ارگ کې مېشت بېهوشه او مدهوشه مشران او کشران په دې نه دي خبر چې د هر فرد قرباني کم تر کمه پنځه افغانان د وير پر تگر او د غربت کندی ته تېل وهي.

ښه به دا وي چې د ژمي له راتگ د مخه په راتلونکي کال کې د مخکې له وخت ټاکنو د ترسره کېدو مهالوېش اعلان شي، له نړيوالو مرسته وغوښتل شي چې په گران وطن کې د مشروع حکومت د راتگ لپاره له افغانانو سره د سولې د بهير د چټک کېدو او برياليتوب لپاره هلې ځلې گړندی کړي.

که ټاکنې ناشونې برېښي، ښه ده چې د سولې د بهير د چټکېدا لپاره لنډمهالی حکومت جوړ شي، په دې توگه به اوربند ته زمينه برابره شي او د جنگ دواړه لوري به د نړيوال ضمانت په شتون کې د نوي حکومت جوړېدو ته زړه ښه کړي، که دا کار هم ناشونی وي، نو ښه ده چې خپل سياسي سنت ته مخه کړو، د دوديزې لويې جرگې په رابللو روان کړکېچ ته د پای ټکی کېږدو. د غني او عبدالله تر منځ يو ولسمشر- او بل د اپوزيسون مشر- وټاکو.

د پای خبرې!

د ډاکټر فیض محمد ځلاند قلم او مبارزه

محمد نبي صلاحی^{۵۹}

د افغانستان قلم ټولني، د گران هېواد د شعري، ادبي او فرهنگي استعدادونو د لا هڅونې په لړ کې، دا ځل، (د ډاکټر فیض محمد ځلاند قلم او مبارزه) تر سرليک لاندې، د ځوان کول د يوه ژمن لارښود، هڅاند ژورناليسټ، ليکوال او شاعر ډلپاره، د دغې ادبي ټولني د ودانۍ په چمن کې، د ۱۳۹۳ لمريز کال، د لړم مياشتې په ۲۱ مه نېټه، د چهارشنبې په ورځ، په يوه نيمه بجه، يوه کاميابه ادبي غونډه جوړه کړې وه.

په نوموړې ادبي غونډه کې، د علومو اکاډمۍ او کابل پوهنتون يو شمېر څېړونکو او استادانو او په کابل سربېره، د ځينو ولايتونو، لکه پکتيا، پکتیکا، هلمند، ننگرهار او نيمروز له ولايتونو څخه هم، يو شمېر شاعرانو، ليکوالو، افغاني کلتور پالو، د مدني ټولنو استازو او د ځلاند د شعر، ليکوالۍ او څېړنو مينه والو او د ځوان کول د لومړۍ کرښې مبارزينو پکې ژوندی گډون کړی و.

غونډه، د داد محمد ناوک له خوا، د قرآن کریم د یو خو مبارکو آیتونو په تلاوت سره پیل شوه. په سرکې، محمد نواز حقیقت (سانین) له خوا، د غونډې برخه والو ته تود هرکلی او ښه راغلاست وویل شو. بیا خالد سادات، په روانه پښتنه مبارزه کې، د ځلاند په غورزو پرزو باندې، لنډې، خو ښایسته خبرې وکړې او په خپله لنډه وینا کې یې، د هغه ځینو نوښتونو ته اشاره وکړه.

ورپسې خوشال روهي، د افغانستان قلم ټولني دغه نوښت وستایه چې په یوه وړ او مستحق مدني فعال، څېړونکي، لارښود او شاعر باندې یې، یوه داسې پرتمینه ادبي غونډه جوړه کړې ده. ښاغلي روهي، په انټرنېټي او فیسبوکي فعالیتونو کې، د ښاغلي ځلاند په پرله پسې او نه ستړي کېدونکي کار او په مدني فعالیتونو کې د ځلاند په کردار باندې، یوه ډېره ښه معنالرونکې رڼا واچوله او په ځینو حالتونو کې یې، د زیاتې چټکۍ په برخه کې، د یو څه برېک نیولو سپارښتنه هم ورته وکړه.

ورپسې د کابل پوهنتون استاد پوهنوال محمد اسمعیل یون، د ښاغلي ځلاند گوټخندنه او گوتم، دواړه وستایل او دا دواړه عکس العملونه یې، د افغانستان په کرکېچنو حالاتو کې، د یو شمېر گاونډیو هېوادونو، په ډېرې سپین سترگی سره د لاسوهنې او د هېوادنیو ځایینو په وړاندې، د ځلاند د قلم او مبارزې په ډگر کې، بیخي روا او جایز وبلل.

ورسره یې، په الفاظو کې، د نرمښت په برخه کې، یو نوکي (لږ) ټینگار او تاکید هم وکړ. وروسته، محمد اسمعیل اړم، یو خو طنزیه ټپیزې او یو ډېر اوږد طنزیه شعر ولوست.



له هلمند ولایت څخه ښاغلي مېلمه لیکوال همدرد، د ښاغلي ځلاندي په جوړوونکي استعداد، نیک احساس او پخه اراده باندې، په زړه پورې رڼا واچوله او هغه یې، یو خیر رسوونکی انسان او د گران افغانستان رښتینی بچی وباله.

محبوب الله خان «زما د ماشومتوب ملگری ډاکتر ځلاندي» تر عنوان لاندې، د ډاکتر ځلاندي په ماشومتوب او د دوی تر منځ د دوستي او اشنایي، د ډېر نازک او باریک تار په برخه کې، خپله وینا واوروله. سعید زابلي، د ځلاندي شعر او شاعری په یو شمېر اړخونو، خوبو او ښکلاوو باندې خپله مقاله، د درنو اورېدونکو خدمت ته وړاندې کړه. عطاالله خان حیران، په خپله لنډه کې وینا کې، د ډاکتر ځلاندي په باب غونډه، د خپل ځان په اړه یوه غونډه وبلله.

له مډیوتیک نه د راغلي مشر-عاطف جان، په خوږو خبرو سره، د ادبي غونډې د درنو گډون والو د ذهنونو دروازې نورې هم خلاصې شوې. د ښاغلي حمدالله ارباب، هغه شعر چې ځلاندي ته

یې له ننگرهار نه را استولی و، د ښاغلي تسکین له خوا ولوستل شو. د حمدالله ارباب، په ورېښمینو گوتو او د انځورگری د ښکلیو رنگونو په نوښتگری کېښی سره، د ډاکتر ځلاند انځور، د دغې ادبي غونډې د گډونوالو، د شاعرانه ذهنونو پردې نخولې او ټولو په یوه غږ سره، د هغه په هېوادپالنې، کلتورپالنې او پښتني استعدادپالنې باندې، د ده په غیاب کې افرینونه ویل او ډېر شاباس یې ورکاوه.

آغامحمد قریشي، له هلمند څخه د راوړي پیغام په پلمه، تر دریځ پورې ځان را ورساوه او د ښاغلي ځلاند په حقداره ستاینو، پېرزوینو او صفتونو باندې یې، خوله تناکې شوه. ډاکتر کمال سادات، په وروستی غونډه کې، دغه غونډه، یوه ډېره بریالی غونډه وبلله او د افغانستان قلم ټولنه یې، په دغه ډول کارونو سره ښه وستایله.

د غونډې د برخه والو له ویناوو څخه داسې څرگندېده چې په ښاغلي ځلاند کې، د گڼو بشري ځانگړتیاوو نطفه شته او د هغه په ککره کې، افغانستان د یوه اعلی کیفیت لرونکي انځور په شان، تل شین دی، نو ځکه، د غونډې مشرانو، د پښتانه د مېړانې او پښتني کلتور د سمبول ښه (پگری)، د هغه پر سر کېښوده او دغه ککره یې، د یو شمېر منل شوو او وړ ککرو له جملې نه، یوه ښه مناسبه او له جوړوونکو فکرونو څخه ډکه، ځوانه ککره وبلله او د لاسونو په ترکا او د چکچکو په بدرگه یې، د هغه پر سر کېښوده.

هغه دي چې ښاغلي ځلاند، یو وار بیا، خپلو ملي ارمانونو ته د رسېدلو په منظور، له اوسپنې څخه جوړې شوې خپلې، د خپل

راتلونکي کړلېچن مزله لپاره، د يوه روڼ او سمسور افغانستان په
هيله، رنگ کړي.

هغه ده، په ډېر باور او زمري زړه سره، د غونډې له تالاره و ووت او
په دې ډول، د دغې ادبي غونډې د گډون والو د چکچکو لاسونه،
د پروردگار عالم (ج) په لوی دربار کې، د دعا په منظور، يوه لپه
شول او د برخه والو، «خه، په مخه دې ښه، له مخې دې رښا شه»
لفظونو، د ډاکټر ځلاند پر سر، يو اوسپنيز چتر جوړ کړ. هغه دی
روان دی، د سبا په اميد!

هغه دی، روان دی!

هغه دی، منزل کوي!

هغه دی، بل گام يې واخيست

هغه دی، هغه دی....